

تىنچىماس ئۇيغۇر دىيارى

دۇنيا ئۇيغۇر قۇرۇلتىيى نەشىر قىلدى
2006 - 4 - ئاي مېيۇنخېن گېرمانىيە

نەشرىياتتىن

غەربلىكلەرنىڭ شەرقى، جۈملىدىن ئۇيغۇرلارنى تەتقىق قىلىش تارىخى بىر ئەسىردىن ئاشىدۇ. غەرب ئالىملىرى 18 - ئەسىردىنلا ئوتتۇرا ئاسىيادا، جۈملىدىن شەرقىي تۈركىستاندا نۇرغۇن تەكشۈرۈش ئېلىپ بېرىپ، تارىخىي ۋە ئارخىئولوگىيىلىك جەھەتتە زور مۇۋەپپىقىيەتلەرنى قولغا كەلتۈرگەن بولسىمۇ، ئۇلارنىڭ تەتقىقات تېمىسى شەرقىي تۈركىستاننىڭ قەدىمكى تارىخى ۋە مەدەنىيىتىنى تەتقىق قىلىشتىن ھالقىپ كېتەلمىگەن. كرىستىيەن تايلىپ ئەپەندىنىڭ شەخسەن شەرقىي تۈركىستانغا بېرىپ، ئۇيغۇر جەمئىيىتىنى ئىنچىكە تەكشۈرۈپ، جاپالىق ئىزدىنىپ، تەتقىق قىلىپ بۇ كىتابنى يېزىپ چىققانلىقى زور مۇۋەپپىقىيەت ھېسابلىنىدۇ. كىتابتا ئۇيغۇرلارنىڭ ئۆتمۈشى ۋە بۈگۈنكى ئەھۋالى سىستېمىلىق، جانلىق ۋە دەلىل - پاكىتلىق بايان قىلىنىدۇ، ئاپتور بۇ كىتابنى يېزىش ئۈچۈن شەخسەن شەرقىي تۈركىستانغا بېرىپ جاپالىق ئىزدىنىپ، تەتقىقات ئېلىپ بارغاننىڭ سىرتىدا مۇھاجىرەتتىكى بىر بۆلۈك ئۇيغۇر ئەربابلىرى بىلەن كۆرۈشۈپ سۆھبەتلەشكەن. ھەر قايسى ئېقىمدا بولغان مۇھاجىرەتتىكى ئۇيغۇرلارنىڭ مۇستەقىللىق كۈرىشىنى تەپسىلىي تونۇشتۇرغان ۋە باھا بەرگەن. ئەمما مۇئەللىپنىڭ بايان ۋە باھالىرىدىكى ئۇيغۇرلارنىڭ مۇستەقىللىق ھەرىكىتىدىن ئۈمىدسىز بولۇشىدەك بەزى قاراشلىرىغا قەتئىي قوشۇلماسلىقىمۇ، ئاپتورنىڭ ئۇيغۇرلار ھەققىدە بۈگۈنگە قەدەر بىرەر ئۇيغۇرنىڭ قولىدىن كەلمىگەن بۇنداق بىر ئىلمىي ئەسەرنى يېزىپ چىققىنى ئۈچۈن ئاپتورغا پۈتۈن ئۇيغۇر خەلقى نامىدىن چەكسىز رەھمەت ئېيتىمىز.

كىتابنىڭ ئەسلى ئىسمى «ۋەھشى جۇڭگو — شىنجاڭنىڭ بويسۇندۇرۇلىشى» دېگەن مەنىدە بولسىمۇ، بىر بۆلۈك زىيالىلار بىلەن مەسلىھەتلىشىش نەتىجىسىدە، كىتابقا «تىنچىماس ئۇيغۇر دىيارى» دەپ ئىسىم قويىدۇ. بۇ ئەينى زاماندا ئاپتورنىڭ ئارزۇسىغىمۇ ئۇيغۇن ئىدى.

دۇنيا ئۇيغۇر قۇرۇلتىيى نەشرىيات ۋە تەشۋىقات بۆلۈمى

تەرجىماندىن

بۇ كىتابنى تەرجىمە قىلىش جەريانىدا تەپسىلىي ئوقۇپ چىقتىم. بىر ياۋرۇپالىقنىڭ بىزنىڭ ھەققىمىزدە بۇ قەدەر ئىنچىكە ئىزدىنىپ، مول ماتېرىيال توپلاپ، ئەتراپلىق مۇھاكىمە قىلىشى، يەتتە يىللىق ئۆمرىنى سەرپ قىلىشى، ھەتتا تەكلىماكان چۆلىدىكى مىران (بۇنى بىلمەيدىغان ئۇيغۇرلارمۇ جىق) شەھىرىگە قەدەر بېرىشىنى ئىلگىرى ئويلاپ باقمىغان ئىكەنمەن. يازغۇچى پايدىلانغان ماتېرىياللارنىڭ مەنبەسى تىزىملىكىگە قاراپ، ئۇيغۇرلار ھەققىدە يېزىلغان ئىنگىلىزچە ۋە فرانسۇزچە كىتابلارنىڭ كۆپلىكىگە دىققەت قىلدىم. بۇندىن 100 - 150 يىل ئىلگىرى ياۋرۇپالىقلار تەرىپىدىن يېزىلغان كىتابلارمۇ خېلى بارىكەن. مەن شەخسەن يازغۇچى كرىستىيەن تايلىپنىڭ بىزنى تەتقىق قىلىشتىكى ئەستايىدىللىقىغا ھەقىقەتەن قايىل بولدۇم. كىتابتىكى بەزى سۆز - جۈملىلەر غۇرۇمغا تەگسىمۇ، كۆڭلۈمنى يېرىم قىلىشىمۇ چىداپ، سۆزمۇ سۆز ئەينەن تەرجىمە قىلدىم. يازغۇچىنىڭ يېزىش ئۇسلۇبىغا سادىق بولدۇم. ئۇنىڭ دېمەكچى بولغانلىرىنى ئەينەن ئىپادىلەپ بېرىشكە تىرىشتىم. مېنىڭچە بۇ كىتاب ئوقۇرمەنلىرىمىزگە ئىجابى ۋە سەلبى جەھەتتىن تەسىر قىلىشى مۇمكىن. ئىجابى جەھەتتە كىتابتا بىزنىڭ ئانا ۋەتىنىمىزنىڭ ئۆتمۈشى ۋە بۈگۈنى بايان قىلىنىش بىلەن بىرگە كەلگۈسى ھەققىدە بەزى قىياسلارمۇ ئوتتۇرىغا قويۇلغان. ۋەتەن ئىچىدە بىز دىققەت قىلماي ئۆتۈپ كەتكەن ئۇششاق ئىشلارغا قەدەر تەپسىلىي بايان قىلىنغان. ۋەتەن ئىچى ۋە سىرتىدىكى ئۇيغۇرلارنى، ئۆتمۈشىنى ۋە بۈگۈنىنى ئوبدان تونۇتقان. تارىخىي ساۋاقلارنى يوشۇرماستىن ئاشكارىلىغان. (مەسىلەن: جۇڭگو ھۆكۈمىتى ئەنگىلىيە ھۆكۈمىتىنىڭ غالجىسى دەپ تىللايدىغان ياقۇپبەگنى باستۇرۇش ئۈچۈن، زورۇڭتاڭنىڭ ئەنگىلىيە بانكىسىدىن قەرز پۇل ئالغانلىقى قاتارلىق). ئىزلىگەن مىللەت ئۇيغۇرلارغا ھېسداشلىق قىلىش تەرىپىدە تۇرۇپ ھادىسىلەرنى كۆزەتكەن. بۇ جەھەتتە يازغۇچىنى قانچىلىك ماختىساقمۇ ئازلىق قىلىدۇ.

سەلبى جەھەتتىن دېگىنىم، مەن بۇ كىتابنى ئوقۇش جەريانىدا بەزەن قاتتىق ئىچىم پۇشتى. بىز نېمە ئۈچۈن بۇ قەدەر بوزەك، بىچارە بولدۇق؟ بىزگە چىقىش يولى يوقمۇ؟ بۇ مۇنقەرزلىكتىن قاچانمۇ قۇتۇلارمىز؟... دېگەندەك ھېسلاردا روھىي چۈشكۈنلۈككە ئۇچرىغان چاغلىرىمۇ بولدى. بۇنداق چاغلاردا مەن ئوخشاش بىر ھادىسىگە نىسبەتەن ھەر خىل دۇنيا قاراشتىكى كىشىلەر ھەر خىل باھا بېرىدۇ. بىزنىڭ تارىخىمىز ۋە بۈگۈنىمىز ھەققىدە سۆزلەنگەنلەر پەقەت يازغۇچىنىڭ ئۆزىگە خاس كۆز قارىشى، ئەمەلىي ئەھۋال ئۇ قەدەر ئىچىنچىلىق بولۇپ كېتىشى ناتايىن دېگەندەك ئۇيغۇرلار بىلەن ئۆزەمگە تەسەللىي بەردىم.

كىتابتا ئۇيغۇرلارنى جۇڭگولۇقلارغا نىسبەتەن «barbarian» دەپ ئاتىغان. «barbarian» كەلىمىسىنىڭ ئىنگىلىز تىلى لوغىتىدىكى مەنىسى «ياۋايى، ئىپتىدائى، تەربىيە كۆرمىگەن، قالاق، قۇپال، ۋەھشى» دېگەنلىك. «شىنجاڭنىڭ بويسۇندۇرۇلۇشى» دېگەن تېما كىتابنىڭ باش تېمىسىدۇر⁽¹⁾. بۇ يەردىكى «بويسۇندۇرۇش» دەپ تەرجىمە قىلىنغان سۆز «tame» پىئىلنىڭ لۇغەتتىكى مەنىسى: «ياۋايى ھايۋانلارنى كۆندۈرۈش، تەربىيەلەش، ئىنسانلارغا يېقىن قىلىش» دېگەنلىك بولۇپ، مەن ئىنگىلىز تىلى سۆز بايلىقى ئىنتايىن مول بىر تىل تۇرۇغلۇق بىزنى تەسۋىرلەشكە باشقا بىر سۆز چىقىمىغانىدۇ دەپ ئويلىدىم. ئەمما بىز ئۈچۈن يۈرەك قېنىنى سەرپ قىلىپ كىتاب يازغان كرىستىيەن تايلىپ ئەپەندىدىن «بىزنى كۆزگە ئىلمايدىغان سۆز جۈملىلەرنى ئىشلىتىپسىز» دەپ ئاغرىنىم قانداق بولدى؟ ئەڭ ياخشى بۇ كىتابنى سىلەر بىر ئوقۇپ بېقىڭلار. بولسا ئىنگىلىزچە ئەسلى نوسخىسىنى ئوقۇڭلار. ئۇنىڭغا كۆچۈڭلار يەتمىسە بۇ ئۇيغۇرچە تەرجىمىسى مەزمۇنىنىڭ 98 پىرسەنتىنى سىلەرگە چۈشەندۈرۈپ بېرىدۇ. سەۋىيەم چەكلىك بولغاچقا تەرجىمە خاتالىقلىرىنىڭ بولۇشى تۇرغانلا گەپ. تۈزىتىپ قويۇشىڭلارنى ئۈمىد قىلىمەن.

ھۆرمەت بىلەن : ئابدۇرەھمان

(1) كىتاب تېمىسى: WILD WEST CHINA the taming of Xinjiang

كىرىش سۆز

ئەگەر بۇ كىتابنىڭ تېمىسىنى ئاڭلىماقچا بىر ئاز زىددىيەتلىك ھېس قىلىشىڭىز ئۇنى ئىزاھلاپ ئۆتۈشۈمگە توغرا كېلىدۇ. جۇڭگولۇقلار ھەر ۋاقىت ئۆزىنىڭ ئۇزاق غەربىگە مەپتۇنلۇق ۋە قورققان كۆزلىرى بىلەن قاراپ كەلدى. ھەتتا ياۋرۇپالىقلار «سېرىق ئىرىق تەھدىتى» گە نەزەر سالغاندا «سىرلىق شەرق» نى فانتازىيەلەشتۈرۈشكە كۆنۈپ كەتكەن. ئامېرىكىلىقلارنىڭ ئەجدادلىرى ئاق تەنلىك ئاياللارنى ئۆلتۈرگەن قىزىل ئىندىئانلارنىڭ ۋەھشىلىكى ئالدىدا غال - غال تىترەشكەن. بۇنىڭغا ئوخشاش شىنجاڭدىكى «ياۋايىلار» نى باستۇرۇش ئۈچۈن تىرىشۋاتقان جۇڭگولۇقلارمۇ مۇبالىغەلەشتۈرۈلگەن.

شەرقشۇناسلىقنىڭ جۇڭگوچە ۋارىيانتىنى مەن بۇ كىتاب ئۈستىدە ئىزدىنىۋاتقان مەزگىلدە سەھنىگە چىققان فىلىم «ياتقان يولۋاس يوشۇرۇنغان ئەجدىھا» جانلىق چۈشەندۈرۈپ بەردى. فىلىمدە بىر يەردە قۇم بارخانلىرى ئارىسىدىكى مۈشكۈل يوللاردا كېتىۋاتقانلىق كۆرۈنىشى بار. پەيتون ئىچىدىكى قولىدا قاشتېشى تارغا، خىيال سۈرۈپ ئولتۇرغان ياش قەھرىمان، شىنجاڭ ھۆكۈمرانىنىڭ 18 ياشلىق گۈزەل قىزىدۇر. ئۇ ئائىلىسىدىكىلەر بىلەن بىرلىكتە بېيجىڭغا قايتىش سەپىرىدە. تۇيۇقسىز بىر گۇرۇپ نىقاپلىق، قوراللىق كىشىلەر كارۋانىنىڭ كەينىدە پەيدا بولدى. كېلىشكەن ياش قوماندان ئىشارەت قىلىشى بىلەنلا بۇ باندىتلار قىلچىلىرىنى پۇلاڭلىتىپ ۋاقىتلىق باشلىدى. خۇددى قىزىل ئىندىئانلار ۋىلىس فارگونىڭ مەپسىگە يوشۇرۇنۇپ تۇرۇپ ھۇجۇم قىلغاندەك ئۇلار كارۋاننى ھالقا شەكىلدە قورشاپ، مۇھاپىزەتچىلەرنى ئۆلتۈرۈپ، ماللارنى غەنىمەت ئالدى.

بىزنىڭ باش قەھرىمانىمىز ئانىسىنىڭ يالۋۇرشىغا قارىماي پەيتوننىڭ پەردىسىنى قايرىپ ئوغۇرلۇقچە قارايدۇ. ئۇنى كۆرگەن باندىتلار باشلىق ئاتنىڭ بېشىنى بۇراپ پەيتوننى بوياپ ئۇچقاندەك كەلدى ۋە ئىچىگە قارىدى. ئۇنىڭ قارا يۈزى قىزغا يېقىنلاشتى. ئۇ كۈلگەن يېتى چاققانلىق بىلەن قىزنىڭ قولىدىن تارغاقنى تارتىپ ئېلىۋالدى. قىزنىڭ ھەيرانلىقى غەزەپكە ئالماشتى. قىز پەيتوندىن سەكرەپ چۈشۈپ قاچقان پاندىتنى قوغلاپ، ئۇنىڭ ئېتىغا مىندى. قۇملۇقتا يىراقلاشقا كېتىپ قالدى. ئۇلار قۇملار ئۈستىدە پومدا قىلىشىپ كەتتى.

باندىتلار باشلىقنىڭ بۇ ھەرىكىتىدىن بىز شۇنى بايقىدۇقكى، بۇ بىزگە ئالدىنقىلارنىڭ مىلتىقلىرىدا ئۆلتۈرۈلگەن ۋە ھوللۇۋۇد ئىكرانىدا قايتىدىن قەھرىمان سۈپىتىدە نامايەن بولغان ئەپەج ۋە سۆس پالۋانلىرىنىڭ ئىسىملىرىنى خاتىرىلەتتى. «ياتقان يولۋاس» فىلىمى ۋاڭ دولو (1977 - 1909) نىڭ بىر قانچە قىسىملىق رومانىدىكى ۋەقەلىكلەرگە ئاساسەن ئىشلەنگەن بولۇپ، ۋاڭ دولو 1930 - يىللاردا شىنجاڭ يەنە بىر قېتىم جۇڭگونىڭ چاڭگىلىدىن قۇتۇلۇپ چىقىپ كەتكەندە، جۇڭگونىڭ غەربىنى تەسۋىرلەپ يازغان.

گەرچە بۇ كىتاب شىنجاڭنىڭ تارىخى بولسىمۇ، ئەمما ئۇ جۇڭگوچە شەرقشۇناسلىقنىڭ ھەقىقىي تېمىسىنى ئەكس ئەتتۈرۈپ بېرىدۇ. رۇسلارنىڭ سىبىرىيەنى ئىشغال قىلىشى ياكى ئامېرىكىلىقلارنىڭ تىنچ ئوكيانغا يۈرۈش قىلىشى بىلەن سېلىشتۇرغاندا شىنجاڭنىڭ مۇستەملىكە قىلىنىشى كېيىن ۋە مۈشكۈل بولدى. 1949 - يىلى كوممۇنىستلار بۇ تۇپراقنى ئىشغال قىلغاندىن كېيىن، بۇ ئۆلكە ھەقىقىي تەرەققى قىلمىدى. يەنى ئاشلىق، خام ئەشيا بازىسى، نوپۇسى كۆپ دۆلەتتىكى ئاچ ئىنسانلارنىڭ قارىنىنى توپغۇزىدىغان ماكان بولۇپلا قالماستىن، بەلكى بۆلگۈنچىلەرنى باستۇرىدىغان، چەتئەل تاجاۋۇزچىلىرىغا قايتۇرما زەربە بېرىدىغان ۋە يادرو سىنىقى ئېلىپ بارىدىغان مەيدانغا ئايلاندى.

شىنجاڭ ھەققىدە كۆپ خەۋەرلەر بار. مەن بۇ كىتابتا بېيجىڭغا نىسبەتەن ئەڭ زور سىياسىي باش ئاغرىقى ھېسابلانغان رايوننىڭ بۈگۈنكى قىيىنچىلىقلىرىنىڭ پەردە ئارقا كۆرۈنۈشلىرىنى چۈشەندۈرۈشكە تىرىشتىم. كوممۇنىستلار ئۆزىنىڭ قانۇنى مۈلكى ھېسابلىغان شىنجاڭنى، يەرلىك مۇسۇلمان خەلقلەر، خۇددى جۇڭگونىڭ جەنۇبىدىكى زاڭزۇلار (تېئەتلىكلەر) غا ئوخشاش، چەتئەل ئىشغالىچىلىرى ئوغۇرلاپ كەتتى دەپ قارايدۇ. جىددىي ھالەتلەر زوراۋانلىق ۋە ۋەھشىيلەرچە ئىنتىقام ئېلىشقا ئايلاندى. ئامېرىكىدىكى 11 - سىنتەبىر ۋەقەسىدىن كېيىن بېيجىڭ زەربە بېرىش سالىمىنى تېخىمۇ كۈچەيتتى.

مەن شىنجاڭ تارىخىنى يېزىشتا ئاممىباپ ئوقۇرمەنلەر ئۈچۈن باشقىلار تېخى يازمىغان نەرسىلەرنى يېزىشقا ئۇرۇنۇشنى مەقسەت قىلدىم. يالغۇز بۇلا ئەمەس، مەن يەنە 1995 - يىلى تەكلىماكان قۇملۇقىنى كېسىپ ئۆتۈش ئۇزۇن سەپىرىگە

قاتناشقان ۋاقتىدا تۇنجى قېتىم كۆرگەن قاقاس ۋە قورقۇنچۇلۇق ماكاننىڭ گۈزەللىكلىرىنى تەسۋىرلەپ بېرىشنى ئارزۇ قىلغان ئىدىم. كېيىن مەن جۇڭگولۇق خەنزۇ ئەيچىن ۋۇنىڭ 1930 - يىلى «چەكسىز چۆللەر، ئېگىز تاغلار، يۇمشاق قۇملار، مەزمۇت تېرىلەرگە تېڭىپ كەتسە، ئۇنى خۇددى قەغەزگە ئوخشاش يىرتىۋېتىلەيدىغان ئۇچلۇق قىيا تاشلار، پىچاق بىسىدەك ئۆتكۈر ۋە ئىنچىكە مۇز پارچىلىرىنى ھەم ھۇشقىرتقان ھامان ئۆپكەلەردە مۇزىكا چىقىرايلىغان ئۇ قەدەر قىززىق ھاۋالارنى ئېلىپ ئۇچۇشۇپ يۈرگەن شامالار، قار شىۋىرىغاندىكى تەۋەككۈلچىلىك ۋە ئۇسسۇزلۇق ئازابى» ھەمراھ بۇ قاقاس چۆللۈكتە ياشىيالىغانلىقىدىن ھەيران قالدۇم.

كېيىن مەن ئۇلارنىڭ سەۋر - تاقەت قىلالغانلىقىدىكى سىرىنى بايقىدىمكى، يەرلىك ئۇيغۇرلار بۈيۈك چىدامچانلىق ۋە مەرھەمەت كۆرسەتكەن ئىكەن. ئۇلارنىڭ ئىجتىمائىي ھايات نىزاملىرىدىكى قىزغىنلىق ۋە ھازىرقى زاماندا تېپىلمايدىغان ئەخلاق - پەزىلىتى غەربتىكى بىزلەردە يوق. بىزنىڭ كۆز قارىشىمىزدىمۇ ئۇلارنىڭ مېھماندۇستلىقى دەرىجىدىن تاشقىرى رەسمى بولۇپلا قالماستىن، بەلكى ئىنتايىن مېھرىبان ۋە ھەقىقىي ھېسابلىنىدۇ. ئۇلارنىڭ جىمجىت بوستانلىقلاردىكى ياشاش ئۇسۇلى، زامانىۋىي ئۆرپ - ئادەتلەرگە ماسلىشالمايدۇ. ئۇ ئەڭ ئۇزاق يەرلەردىن باشقا جايلاردا ئاللىقاچان يوقالغان.

بەزى ئۇششاق - چۈششەك ئىشلار مېنىڭ شىنجاڭدىكى رەزىل سىياسەتكە دىققىتىمنى تارتتى: يەنى جۇڭگولۇق خەنزۇ شوپۇرلارنىڭ پىيادە ياكى ئېشەك ھارۋىسىدا جىمجىت بوستانلىق يولى ياقىسىدا كېتىۋاتقان ئۇيغۇرلارنى بوزەك قىلىۋاتقانلىقىنى كۆردۈم. كېيىن ئۇيغۇر شوپۇرلارنىڭ ئۇرۇشقا قىلغىنى ھېس قىلدىم. ئەمما خەنزۇ مۇستەملىكىچىلەرنىڭ ئادەتتىكى مەغرۇر پوزىتسىيىسى ماڭا ئۆزىمىزنىڭ ئەنگىلىيە جاھانگىرلىكىنىڭ قۇرغۇچىلىرىنى راھەتسىز ھالدا خاتىرىلەتتى. يەنى ھىندىستاندا تۇرۇشلۇق باش ھەربىي قومانداننىڭ مۇئاۋىن ياردەمچىلىكىگە تەيىنلەنگەن لوردكەننىڭ (ئۇ مېنىڭ بوۋامنىڭ بوۋىسى) بىچارە ئىنسانلارنى ئىتقا ئوخشاش ئوۋلىغانلىقىنى تەسۋىرلەپ مۇنداق خەت يازغان ئىدى: «بىز ئوتلاپ يۈرگەن كالىلار، قارا تەنلىك ئىنسانلار، ئۇلارنىڭ ئۆيلىرىنىڭ بامبۇك رىشاتكىلىرى قاتارلىق ھەممە نەرسىسىنى ۋەيران قىلدۇق. ئۇلار كۆزىمىزگە خۇددى ھېچ نەرسىگە ئەرزىمەستەك كۆرۈندى.» ياتلارغا نىسبەتەن بۇ خىل تەجرىبىسىز ھالدا تاش يۈرەكلىك بىلەن مۇئامىلە قىلىش ئادىتى بىزدە ھىلىھەم مەۋجۇت. بېيجىڭدىكى مېھمانسارايىنىڭ ھەشەمەتلىك زالىرىدا يۈزلىرى قىپ - قىزىل، مەست بولۇپ، ۋاقىراپ - جاقىراپ، جاراستاندا يۈزىنى تۈكۈپ، بىزگە ئوخشاش ئېگىز بۇرۇن، قاڭشارلىق چەتئەللىكلەرنىڭ تەبىئەسىز ياۋايى ئىنسانلارغا ئوخشىتىلىشىغا سەۋەبچى بولغان ئامېرىكىلىق سودىگەرلەرنى ئەسلىدىم.

گەرچە مەن جۇڭگونىڭ شىنجاڭغا قىلغان مۇئامىلىسىنى مۇستەملىكىچىلەرنىڭ مۇئامىلىسى دەپ تەسۋىرلىگەن بولساممۇ، ئەمما مەن كەسكىن بىر مۇنازىرىنى مەقسەت قىلىپ يازمىدىم. مېنىڭ ئارزۇيۇم ئوقۇرمەنلەرنى جۇڭگولۇقلار سۆزلىگەندەك ھەقىقەتنى ئەمەلىيەتتىن ئىزلەشكە ئۈندەشتىن ئىبارەت. بۇنىڭ بىلەن بىرگە، مەن پېتىر فىلېمىڭ ئېيتقان: «بىر سىياسىي تەشۋىقاتچىنى چۈشىنىشتە، ئەقلى پايدىنى كۆزلىگەن ئادەم خۇددى گۆش يېمەس (راھىب) بىلەن بىرگە غىزالانغان كىشىگە ئوخشاش گالۋاڭ بولىدۇ» دېگىنىگە ئىشىنىمەن. فىلېمىڭ 1935 - يىلى جەنۇبى شىنجاڭنى ساياھەت قىلغان چاغدىكى خاتىرىلىرى بايان قىلىنغان «تىز پۈكمەسلەردىن خەۋەرلەر» ناملىق كىتاب بىلەن ئېللا مېيلارت بېيجىڭدىن كەشمرگە قەدەر يەرلەرنى تەسۋىرلەپ يازغان «سەپەر» ناملىق كىتاب يىگىت چاغلىرىمدا ئەڭ ياقىتۇرۇپ ئوقۇيدىغان ئەسەرلەردىن ئىدى. فىلېمىڭ «زامان» دا ياپون ئىشغالىيىتى ئاستىدىكى جۇڭگو ھەققىدە مەلۇمات بەرگەن ۋە ياپونلارغا نىسبەتەن قىزىقىشىنى ئىپادىلىگەن. ئەمما ئۇ ئۇلارنىڭ رەھبىرى ھەققىدە نۇرغۇنلىغان قاتتىق سۆزلەرنى (تەنقىدلەرنى) سۆزلىگەن. مانا بۇلار دەل مېنىڭ جۇڭگولۇقلار ۋە ئۇلارنىڭ رەھبىرى ھەققىدە ھېس قىلغانلىرىمدۇر. ئۆزلىرىنىڭ مەھەللىلىرىدە ئۇچراشقان كۆپ ساندىكى خەنزۇلار خۇشال - خۇرام ھەمراھ بولدى. مېنىڭ نەپەرتلەنگىنىم ئۇلارنىڭ شىنجاڭدىكى بيۇروكراتلىقى ۋە ساقچى - ئەسكەرلىرىدۇر.

مەن شىنجاڭنى تۇنجى قېتىم زىيارەت قىلىش ئۈچۈن تەييارلانغان ۋاقتىدا بىر قاتار تەسادىپى ئىشلار يۈز بەردى. مەن دۈمبە ئاغرىقى بىلەن يېتىپ قالغان ۋاقتىدا تەكلىماكان قۇملۇقىغا سەپەر قىلىش توغرىسىدا خەۋەر ئاڭلىدىم ۋە سەپەرگە قېتىلىش ئۈچۈن كېلىشىم تۈزۈشنى قارار قىلدىم. بىرىتانيە كۈتۈپخانىسىدىكى دوستۇمغا تېلېفۇن بېرىپ، بەزى ماتېرىياللارنى سورىغىنىدا ئۇنىڭ ھازىر ئارخېئولوگ ئاۋرېل سىتەيىن دۇنخۇاڭدىن ئېلىپ كەلگەن قولىيىلارنى رەتلەپ

مۇندەرىجە تۈزۈۋاتقانلىقىنى ئاڭلاپلا قالماستىن، بەلكى شەرقشۇناسلىققا ئائىت ھىندىستان بۆلۈمىدە ساقلانغان پۈتۈن ئەسەرلەرنىڭ ۋاقتىنچە مېنىڭ ئۆيۈمگە يېقىن يەردىكى بىر ئىشخانىدا ئىكەنلىكىنى بىلدىم. قارىماققا پىشانەم ئوڭ ئىدى. كېيىن مەن بەزى ئۇيغۇرلار بىلەن سۆزلىشىشنى ئازۇرۇ قىلدىم. سەككىز يىل بۇرۇن ئەنگىلىيەدە ئۇيغۇرلار ئاز ئىدى. ئەمما مەن لوندوندا ئۆيۈمدىن يېرىم مىل ئۇزاقلىقتا ئولتۇرۇشلۇق بىر ئۇيغۇرنى تاپتىم. بۇ پۈتكۈل مۇھىم قارارىمنى بەلگىلەشتە مېنىڭ ھەقىقەتەن بۈيۈك بىر ئامىتىم ئىدى. ئىشلار كارامەت ئاسانلاشتى. ئۇندىن كېيىن ئەنگىلىيەدىكى تەكلىماكان ئېكسپېدىتسىيە ئەترىتى مەن بىلەن جەنۇبىي كىنگتوندا ئۇچرىشىشقا قوشۇلدى. بىر ئازدىن كېيىن تاسادىپى ھالدا، چارلىپس بىلاكمۇرنىڭ تەكلىماكاننى كېسىپ ئۆتكەنلىكى بايان قىلىنغان كىتابىنى تاپتىم. ئاخىرىدا يولغا چىقىشقا بىر قانچە كۈن قالغاندا، ئاسىنا ئۇمدا بىر دوستۇم مېنى چۈشلۈك تاماققا چاقىرغاندا، مەن قۇملۇق ئېكسپېدىتسىيەچىلەرنىڭ رەھبىرى ۋىلفرىد سېگېرنىڭ يېنىمىزدىكى ئۈستەلدە تاماق يەۋاتقانلىقىنى كۆردۈم. ئۇنىڭ بىلەن كۆرۈشتۈم ۋە ئۇنىڭ كىتابىنىڭ مېنىڭ قورقۇنچلۇق تەكلىماكاننى كۆرۈش ئارزۇيۇمنى لاۋۇلداتقانلىقىنى بايقىدىم. «ئۇنداق بولسا»، دېدى ئۇ قايغۇلۇق كۈلۈمسىرىگەن ھالدا جاۋاب بېرىپ: «سەن قايتىپ كېلەلسەڭ، غەلبەگەدىن ماڭا بىر ئۆلۈش بەر.»

مەن قايتىپ كېلىپ شىنجاڭ خەرىتىسىنى چىقىرىشقا ياردەملەشتىم ۋە ھۆكۈمەتنىڭ ئۇيغۇرلارنىڭ ۋاپاسىزلىقى، رەزىللىكى ھەققىدىكى سىياسىي تەشۋىقاتلىرىغا قارشى تۇردۇم. مەن تېخىمۇ ئىلھاملانغان ھالدا شۇنى بايقىدىمكى، بۇ ئىشقا قىزىققان يالغۇز مەن ئەمەسكەنمەن. يەنە 2000 - يىلى 10 - ئايدا مۇھىم ئالىملار قاتناشقان ۋە «بۈگۈنگە قەدەر شىنجاڭ رايونى توغرىسىدا تۈزۈلگەن ئەڭ ئۈنۈپرسال ۋە نوپۇزلۇق يازما لايىھە» دەپ ئاتالغان ئۈچ يىللىق «شىنجاڭ پىلانى» نىڭ ئامبىرىدىكى جون خۇپكىنس ئۈنۈپرسىتىپتە تۈزۈلگەنلىكىدىن خەۋەر تاپتىم. مەن بۇ كىتابم ئارقىلىق كەمتەرلىك بىلەن شۇنى ئۈمىد قىلىمەنكى، شىنجاڭ ھەققىدە ئاز بىر نەرسە بىلگەنلەر، بۇنىڭدىن كۆپ بىر نەرسە بىلگۈسى ۋە كۆپ بىر نەرسە بىلگەنلەر، ئاز بولسىمۇ بىر نەرسە بىلگۈسى.

بۇ كىتاب ئىككى قىسىمغا ئايرىلغان. بىرىنچى قىسىمدىكى تۆت پاراگرافتا 1949 - يىلىغىچە بولغان تارىخنى ئاڭلاتتىم. ئىككىنچى قىسىمدىكى ئالدىنقى تۆت پاراگرافتا كوممۇنىست ھاكىمىيىتى ئاستىدىكى ۋەقەلەر ۋە ئامانلىق ئىشلىرىنى بايان قىلدىم. ئاخىرقى ئىككى پاراگرافتا مەملىكەت ئىچى ۋە سىرتىدىكى ئۇيغۇرلارنىڭ ھازىرقى ئەھۋالى ئۈستىدە توختالدىم. ھازىرقى ئىشلارغا بەكرەك قىزىققان ئۇقۇرمەنلىرىمىز بەلكى بىرىنچى قىسىمنى ئوقىماسلىقى مۇمكىن. ئىلاۋە قىسىمدا مەن ئۇيغۇرلارنىڭ ھەقىقىي ئاپتونومىيەگە بولغان ئېھتىياجىنىڭ قانائەت ھاسىل قىلغان ياكى قىلمىغانلىقىنى سورىدىم.

گەرچە بۇ تارىخنى يېزىشتا ئىمكانىيەتنىڭ يېتىشىچە، ھازىرقى ئاخباراتلارنى قوللانغان بولساممۇ، شۇنىسى ئېنىقكى، مەن شىنجاڭغا قىزىققان كىچىك (ئەمما چوڭىيۋاتقان) بىر گۇرۇپ ھازىرقى زامان ئالىملىرىغا كۆپ قەرزدار بولدۇم. بولۇپمۇ كىرىستوف باۋمېر، ئاندېرېۋ فوربېس، خۇدۇڭ كىم، فوجۇڭلى، كولېن مەككېراس، جامىس مىلورد ۋە دېنېس شۇرنىڭ ئەمگەكلىرىنى تىلغا ئېلىشنى خالايمەن.

جۇڭگو تارىخچىسى سۇسان ۋىتفېلدىننىڭ ئىلھام بەرگەنلىكى، تونۇشتۇرغانلىقى ۋە پايدىلىق تەتقىقات ماقالىلىرى بىلەن تەمىنلىگەنلىكى ئۈچۈن ئالاھىدە رەھمەت ئېيتىمەن. ئۇنىڭ يىپەك يولىنىڭ دەسلەپكى تارىخى ھەققىدىكى كىتابىنى تىلغا ئالدىم. ئۇ بۇ كىتابنىڭ كوررىكتورى بولدى. دوستۇم ئاندېرېۋ لىنكلاتېر مەسلىھەتچىلىك قىلدى. دوستلاشقان ئەنۋەر توختى بۇغدا ماڭا قىممەتلىك ماتېرىياللار ۋە ئۇچۇرلار ئەۋەتتى. باشقا ئۇيغۇرلار ئىچىدە مەن رەھمەت ئېيتىشقا تېگىشلىكلىرىدىن گېنېرال رىزا بەكىن ۋە ئەنۋەر جان بار. شىنجاڭ ئىچىدە ياشاۋاتقانلاردىن كۆپ كىشى بار. ئۇلارنىڭ بىخەتەرلىكى ئۈچۈن مەن ئىسىملىرىنى مەخپىي تۇتتۇم.

نىكولاس بىككوبېلىن «غەرب تەرقىيات پىلانى» ھەققىدىكى ئەڭ ياخشى ئانالىزنى ئەۋەتىپ بەردى. ستوكھولمىدىكى سىۋېن ھېدىن فوندى جەمئىيىتىدىن خاكان ۋالكوئىست «ئارسالدى كەنت» ھېكايىسىنى سۆزلەپ بەردى. دروگلاڭنى سەزگۈر نەزەردە كۆزەتكەنلىكى ۋە 9 - پاراگرافنى ئوقىغانلىقى ئۈچۈن رەھمەت ئېيتىمەن. پايدىلىق پىكىرلىرىدىن پايدىلانغانلىرىم ئىچىدە بىر تۈگىگە بىللە مىنگەن سەپەردىشىم جون رابىنوۋىز ۋە دېنى كولىنىڭ ئىسمىنى تىلغا ئېلىشنى كۆڭلۈم تارتتى. خەلقئارا كەچۈرۈم تەشكىلاتى ۋە تىبەت (شىنجاڭ) ئۇچۇر تورىدىكى تەتقىقاتچىلارغا رەھمەت ئېيتىمەن. ئاسىيا

ئىشلىرى خانلىق جەمئىيىتىدىكى مېرلىن فېيۋىل جونىس ماتېرىيال ئىزدەپ تېپىپ بەردى. كارولينا فوتوگرافلارنى ئىزدەشكە ياردەملەشتى.

تەھرىرىم گائىل پركس ماتېرىياللارنى مۇۋاپىق رەۋىشتە رەتلىشىمگە تۈرتكە بولدى. ئۇنىڭ تېمىلارغا كۆڭۈل بۆلىشى، جۇڭگو توغرىسىدىكى بىلىمى، چىداملىقلىقى، سەۋرىچانلىقى ۋە ماھارىتى بولمىغان بولسا مەن بۇ ئىشنى باشقا ئېلىپ چىقالمىغان بولاتتىم. بۇ كىتابتا ئۇنىڭ زور تۆھپىسى بار. خاتالىقلار بولسا ماڭا تەۋە. بۇ كىتابنىڭ تىزىمىنى يازغان ۋاقتىدا ئوقۇغان كاسىن خۇپكرەك ۋە خەنزۇچە تارىخى ئانالىقلارنى پىنىن ھالىتىدە يېزىپ بەرگەن فرانكىس ۋوتقا رەھمەت ئېيتىمەن. ئاخىرىدا ئىككى كىشىگە تەشەككۈر ئېيتىمەنكى، ئۇلار سىز بەلكى مەن بۇ ئىشنى ھېچ باشلىيالمىغان بولاتتىم. بىرى مامىتى. ئۇنىڭ يول كۆرسىتىشى، ئەقىل - پاراسىتى ۋە تۈگمەس چاخچاقلىرىنىڭ ھەممىسىنى سۆزلەشكە ئاجىزلىق قىلىمەن. ئەگەر بۇ بولمىسا، بۇ ھېكايىنىڭ ھېچ تەمى بولمايتتى. يەنە بىرى ئايالىم سئاران. ئۇ مەن بىلەن بىرلىكتە شىنجاڭ ۋە سىبىرىيەگە سەپەر قىلىپ، بوران - چاپقۇنلار، سوغۇق سۇلار ۋە ئوڭغۇل - دوڭغۇل يوللاردا ھەمراھ بولۇپلا قالماستىن، بەلكى ئۇ يەرلەرنىڭ گۈزەل رەسىملىرىنى سىزىپ بەردى. ئۇنىڭ قىممەتلىك ياردىمى بولمىغان بولسا بۇ ئىشنى ۋۇجۇتقا چىقىرىلمىغان بولاتتىم.

بىرىنچى باب سۈكۈناتىدا

يەر شارى ئەتراپىدا ئايلىنىپ يۈرۈۋاتقان سۈنئى ھەمراھ كېچىدە يەر يۈزىدىكى نۇرلۇق شەكىل (خەرىتىلەر) نى كۆرىدۇ. بۇ نۇر چىكىتلەردىن ھاسىل بولغان شەكىللەر يىلدىن - يىلغا زىچ ئۆلتۈرۈۋاتقان ئىنسانلارنىڭ ماكانلىرىنى كۆرسىتىدۇ. سۈنئى ھەمراھ يەر يۈزىدىن 100 مىل ئېگىزلىكتە تۇرۇپ مىخ - مىخ ئىنسانلار ياشاۋاتقان نوپۇسى زىچ شەھەرلەرنى ۋە ئىنسانسىز (قاراڭغۇ كۆرۈنگەن) كەڭرى بوش يەرلەرنىڭ ھەممىسىنى خاتىرىلەيدۇ. (1)

ئاسىيا قىتئەسى قۇرۇقلۇقىدا چوڭ قاراڭغۇ ئۆڭكۈر كەبى كۆرۈنگەنلەردىن بىرى بولسا قىتئەنىڭ دەل مەركىزىدىكى كەڭلىكى 300 ئىنگىلىز مىلى، ئۇزۇنلۇقى 700 ئىنگىلىز مىلى كەلگەن تۇخۇم شەكىللىك بىر بوشلۇقتۇر. ئۇنىڭ شىمالىدا ئېگىز تاغ تىزمىلىرىغىچە سوزۇلغان ئارىلىقتا ئۈچ بۇلۇڭ شەكىللىك بىر كىچىكرەك يەر بار. تارىم ئويمانلىقى ۋە جۇڭغار ئويمانلىقىنى قوشقاندا بۇنىڭ كۆلىمى غەربىي ياۋرۇپانىڭ كۆلىمىگە يېقىنلىشىدۇ. بۇلار تىبەت ئېگىزلىكى بىلەن سىبىرىيەنىڭ چەكسىز ئورمانلىقلىرىنى ئايرىپ تۇرىدىغان قۇملۇق، تاغلىق ۋە ئۆت - چۆپسىز يايلاق رايونىدۇر. بۇ قاقاس يەرنىڭ كۆلىمى گەرچە پۈتۈن جۇڭگو زېمىنىنىڭ ئالتىدىن بىر قىسمىنى تەشكىل قىلىشىمۇ، ئەمما بۇ يەردە پۈتۈن جۇڭگو نوپۇسىنىڭ %60 تىن بىر قىسمى ياشايدۇ. جۇڭگولۇقلار بۇ يەرنى شىنجاڭ دەپ ئاتايدۇ. (مەنسى «يېڭى زېمىن») ياكى تېخىمۇ ئوچۇق ئېيتقاندا شىنجاڭ ئۇيغۇر ئاپتونوم رايونى¹. بۇ يەردە ياشاۋاتقانلارنىڭ سەككىز مىليوندىن كۆپرەكى ئۇيغۇرلاردۇر. قانداق بولشىدىن قەتئىينەزەر ئۇيغۇرلار ئۆزىنىڭ ماكانىنى شەرقىي تۈركىستان دەپ ئاتايدۇ.

تارىم ئويمانلىقى ۋە جۇڭغار ئويمانلىقىنى ئايرىپ تۇرغىنى ئۇزاقراق غىچە سوزۇلغان «تەڭرىتېغى» (تۈركچە تەڭرىتاغ، خەنزۇچە تىيانشان) دۇر. بۇ مۇقەددەس نامنى ئۇيغۇرلار ۋە خەنزۇلار (ختايىلار) ئوخشاش ئىشلىتىدۇ. بۇ تاغلاردىن كېسىپ ئۆتۈش ئۈچۈن بىر دۆلەتتىن يەنە بىر دۆلەتكە بېرىشقا توغرا كېلىدۇ. ئۇلارنىڭ ھاۋا كىلىماتىمۇ ئىنتايىن پەرقلىق. ئۈستى (يۇقىرى) قىسمىدىكى ئويمانلىق — جۇڭغار ئويمانلىقى بولۇپ، بۇ يەرنىڭ يېرىمى قۇملۇق، قاقاس يايلاق ۋە شور زەبىلىكتۇر. ئۇ شەرقىي شىمالدا ئالتاي تاغلىرى ۋە موڭغۇلىيە بىلەن، غەربىي شىمالدا قازاقىستان ۋە 30 ئىنگىلىز مىلى ئارىلىقتا رۇسىيە بىلەن چېگرىداش. بۇ چەكسىز چۆل - جەزىرگە ئىلگىرى موڭغۇللار يەرلەشكەن. ھازىر جۇڭگودىكى قازاقلار ياشاۋاتىدۇ. بۇ يەر سوغۇق، گىيا ئۈنمەس، بىر ئاز نەم ۋە ئۇيچۇرسى تەڭرىتېغىنىڭ جەنۇبىدىكى چۆللەرگە قارىغاندا بىر قەدەر مۆتىدىلدۇر. ئاڭلاشلارغا قارىغاندا بۇ ئويمانلىقنىڭ ئىسمى 13 - ئەسىردە ئاسىيا قىتئەسىگە ھۆكۈمران بولغان موڭغۇل خاقانى چىڭگىزخاننىڭ ئىسمىنىڭ تەلەپپۇزىنىڭ ئۆزگىرىشىدىن كەلگەنمىش. ئەمما ۋىنگرىيىلىك بەزى ئالىملار (قەدىمىي رىۋايەتلەرگە كۆرە، بۇ ماكاندا ئۆزلىرىنىڭ ئەجدادى ھۇنلارنىڭ ياشىغانلىقىنى سۆزلەيدۇ). بۇندىن يۈز يىل ئىلگىرى ۋىنگرىيىلىك ئارخىلوگ ئاۋرىپ سىتەين شىنجاڭنىڭ پايتەختى ئۈرۈمچىگە يېقىن يەردىكى بىر قەبرىدىن تۇنجى قېتىم بايقىغان بۇيۇملار ۋە يازمىلار كۈچلۈك تەسىر قوزغىدى. شۇنداقلا يەرلىك خەلقنىڭ مۇقامى «ئوغاز» نىڭ ئاھاڭى بىلەن ۋىنگرىيىلىكلەرنىڭ خەلق ناخشىلىرىنىڭ ئۇدارى مۇزىكا ئاھاڭى ئوخشاش ئىكەن.

تۆۋەندىكى ئويمانلىق — تارىم ئويمانلىقى تەكلىماكان چۆلىدىكى چەكسىز قۇملۇقلارنى ئۆز ئىچىگە ئالغان بولۇپ، ئەرەبىستاندىكى «رۇب ئەل قالى» دىن قالسا ئىككىنچى ئورۇندا تۇرىدۇ. ئۇنىڭ قىرغاقلىرىدىكى قۇم دۆۋىلىرى ۋە تاشلىقلار ئارىسىدا قىستىلىپ تۇرغان بوستانلىقلار، يېزا - كەنتلەر شىنجاڭنىڭ كەچىشىنى بىزگە ئاڭلىتىدۇ. جەنۇبتا چاقىلىق،

¹ شىنجاڭغا ئوخشىمىغان دەۋرلەردە ئوخشىمىغان كىشىلەر تەرىپىدىن باشقا ئىسىملارمۇ قويۇلغان: يەنى جۇڭگو تۇرانلىرى، ئىگىز تۇرانلار، شەرقىي چاغاتاي، موغۇلىستان، چىن تۈركىستانى، قەشقەرىيە، ئالتىشەھەر (بۇ تارىمدىكى "ئالتىشەھەر" نى كۆرسىتىدۇ) كىچىك بۇخارا ۋە سېرىندىئا.

چەرچەن، نىيە، كېرىيە، خوتەن، قاغىلىق بىلەن يەركەن، يېڭىسار ۋە قەشقەر، شىمال تەرىپىدە مارالبېشى، ئاقسۇ، كۇچا، كورلا ۋە تۇرپان بار. قۇمۇل ئۇنىڭ شەرقىگە جايلاشقان. بۇ جىمىت جايلىرىدا خىش ئۆيلەر، سوڭۇلداپ يۈرۈۋاتقان ئېشەكلەر، شۈبۈرلىشىپ تۇرغان تىرەكلەر ۋە تۆت چاسا ئېتىزلىقلاردىكى ھايات ئەسىرلەردىن بىرى پەسىللىك كەلكۈن سۇلىرىنى تىزگىنلەپ، ئۇنى ئېگىز سۇ ئامبارلىرىغا باشلاپ بىرتۇتاش ئېرىق - ئۆستەڭلەرنى چېپىپ سۇغۇرۇش سىستېمىسى ئارقىلىق داۋام قىلىپ كەلمەكتە. ئۇنىڭ شەرق تەرىپىدىكى تارىمنى چۆلدەكى شېغىل ۋە قىيا تاشلار بىلەن چۈشەندۈرۈشكە بولىدۇ. ئەمما باشقا تەرەپلىرى تاغ تىزمىلىرى بىلەن يېرىم يۇمىلاق شەكىلدە قورشالغان. يەنى جەنۇبتىن تىزىلغاندا تىبەت ئېگىزلىكىنىڭ شىمالىي قىرغىقى ھېسابلىنىش كۆنىلۈن تاغ تىزمىسىدىن باشلاپ قارا قۇرۇم، ھىندىقۇش، پامىر ۋە تەڭرىتاغ تىزمىلىرىغا قەدەر.

تارىم ئويمانلىقى ۋە جۇڭغار ئويمانلىقىدىن باشقا يەنە ئىككى رايوننىڭ شىنجاڭنى تەسۋىرلەشتە مۇھىم رولى بار. بىرىنچىسى غەربتىكى ئىلى ۋادىسى. ئۇ شەرق تەرەپكە قارىتىپ قويۇلغان ئوقياننىڭ ئۇچى شەكىلدە بولۇپ، ئىككى غۇلچىنى بىپايان قازاقىستان يايلاقلىرىغا قاراپ ئېچىپ تۇرغان تەڭرىتاغنىڭ باغرىغا جايلاشقان. ئىلى ۋادىسى شىنجاڭنىڭ ئەڭ مۇنبەت بىر قىسمى بولۇپ، ئۇنىڭ تىك ئېگىز تاغلىرىدىكى ياپ - يېشىل يايلاقلار كىشىگە شۈبھىسىزلىك ئەسلىتىدۇ. تەڭرىتاغنىڭ ئۈرۈمچىنىڭ جەنۇبىدىكى چوققىلاردا بىر - بىرىنى تۇتۇشقان ئىككى بىلبېكى جەم بولغان يەر ياۋرۇيا - ئاسىيا چوڭ قۇرۇقلۇقىنىڭ دەل ئوتتۇرىسى (مەركىزى) دۇر. بۇ يەرنىڭ ئۈچ ئوكيان بىلەن بولغان ئارىلىقى تەڭ نىسبەتتەدۇر. شۇنداقلا ھەر قانداق دېڭىزدىن ئەڭ يىراقىدۇر.

ئىككىنچىسى: شىنجاڭنىڭ كۆپلىگەن جۇغراپىيىلىك ئاجايىبلىقلىرىنى ئۆزىدە مۇجەسسەم قىلغان تۇرپان ئويمانلىقىدۇر. ئۇ دۇنيادىكى ئەڭ پەس رايونلارنىڭ بىرى بولۇپ، تەڭرىتاغنىڭ جەنۇبىدىكى يانتۇلۇققا جايلاشقان، شەرققە سوزۇلغان ئوتتۇرا قىسمى دېڭىز يۈزىدىن 300 ئىنگىلىز مىلى تۆۋەن ۋە تاسادىپى يەر تەۋرەشلەردە چايقىلىدۇ. ياز پەسلىدە تېمپېراتۇرا 40 سىلسىيە گىرادوستىن يۇقىرى بولغاندا تۇرپان ئاھالىسى كۈندۈزلىرى يەر ئاستى ئۆيلەرگە كىرىۋېلىشقا ئادەتلىنىپ كەتكەن. مېۋىلىك باغلار ۋە ئۈزۈملەرلىقلەر كارىز سۈيى بىلەن سۇغۇرۇلىدۇ. قۇملۇققا سىڭىپ كەتكەن قىممەتلىك قار - يامغۇر سۇلىرىنى تارتىپ چىقىرىش ئۈچۈن ئەسىرلەر بۇرۇن بۇ كارىزلار قېزىلغان. دەسلەپكى غەربلىك ساياھەتچىلەرنىڭ دىققىتىنى تۇرپاندىكى (زىيانداش) ھاشارەتلەر ئالاھىدە جەلپ قىلغان. گېرمانىيەلىك ئېكسپېدىتسىيىچى ۋە ئارخىلوگ ئالبېرت ۋولنوگ يالغۇز كىچىك چايان، سېرىق ئېشەك ۋە بۈرگىلەرلا ئەمەس، بەلكى ئۇخلاپ قالغانلارنىڭ بۇرۇنغا قۇيۇپ ئولتۇرىدىغان قىزىل كۆزلۈك يوغان قورت - قوڭغۇرلار ۋە سەكرەپ يۈرۈپ كەپتەرلەرنىڭ تۇخۇمىنى ئېلىپ غۇچورلىتىپ چىناپ يەيدىغان تۈكلۈك يوغان ئۆمۈچۈكلەر ھەققىدە مەلۇمات بەرگەن. (3)

بۇندىن يۈز مىليون يىللار ئىلگىرى ھىندىستاننىڭ ياۋرۇيا - ئاسىيا قۇرۇقلۇقىغا ئۇرۇلشى بۈگۈن بىز كۆرۈۋاتقان ئالاھىدە جۇغراپىيەنىڭ شەكىللىنىش سەۋەبى بولغان چاغدىكى قاتتىق زىلزىلە ئاۋازىنى ھېچكىم ئاڭلاپ باقمىغان. ھىندىستاننىڭ شىمالىدىكى ئۈچ تەرىپى خۇددى بىر ئۇرۇش كىمىسىنىڭ بېشىغا ئوخشاش ئۆزىنى شىزاڭ قىرغاقلىرىغا 100 ئىنگىلىز مىلى ئۇزاقلىق ئارىلىقتا ئىچىگە كىرگۈزگەن. ئۇ ھىمالايا تاغ تىزمىسىنى كۆرۈنەرلىك ھالدا قوپتۇردى ۋە تىبەت ئېگىزلىكىدىكى قىيا تاشلارنى قىستاپ پۆكلەپ ئالتە بۇرجەك گارمۇن (Concertina) غا ئوخشىدى. ئۇنىڭ تاشقى پۈستىنىڭ قېلىنلىقى ئىككى ھەسسەگە قاتلىدى. گەرچە شىمالىي تەرىپى سوقۇلۇشقا ئۇچرىغان بولسىمۇ، تارىم ئويمانلىقى مىليون يىللاردىن بۇيان داۋام قىلىۋاتقان ۋە تەۋرەش دولقۇنلىرىنى ئالدى تەرەپكە تارقىتىپ، تەڭرىتاغ چوققىسى دائىرىسىنى 20 مىڭ ئىنگىلىز چىسى ئالدىغا ئىتتىرىپ، سوقۇلۇش نوقتىسىدىن مىڭ ئىنگىلىز مىلى ئۇزاقلىقتا سۈردۈرگەن دەھشەتلىك ئۇرۇلۇشنىڭ مەجبۇرلىشىغا تاقابىل تۇرۇۋاتقاندا كۆرىنەتتى.

قۇرۇقلۇقلارنىڭ ئۆز ئارا سوقۇلىشىدىن ئىلگىرى تارىم ئويمانلىقى بىلەن شىزاڭ سۇ ئاستىدا ئىدى. ئەمما ھازىر بىر قانچە مىڭ ئىنگىلىز مىلى چوڭقۇرلۇقتىكى چەكسىز تېسىس دېڭىزنى قاپلاپ تۇرغان تاشقا ئايلانغان دېڭىز جانلىقلىرى ساقلىنىپ قېلىنغان. سۇلار (تارقالغان) سىڭىپ تۈگىگەندىن كېيىن، بۇ ئويمانلىققا تېمپېراتۇرا، دەريالارغا تۇتاش كەڭرى ئورمانلىقلار ئېھسان ئېتىلدى. «ئىنجىل»دىكى نۇھ ئەلەيھىسسالامنىڭ كېمىسى قىسىسىدىكى ئاللاھ تۇپان بالاسى ياغدۇرغان يەر

مىسوپوتامىيە ئەمەس، بەلكى تارىم ئويمانلىقى ئىدى. شەك - شۈبھىسىزكى قەدىمكى رىۋايەتچىلەر بۈگۈنكى زىيارەتچىلەرگە ئوخشاش، بۇ ماكاننىڭ تەبىئى مەنزىرىسى، يەر شارىدىكى ئەڭ قورغاق رايونلارنىڭ بىرى ئىكەنلىكى، ئېنىق شەكىللەنگەنلىكى ۋە سۇدا يۇيۇلغانلىقىدىن ئىلھام ئالغان.

ئالتۇنتاغنىڭ ئاستىدا كوئىنلۇن تاغ تىزمىسىنىڭ بىر بۆلىكى تارىم ئويمانلىقىنىڭ قىرغىقى بولدى. ئۇيداڭ - چوقۇر قۇملۇق يولى ھەر 91 مېتىردا (100 Yard) ياكى يىلنىڭ كۆپ ۋاقتلىرىدا قۇرۇق تۇرغانلىقى ئۈچۈن ئاستى قۇم، ئۈستى سېغىز، يۈزى قېرى يىلاننىڭ تىرىسىگە ئوخشاش ۋاك - ۋاك يېرىلىپ كەتكەن ئۆستەڭلەرنىڭ يۈزلىشىنى ئۆزگەرتىشى (قېيىشى) بىلەن كېسىلدۇ. ياز پەسلىنىڭ دەسلەپكى ۋاقتلىرىدا ئۆستەڭلەردە سۇلار لىقۇمۇ لىق بولىدۇ ۋە شېغىل - تاشلىقلار بىلەن قاقاسلىقتىكى قۇملۇقلارغا سېڭىپ كېتىدۇ. قۇملۇقتا قارا قۇيۇنلار چىقىپ تۇرىدۇ. ئالتۇنتاغ چوققىسىدا تۇرۇپ نەزەر سالسىڭىز تەكلىماكان قۇملۇقى تەلۋە بورانلىرىنى ساياز قۇملۇقتىكى مۇداپىئە تۈسىسىغا ئوخشايدىغان قىيا تاشلار بىلەن توسۇپ تۇرغان بىر دېڭىزغا ئوخشايدۇ. قىزىل ۋە سېرىق يېپىنجا ئارتقان تاغلار سۇلاردا بىر ئوبدان ئۇپرىغان ئىدى. تاغ كارىدورلىرىدىن ئۇزاقتا پارقىراپ كۆرۈنگەن سەرپلارنىڭ قۇرۇپ كەتكەن شورلۇق بولۇشى ئېھتىمالغا يېقىندۇر. بۇ خازان بولغان بوستانلىقلار قۇرغاق بەلۋاغ ئۆسۈملۈكلىرى بىلەن قاپلانغان بولۇپ، بۇلارنىڭ قۇرۇق غازاڭلىرى توختىماستىن چىقىۋاتقان شامالدا قاراس - قۇرۇس قىلىپ ئۇچۇشۇپ يۈرەتتى. ھەر دوڭ - چوقۇر ۋە يېرىق يەر شورلۇق ئىدى. بۇ يەر خۇددى ئۆتمۈشتىكى بۈك - باراقسان يېشىل مەنزىرىنىڭ يادىرۇ بومبىسى پارتلىشى بىلەن قۇرۇپ كەتكىنىگە ئوخشايتتى.

قىش پەسلىدە ياققان قارلارنىڭ يالداملىرى يەر ئاستىدا يۈرەكتە، كۈز پەسلى سۇسىز دەريا ياقلىرىدا رەڭدار جىلۋىلەر ھاسىل قىلىدۇ. سوغۇققا چىداملىق ئۆسۈملۈكلەرنىڭ شاپتۇل چىچكى ۋە بېغىر رەڭ گۈللىرى كۆزلەرنى قاماشتۇراتتى. قەيەردە سۇ مۇۋەپپىقىيەتلىك ھالدا يەر يۈزىگە تېشىپ چىقالغان بولسا، شۇ يەردە مەركىزى ئاسىيا ئېگىزلىكىنىڭ ئەتىۋارلىق ھايۋانلىرى توپلىشىپ ياشايدۇ. تىبەتتىكى ياۋايى ئېشەكلەر تاغلىق سايلاردا توپ - توپ بولۇپ يۈرۈشەتتى.

بىز كۈز پەسلىدە ئالتۇنتاغدىن ئۆتۈش سەپىرىدە ھەمراھلىرىمىز بىلەن بىرلىكتە توپ - توپ گۈزەل ياۋايى ھايۋانلارنى تاماشا قىلغان ئىدۇق. بىز يەنە زىياپەت ئۈستىلىنىڭ ئوتتۇرىسىدا تاۋاقتا تۇرغان چوڭلىقى كۆركەم كېلىدىغان ياۋايى قۇش گىيەنى كۆرۈپ ھەيران قالدۇق. بۇ رايوندا ياشايدىغان يەنە بىر ئەتىۋارلىق ھايۋان چوڭ مۇڭگۈزلۈك ياۋايى قوينى كۆردۇق. 19 - ئەسىرنىڭ ئوتتۇرىسىدا رۇسىيەلىك ئېكسپېدىتسىيىچى نىكولاي پىرژىۋالىسكى تەڭرىتاغنىڭ يۇلدۇز ۋادىسىدا بۇ قويدىن بىرنى مىللىقتا ئاتقان بولۇپ، ئۇنىڭ ئېيتىشىچە مۇڭگۈزى 4 - 8 ئىنگىلىز چىسى ئۇزۇنلۇقتا كېلەرمىش. مەن تاغدا كۆرگەن بۇ ھايۋان لوندون شەھىرى بېلىكراۋى مەيدانىدىكى ئاسىيا ئىشلىرى خانلىق جەمئىيىتى كۈتۈپخانىسىنىڭ تام ئۈچىقى يېنىدا زىننەت ئۈچۈن باش سۆڭىكى ئېسىلغان مۇڭگۈزلۈك ياۋايى قويدىن تېخىمۇ چوڭ ئىدى. بۇ باش سۆڭىكىنى 1945 - يىلى ھىندىستان باش ۋالىسى لورد ۋاۋېل گېلگتتىكى ئەنگىلىيە سىياسى باشقارمىسىدىن ئېلىپ كېلىپ سوۋغا قىلغان ئىكەن. ئۇنىڭ مۇڭگۈزى 6 ئىنگىلىز چىسى كېلەتتى.

ئىلگىرى كوئىنلۇندا ياۋايى ئۆكۈزلەر ياشىغان ئىكەن. خىتايلارنىڭ ئېيتىشىغا قارىغاندا تىبەت ئېگىزلىكىنىڭ سىرتىدا ھازىرمۇ 30 يولۋاس ياشاۋېتىپتۇ. ھىمالايدىكى قارىلىپىزلىرى ۋە جۇڭگونىڭ غەربىدىكى يايلاقلاردىكى ھايۋانلار تاجاۋۇزچى ئىنسانلار، قانۇنسىز ئوۋچىلار، ئېكسپېدىتسىيىچى ۋە قارماقتا توسۇۋالغىلى بولمايدىغان ساياھەت ئۆمەكلىرىنىڭ تەھدىتىگە دۇچ كەلمەكتە.

يىللاردىن بېرى، بۇ تاغلار جۇڭگودىكى ئەڭ داڭلىق قاشتېشى كانى بولغان ئىكەن. ئەمەلىيەتتە بولسا، ئالتۇن كانى. 1988 - يىلى بىر قانچە يۈز نامرات قازغۇچى شىنجاڭ، چىڭخەي ۋە تىبەتنىڭ ئۆز ئارا كېسىشكەن نوقتىسى ئالتۇنتاغدىكى 14000 ئىنگىلىز چىسى ئېگىزلىكتىكى ئاققىكۆل ئويمانلىقىغا كىرىدۇ. بۇ ئېگىزلىك بېيجىڭ تەرىپىدىن "تەبىئى قوغدىلىدىغان مۇھاپىزەت رايونى" دەپ ئېلان قىلىنغان بولسىمۇ، ئەمما بۇ ھېچكىمنى توسۇپ قالالمىدى. ئېلاندىن ئىككى يىل كېيىن بۇ يەردە 30 مىڭ كىشى ئالتۇن ئىزدەپ ئېرىقلاردىكى تاشلارنى چايقايدۇ. چايقىغان بۇ دائىرىلەرنى «ئالتۇن خۇجايىنلىرى» ئىكەنلىكىگە ئىگەللىگەن ئىكەن. بۇ «ئالتۇن خۇجايىنى» جۇڭگولۇقلارنىڭ باياناتىغا كۆرە، «بۇ رايوننى بۆلۈپ، ئۆزلىرىنىڭ قىلىۋېلىشقا ئۇرۇنغان ۋە پادىشاھتەك ھۆكۈم سۈرگەن» ھەمدە ئىنتايىن قاتتىق قول زالىم ئادەم ئىكەن. چىڭخەيدىكى مۇ

فامىلىلىك ئالتۇن خۇجايىنى گەنسۇ ئۆلكىسىدىن كەلگەن بىر قازغۇچىنىڭ ئۆزىنىڭ دائىرىسى ئىچىگە كىرگەنلىكىنى ئاڭلاپ، بىر توپ قوراللىق چۇماقچىلىرىنى باشلاپ كېلىپ بۇ بىغەرەز گۇناھكارنىڭ پاجىقىنى كېسىپ، چاناپ جاجىسىنى بەرگەن. بۇ گەنسۇلۇقنىڭ ئىنتىقام ئېلىشى ۋە كېيىن يۈز بەرگەن جېدەل - ماجىرالاردا نۇرغۇنلىغان كىشى يارىلانغان. جېدەل تۈگىگەندە «ئىككى تەرەپ خۇددى ھېچ ئىش بولمىغاندەك قول ئېلىشىپ كۆرۈشۈپ كېتىپ قېلىشقان» (3).

ئىلگىرى ئېگىزلىكتىكى ياۋايى ھايۋانلار گۆشىنى يېيىش ئۈچۈن ئوۋلىناتتى. ھازىر ھەم گۆشى ھەم تېرىسى ئۈچۈن ئۆلتۈرۈلمەكتە. يەنە بىر تەرەپتىن شىنجاڭنىڭ ئېگىزلىك رايونلىرىدا ياشايدىغان بۆكەنلەرنىڭ نەسلى تېز سۈرئەتتە قۇرۇماقتا. (بىر ئىستانسىكىدا دېيىلىشىچە) بۆكەنلەر بۇ ئىسكىلت بىلەن تولغان قاقاس ماكانىنى تەرك ئەتكەن. قوغدىلىدىغان رايونلاردىكى چىگرا مۇداپىئە ئەسكەرلىرى پامىر ۋە قاراقۇرۇمنىڭ غەربىي قىرغاقلىرىدىكى زىيادە ئوۋ ئوۋلاشنى توسۇشقا مەسئۇل بولسىمۇ، ئەمما تەبىئىي قوغدىلىدىغان ئارگالى قويى (Aygali sheep)، يۇغان مۈڭگۈزلۈك ياۋايى ئۆچكە، ماركخور ياۋايى ئۆچكە (markhor wild goats) مۈلۈن، بېغىر رەڭ ئېيىق ۋە تاشقورغان ئەتراپىدا ياشايدىغان قارىلىپىزى قاتارلىقلار پاكىستانغا توشۇلماقتا. تەڭرىتاغلىرى بۆرە، كىيىك، ئېيىق ۋە مۈلۈنلارنىڭ ماكانىدۇر. كۆچمەن چارۋىچىلار گۆشخور ياۋايى ھايۋانلارنىڭ ھۇجۇمغا قەرەللىك ھالدا كېلىدىغان چىكەتكە ئاپىتىگە قارىغاندا ئاز ئۇچرايدۇ. چىكەتكە توپى يېقىنلاشقاندا ئۇلار دەرھال تېز قۇتقۇزۇش مەركىزىگە تېلېفۇن بېرىدۇ. يېزا - قىشلاقلاردا توخۇ ۋە ئۆردەكلەر چوڭ يۈك ماشىنىلىرىدا يېزا سىرتىغا يۆتكىلىدۇ. ھەر تەرەپتە پۇشتەك ئاۋازى چېلىنىپ چىكەتكە ئاپىتىگە قارشى سەپەرۋەرلىك دولقۇنى باشلىنىدۇ.

شىنجاڭنى تەمىنلەيدىغان سۇ ئۇنى ئۈچ تەرەپتىن قورشاپ، قوغداپ تۇرغان تاش سېپىل (قورغان) لار ئىچىدە ساقلانغان. بۇ ئۆلكىنى تاغلار ۋە كۆچمە مۇزلار ھەمدە دۇنيادىكى بەزى ئەڭ ئېگىز تاغ چوققىلىرى قورشاپ تۇرىدۇ. تىيانشاننىڭ شەرقىدىكى قۇيرىقى موڭغۇلىيە بىلەن چېگرىداش قىسقا ئارىلىقتا قارلىق تاغ چوققىسى 16 مىڭ ئىنگىلىز چىسى ئېگىزلىكتە تۇرىدۇ. ئەڭ يىراقتىكى غەربتە بوغدا چوققىسى ئۈرۈمچى شەھىرى ئەتراپىدا 18 مىڭ ئىنگىلىز چىسى ئېگىزلىكتە قەد كۆتۈرۈپ تۇرىدۇ. بۇ تاغلار تەكلىماكان قۇملۇقىنى چۆرىدەپ جەنۇب ۋە غەربتە ھالقا شەكىلدە بىر - بىرىگە تۇتۇشۇپ قەد كۆتۈرۈپ تۇرىدۇ. بىر - بىرىگە ئۇدۇلمۇ ئۇدۇل قارىشىپ تۇرغان ھالدا پامىر ئېگىزلىكىنى كېسىپ ئۆتكەن كونگوز ۋە "مۇز تاغ ئاتا" ھەر بىرىنىڭ ئېگىزلىكى تەخمىنەن 28 مىڭ ئىنگىلىز چىسى كېلىدۇ. ئەمما بۇلارنىڭ ھەممىسىگە قارىغاندا ئەڭ ئېگىز بولغىنى دۇنيادىكى ئىككىنچى ئېگىز تاغ (Qiaogoli ۋە يا Godwin Austen) شەرقىي تەرەپتە يەنە بىر قېتىم كوئىنلۇن تېغىنىڭ قىرغىقىغا ئايلىنغان. ئاققۇكۆل ۋە چەيدام ئېگىزلىكى تەرىپىگە سوزۇلغان ئېگىزلىك 25 مىڭ ئىنگىلىز چىسى كېلىدۇ.

گەرچە بارغانسېرى ئازىيىۋاتقان بولسىمۇ، كۆچمە مۇزلۇقلارنىڭ ساقلىنىشى 70 مىڭ يىل بۇرۇنقى مۇز دەۋرىنىڭ ئاخىرىدىن باشلاپ داۋام قىلىپ كەلدى. كىلىمات ئۆزگىرىشى ۋە يەر شارىنىڭ ئىسسىپ كېتىشى بىلەن سانائەتنىڭ كەڭرى ئومۇملىشىشى ۋە چاڭقىغان چۆل بوستانلىقلىرىدىكى ئېھتىياجنىڭ ئارتىشى بىرلىشىپ تەبىئەت سىستېمىسىغا (قانۇنىيىتىگە) ئېغىر بېسىم پەيدا قىلدى ۋە بۇنىڭ بىلەن شىنجاڭنىڭ يەر شەكىلدە مۇھىم ئۆزگىرىشلەر مەيدانغا كەلدى.

سان - ساناقسىز دەريا ئېقىنى بۇندىن ئۇزۇن ۋاقىت ئىلگىرى تارىم ئويمانلىقىغا ئېقىپ كىرگەن سۇ يوللىرىنىڭ بەلگىسىدۇر. ئەمما بۈگۈن پەقەت 24 دەريالا چۆللۈككە ئاقىدۇ ۋە قاقاس كەڭلىكتە ھالسىزلىنىپ، قۇرۇپ كەتمىگەنلەردىن بىرىسى ئېرتىش دەرياسى. ئۇ ئالتاي تېغىدىن باشلىنىپ شىمالىي شىنجاڭدىكى يانتۇلۇقتا قىسقا كېسىپ ئۆتۈپ ئوب دەرياسىغا قوشۇلغاندىن كېيىن، شىمالىي مۇز ئوكيانغا قويۇلىدۇ. 6 - ئايدا غەربىي شىنجاڭدىكى ئېگىز تاغ چوققىلىرىدىن ئېرىگەن قار - مۇز سۇلىرىنىڭ كۆپ قىسمى يەرگەن دەرياسىدا شەرققە قاراپ ئاقىدۇ ۋە ئاقسۇ بوستانلىقىدىن بىر ئاز ئۇزاقراق يەردە تارىم دەرياسىغا قوشۇلىدۇ. شىنجاڭنىڭ بۇ ئاساسلىق غول تۇمۇرى بۈگۈنكى زاماندا توغانلار بىلەن تېخىمۇ قاتتىق توسۇلۇپ، ئۆزىنىڭ يوقىلىش ماكانى بولغان ئۇزاقتىكى تارىم ئويمانلىقىغا قاراپ ئىلگىرىلەپ ئاستا - ئاستا يۆتكەلمەكتە. كوئىنلۇن تېغىنىڭ جەنۇبىدىن باشلىنىپ مەۋج ئۇرۇپ ئېقىۋاتقان دەريالاردىن پەقەت خوتەن، كېرىيە ۋە چەرچەن دەريالىرىنىڭ بىر ئاز كۆلىمى بار ۋە ئۇلارنىڭ سۈيىنىڭ ئاز - كۆپلىكى پەسلىگە قاراپ ئۆزگىرىدۇ. ئۇلارنىڭ ئىچىدە ئەڭ چوڭى تۆت چاقلىق قاتناش ۋاستىلىرىدە يۈرگىلى بولىدىغان خوتەن دەرياسىدۇر. ئۇنىڭ كەڭلىكى بىر ئىنگىلىز مىلى كېلىدۇ. ئۇ ئۆز يۆنىلىشىنى بويلاپ جەنۇبتىن شىمالغا قاراپ ئېقىپ پۈتۈن چۆللۈكنى كېسىپ ئۆتۈپ تارىم دەرياسىغا قويۇلىدۇ. ئەمما ئاز بىر

قىسىم كۆللەردە سۇ بولغاننى ھېسابقا ئالمىغاندا بىر يىلنىڭ كۆپ ۋاقتىدا ئۇ قۇرۇق تۇرىدۇ. ئۇنىڭ غۇۋا قىرغاقلىرىنى يېرىمى قۇرۇپ كەتكەن دەل - دەرخلەر ۋە قالايمىقان ئۆسكەن ئۆت - چۆپلەر كۆرسىتىپ تۇرىدۇ. بۇ قىرغاقلارغا ناماز شام ۋاقتلىرى بەزىدە تەسادىپى ھالدا سۇ ئىزدەپ كەلگەن بۆكەنلەر چىقىپ قالىدۇ. بۇ دەريا يۆنىلىشىگە پاراللېل ھالدا شەرققە قاراپ 80 ئىنگلىز مىلى ئۇزاقلىتىكىسى تار ئەمما مول سۈيى بار كېرىيە دەرياسىدۇر. بۇ دەريا بويلىرىدا ئاق تىرەك ۋە قۇمۇشتىن كەپىلەر تىكىپ ئولتۇراقلاشقان قويچى ۋە پادىچىلار ياشايدۇ. شىمال تەرەپكە قاراپ جاپالىق ئىلگىرىلەپ 100 ئىنگلىز مىلى يۈرگەندىن كېيىن، كېرىيە دەرياسى قۇملۇقلار ئىچىدە غايىب بولىدۇ.

جۇغراپىيە تېخى بىر ئىلىم بولۇپ شەكىللەنمىگەن ۋاقتتا، جۇڭگولۇقلار تارىم دەرياسى بىلەن خۇاڭخې دەرياسىنى ئىككىسى بىر ھەم ئوخشاش دەريا دەپ ئىشىنەتتى. بۈيۈك خۇاڭخې دەرياسى تىبەت تاغلىرىدىن باشلىنىپ ئوتتۇرا تۈزلەڭلىكنى ئەگىپ يېرىم ھالقا شەكىلدە كېسىپ ئۆتۈپ، تىبەننىڭ جەنۇبىدىكى خۇاڭخې دېڭىزىغا قويۇلىدۇ. رىۋايەتتە ئېيتىلىشىچە، بىر كىشى تەكلىماكان چۆللۈكىنى غەربتىن شەرققە قاراپ كېسىپ ئۆتۈپ، لوپنۇر كۆلىگە («نۇر» دېگەن سۆز موڭغۇلچە كۆل دېگەنلىك) ئېقىپ كېلىپ، تاغلارنىڭ ئاستىدىن ئۆتكەندىن كېيىن، نەخ جۇڭگو (جۇڭگونىڭ ئىچكىرىسى) غا كېلىپ قالغان. بۇنىڭدىن 150 يىل بۇرۇن بىر قىرغىز مەداھ كىشىلەرگە لوپنۇردىن كەلگەن بىر ياش يىگىتنىڭ تەكلىماكان قۇملۇقىدىكى ئادىمىزاتسىز چۆلدە يىراقتىكى بىر كۆلنى بايقىغانلىقىنى تۆۋەندىكىچە بايان قىلغان:

«دەريادا يەتتە كۈن ئاققاندىن كېيىن ئالدى تەرەپتە بىر تاغنى كۆرۈپتۇ. يېقىن كېلىپ قاراپ بۇ دەريانىڭ چوڭ قۇرام تاش ئىچىدىكى قورقۇنچلۇق بىر قاراڭغۇ ئۆڭكۈرگە ئېقىپ كىرىۋاتقانلىقىنى بايقاپتۇ. ئۇ كېمىنى توختىتىشقا قانچە كۈچىگەن بولسىمۇ، ئەمما تېز سۈرئەتلىك ئېقىم ئۇنى ئۆڭكۈر ئىچىگە ئېقىتىپ كىرىپتۇ. ئۇنىڭ يىراقتىكى قۇيرۇقىدا يىگىت تاغ ئىچىدىكى بىر قارا تۆشۈكنى كۆرۈپتۇ ۋە كېمىسى قاراڭغۇ يولغا سۈرۈلۈپ كىرگەندە كېمىنىڭ تىگىگە چاپلىشىپ يىتۈپلىشقا مەجبۇر بولتۇ. كېمىنىڭ ئۇچى سۇ يولىنىڭ ئۆگزىسىگە ئۇرۇلغاندا يىگىتنىڭ ئۈستىگە ئۇششاق تاشلار چۈشۈشكە باشلاپتۇ. ئۇزاق ۋاقىت ئۆتكەندىن كېيىن ئۇ قاراڭغۇلۇقتىن يورۇقلۇققا چىقىپتۇ ۋە كېمىنىڭ تىگىدە چېچىلىپ ياتقان قىممەتلىك ئالتۇنلارنى كۆرۈپتۇ. يىگىت دەريادا بىر قانچە كۈن يۈرگەندىن كېيىن ئەڭ ئاخىرىدا ئۆزىنى بېيجىڭدا كۆرۈپتۇ.» (4)

خۇاڭخې دەرياسى ئىنتايىن ئۆزگىرىشچان بولغان ئەھۋالدا، بىرەر قېتىم بېيجىڭغا يېقىن بىرەر دېڭىزغا قويۇلشى مۇمكىن. ئەمما ئۇ ھەرگىزمۇ تارىم دەرياسىنىڭ بىر قىسمى ئەمەس. تارىم دەرياسىنىڭ ھەقىقىي چەك - چېگرىسى بىر تېپىشماق بولۇپ، ئۇ 19 - ئەسىردە زور بىر جۇغراپىيىلىك تالاش - تارتىش قوزغىغان ئىدى. ئەڭ ئاخىرىدا بۇ تېپىشماق كۈچلۈك ئالغىشقا ئېرىشكەن شىۋىتسىيىلىك ئېكسپېدىتسىيىچى سۋېن ھېدىن تەرىپىدىن يېشىلدى.

بۇ چېگرا كۆل ھېكايىسى ھېدىننىڭ سۆزى بويىچە ئېيتقاندا ھەقىقەتەن بىر مۇرەككەپ دەريانىڭ ھېكايىسىدۇر. ئاخىرقى ئىككى مىڭ يىل ئىچىدە تارىم دەرياسى ئىككى قېتىم يۆنىلىشىنى ئۆزگەرتكەن. تەخمىنەن مىلادى 330 - يىلىغا قەدەر ئۇ شەرق تەرەپكە قاراپ ئېقىپ تارىم ئويمانلىقىدىكى بىر تۈزلۈك كۆلگە قويۇلغان. بۇ تۈزلۈك كۆل ئىنتايىن قەدىمىي زامانلاردىكى دېڭىزنىڭ تارىم ئويمانلىقىدا ساقلىنىپ قالغان بىر قىسمى ئىدى. كېيىن يەر شارى يەر قۇرۇلمىسىنىڭ ئۆزگىرىشى ھەرىكەت قىلىشى ياكى ئۇنىڭدىكى چۆكۈندىلەرنىڭ يىغىلىشى بىلەن، بۇ دەريا جەنۇبقا قاراپ يۆتكىلىپ ئېقىشقا باشلىغان. كۆل تەخمىنەن 60 ئىنگلىز مىلى يۆتكەلگەن ياكى كەڭلىك گىرادۇسىدىكى ئورنى پۈتۈنلەي دېڭىزدە ئۆزگەرگەن. ھالبۇكى، 1921 - يىلى تارىم دەرياسى تېخىمۇ شىمالىي يۆنىلىشكە قايتقان. گەرچە ئىلگىرىكىگە بەك ئوخشاش بولمىسىمۇ، ئۇ كۆل ئۇنىڭغا يانداشقان. ھېدىننىڭ ماختاشقا ئەرزىيدىغان نەتىجىسى شۇكى، ئۇ كۆل ئۆرنىنىڭ ئىككىنچى قېتىملىق ئۆزگىرىشى، ئۆزگىرىشتىن 20 يىل ئىلگىرى ئالدىن خەۋەر بەرگەن ۋە ئۆزى ئوتتۇرا ياشنىڭ ئاخىرقى مەزگىللىرىدە كېلىپ بۇنىڭ دەلىللىرىنى كۆرۈشكە مۇۋەپپەقىيەت بولالغان. 1972 - يىلى ھېدىننىڭ ئۆلۈمىدىن 20 يىل كېيىن بۇ كۆل تارىمنىڭ ئۇزاق يۇقىرى ئېقىمىنىڭ مۇستەملىكە قىلىنىشى تۈپەيلى، قاناللاردا سۇ بولۇش، سۇ چىقىرىش (يەنى ئۆزگەشەپ ئېقىش) ۋە سۇ ئامبىرىغا بولغان ئېھتىياجى ھەل بولمىغانلىق سەۋەبىدىن دېگەندەكلا پۈتۈنلەي قۇرۇپ كەتتى. لوپنۇر چۆلىدىكى غۇۋا ۋە بىبايان تۈزلۈك ئویداڭلىقلاردا بۈگۈن ئۇنىڭ پەقەت ئەۋھىلا ساقلىنىپ قالدى.

لوپنۇرنى ئوراپ تۇرغان كۈلرەڭ، قاقاس ۋە بوش رايون ئاينىڭ يۈزىگە ئوخشىتىلغان. ئارخېئولوگ ئاۋرېل سستەين ئۆز كارۋىنىنىڭ ياردانگلىقلار، شامالاردا چىرىگەن تاشلىقلار ۋە ئوچۇشۇۋاتقان قۇملار ئارىسىدا جاپالىق ئىلگىرىلەپ ئاجايىپ ۋە سۈنئىي بىر كارىدورغا كەلگەنلىكىنى خاتىرىلىگەن. گەرچە ياردانگلىقلار ئوتتۇرا شەرقتىن ئامېرىكىغىچە بولغان ئارىلىقتىكى چۆللۈكلەرنىڭ ھەممىسىدە بار بولسىمۇ، ئەمما بۇ يەردىكى شەكىللەر جۇڭگودىكى غەربنىڭ پەرقلىق ئالاھىدىلىكى ھېسابلىنىدۇ. ئۇلار ھەر دائىم كېمىچىلىك كەسىپى ئاتالغۇلىرى سۆزلۈكلىرى بىلەن تەسۋىرلىنىدۇ.

لوپنۇر چۆلى ئىنتايىن پەرقلىق بولغان ئىككى قاقاسلىق يەنى چۆل چەزىرە بىلەن تەكلىماكان ئوتتۇرىسىدىكى بىر خىل جۇغراپىيىلىك بوشلۇق بىلەن تەمىنلىدى. ماركو پولونىڭ ساياھەت كىتابىغا رەھمەت (ئۇ ئۆزى تەسۋىرلىگەن سەپەرنى ھەقىقەتەن قىلغانمۇ يوق؟ بۇ ھەقتە تالاش - تارتىش بار) چۆل - جەزىرە (گوبى Gobi) دېگەن ئاتالغۇ ھەر بىر مەكتەپ بالىسىغا تونۇشلۇق. بۇ بىر موڭغۇلچە ئىسىم بولۇپ، تۆۋەندە تەسۋىرلەنگەن يەر شەكلىگە مەنداشتۇر: يەنى قۇم ۋە تاش سېپىلىگەن شېغىللىق چۆل. ئاساسلىق رەڭگى كۈلرەڭ، توپا رەڭ، قارا ۋە توق بېغىر رەڭ، بۇ يەر شەكلىنىڭ خىلمۇ خىل تۈرى بار ۋە بۇ يەردە كىچىك چاتقال، ئوت - چۆپلەر، ياۋايى ھايۋانلار، ھەتتا كۆچمەن چارۋىچىلار يادلىرى بىلەن بىرلىكتە ياشىلايدۇ. لوپنۇر چۆلى شەرقتىن غەربكە قەدەر 100 ئىنگىلىز مىلى ئۇزۇنلۇقتا سوزۇلغان. ئۇنىڭ شىنجاڭنى كېسىپ ئۆتكەن غەربى ئۇچىدىن جەنۇبتا قۇمتاغ چۆلى، شىمالدا جۇڭغار ئويمانلىقى شەكىللەنگەن.

جۇڭگودىكى چۆل جەزىرىلەردە ياشاپ ئادەتلەنگەن نادىر جانلىقلاردىن پەقەت بىر يالداما ساقلىنىپ قالغان. سىبىرىيە يولۋىسى ئائىلىسىگە تەۋە ئەڭ ئاخىرقى شىنجاڭ يولۋىسى 1950 - يىللاردا جۇڭگولۇق كوممۇنىست ئالىملار تۇنجى قېتىم ئۆزلىرىنىڭ «يېڭى ئالدىنقى سەپ» نى قىدىرىپ تەكشۈرگەن زامانغا قەدەر ياشىغان دەپ قارىلىدۇ. تېيانشاندا ياشايدىغان ياۋايى ئاتلار ھايات، ئەمما ھازىر ئۇلار ياۋايى ھايۋان ھېسابلىنمايدۇ. ھازىرقى زاماندىكى بارلىق ئاتلارنىڭ ئەجدادى سانالغان سىرتى زىراپىگە ئوخشايدىغان، يايلىسى ئۇزۇن ھايۋاننى كېيىنكى 30 يىلدا پەقەت ھايۋاناتلار باغچىسىدا ۋە سىرتتىكى مەخسۇس تەبىئىي قوغدىلىدىغان جايلاردا كۆرۈش مۇمكىن. موڭغۇلىيەدىكى ئولانباتۇردا ئۇنى قايتىدىن ياۋايىلىق ھالىتىگە قايتۇرۇش ئۈچۈن تىرىشچانلىق كۆرسىتىلىۋاتىدۇ. ئەڭ ئاخىرقى ياۋايى پىرېژېئالسىكى⁽¹⁾ ئېتى 1969 - يىلى ئۆلتۈرۈلگەن دېيىلىدۇ. ئۇلارنىڭ ئالاھىدىلىكلىرىنى جۇڭگولۇق پىشقەدەم ئوۋچى جاۋزىيۇڭ 25 يىل كېيىن ئىنگىلىز ئېكسپېدىتسىيىچىلەرگە ئۆزىنىڭ تۆھپىلىرىنى ماختىغاندا سۆزلىگەن ئىكەن.(6)

جاۋزىيۇڭ قانۇنسىز ئوۋچىدىن ئوۋ ئوۋلاش رايونىنىڭ مۇھاپىزەتچىسىگە ئايلانغان. ئۇ 1990 - يىللارنىڭ ئوتتۇرىلىرىدا ھازىرغىچە شىنجاڭدا نەسلى قۇرۇپ كەتمىگەن ئاز ئۇچرايدىغان قىممەتلىك ياۋايى جانلىقلارنى ئىزلەش ۋە قۇتقۇزۇش ئېكسپېدىتسىيە ئەترىتىگە قاتناشقان. پىرېژېئالسىكى تونۇشتۇرغان ياۋايى باكتېرىئان تۈگىسى 4000 يىلدىن بويان مۇستەقىل ياشاپ كەلگەن بولۇپ، ئۇنىڭ مەملىكەت ئىچىدىكى ئۇرۇق - ئەۋلادىنى ئىنسانلار ئىشلىتىۋاتىدۇ. ئۇنىڭ سىياقى نورمال تۈگىلەرگە ئوخشايدۇ. قىزغۇچ تۈكلىرى نورمال تۈگىلەرنىڭكىدىن ئاز، لوكسى كىچىكرەك، قۇلاقلىرى ۋە ئاغزى - بۇرۇنلىرى قىسقىراق. بىر قانچە يىل ئىلگىرى DNA ئانالىزىغا قەدەر، تەكلىماكان چۆل - جەزىرىلەردە كۆرۈنگەن ۋە ئوۋلىنىۋاتقان بۇ جانۋارلارنىڭ ھەقىقەتەن ياۋايى ئىكەنلىكى ۋە نورمالدا قوللىنىۋاتقان تۈگىلەرنىڭ ئەجدادى ئەمەسلىكىنى ئىسپاتلاشقا ھېچ بىر دەلىل يوق ئىدى. 1877 - يىلى پىرېژېئالسىكى سان پېتسىيورگقا قايتقاندا يۈك - تاقلىرى ئىچىدىن ئورالغان بىر تۈگىنى چىقىرىپ بۇنىڭ ئۆزى تارىم ئويمانلىقىدا مىلتقىدا ئاتقان ياۋايى تۈگى ئىكەنلىكىنى ئېيتقاندا، كىشىلەر يىرگەنگەن ھالدا ئىشەنگەن. ئەمما يېقىنقى لاپىراتورىيىلىك ئانالىزلار بۇرۇس ئادەمنىڭ راست ئېيتقانلىقىنى كۆرسەتتى. ھەقىقەتەن، ئىرسىيەت ھەققىدىكى گېن تەتقىقاتى موڭغۇلىيە ۋە شىنجاڭدىكى تارتاغ تىزىملىرى ئەتراپىدا ياشايدۇ دەپ ھۆكۈم قىلىنغان 800 ياۋايى باكتېرىئان ئىچىدىكى ياۋايى تۈگىنىڭ ئايرىم بىر جانۋار ئىكەنلىكىنى ۋە ئۇنىڭ ئۇزۇن ۋاقىت ئىلگىرىلا كۆندۈرۈلگەن تۈگىلەردىن ئايرىلىپ چىقىپ كەتكەنلىكىنى ئىسپاتلىدى.

(1) پىرېژېئالسىكى - تۈرگە ئايرىش ئىلمىدە ئىنتايىن كۆپ ئەسەرلىرى بار. گەرچە تۈگىگە ئۇنىڭ ئىسمى قويۇلمىغان بولسىمۇ، ئەمما ئۇنىڭ ئەسىرلىرىدە ئاھۇ (كىيىك)، كەرتەنكەلە (پاقا، يىلان، تىمساق قاتارلىق ھايۋانلار تۈرى)، نام پاتىمچۇقى، ئاق تىرەك، كاككۇك گۈلى ۋە ئات قاتارلىقلار بار. ئۇ 70 مىڭ دانە ھايۋانات (زۈنۇلوگىيە) ۋە 16 مىڭ دانە ئۆسۈملۈك (بوتانىكا) ئەۋرىشىشى توپلىغان.

ھەتتا پرېژېۋالسىكىنىڭ زامانىدا بۇ ياۋايى تۆگىلەر ئازىيىپ كەتكەن. رۇسلارغا يول باشلىغۇچى بولغان چارقىلىق ئوۋچى ئۆزىنىڭ ئىلگىرى يۈزدىن ئارتۇق ياۋايى تۆگە ئۆلتۈرگەنلىكىنى، ئەمما بۇ يىللاردا ئۇ تۆگىلەردىن بىرسىنىمۇ كۆرەلمىگەنلىكىگە ھەيران قالغانلىقىنى ئېيتقان. 1895 - يىلى سېۋىن ھېدىن تەكلىماكان قۇملۇقىنى جەنۇبتىن شىمالغا كېسىپ ئۆتكەندە، كېرىيە دەرياسىنىڭ قۇملۇقتا غايىب بولۇش نۇقتىسىدا ئۆزى «ياۋايى تۆگىلەر جەننىتى» دەپ ئاتىغان بىر جايىنى كۆرگەن. ئۇ دەسلەپتە تىكەن ۋە بۇدۇشقاقتا يۆگىشىپ قالغان سۇس قىزغۇچ تۆگە يۇڭى كۆرگەن. كېيىن ئۇلارنىڭ يېڭى ئىزلىرىنى كۆرگەن. ئېكسپېدىتسىيە ئەترىتى بىر توپ ياۋايى تۆگىگە يېقىنلاشقان ۋاقىتتا سېۋىن ھېدىننىڭ ئوۋچىسى قاسىم ئوۋ مىلىتىقى بىلەن بىر ئەركىننى ئۆلتۈرگەن. ئۇندىن كېيىن ئىسلام ئىسىملىك ئىككىنچى ئوۋچى بىر چىشى تۆگىنى ئاتقان. چىشى تۆگە يېقىلغاندا ھېدىن يۈگۈرۈپ بېرىپ ئۇنى كۈزەتكەن. «چىشى تۆگە بىزگە قارىمىدى» دەپ يازغان ھېدىن: «ئەمما قارىماقتا قۇملۇقتىكى تىنچ خاتىرجەم ھاياتىدىن مەڭگۈلۈككە مەھرۇم بولغىنى ئۈچۈن ئۈمىدسىزلىككە كۆرۈنەتتى. ئۇ جېنى چىقىمىغان چاغدا ئاغزىنى ئېچىپ قۇملارنى چىشىلىدى. مەن ھازىر ھەر قانداق ئۆلتۈرۈشلەرنىڭ ھەممىسىنى مەننى قىلدىم». (7) ھېدىننىڭ كارۋىندىكى يۈك - تاقلىرىنى كۆتۈرگۈچى ياش ئەركەك تۆگىلەر يېڭى ئۆلتۈرۈلگەن چىشى تۆگىگە قاراپ قاتتىق ئازاپلانغان. ھېدىن «ئۇلار كۆزلىرىنى پىلدەرتىپ (يىغلاپ) غەزەپ بىلەن قورقۇنچلۇق ئاۋازدا بوزلىدى» دەپ يازغان. ئېنىق كۆرۈنۈپ تۇرۇپتىكى، ئىلگىرى بۇ ھاياۋانلارغا ھېچقانداق ئىنسان چىقىلمىغان ئىكەن.

تەبىئىي ۋە سۈنئىي شەرت - شارائىتلارنى ئۆزئارا بىرلەشتۈرۈپ ماسلاشتۇرۇش ئارقىلىق ياۋايى تۆگىلەرنى قۇتۇلدۇرۇۋالغىلى بولىشى مۇمكىن. بۇ تۆگىنىڭ بىر تالانتى بولسا ئۇ چۆلدىكى نورمال تۆگىلەر ۋە ھەتتا ئىنسانلار يېقىنىمۇ كېلەلمەيدىغان تۇزلۇق سۇلارنى ئىچەلەيدۇ. كېيىن ياۋايى تۆگىلەر ئۆزلىرى ئىلگىرى ياشىغان يەر - جۇڭگونىڭ يادرو قوراللىرى سىناق رايونىنىڭ ئوتتۇرىسىدا ياشىغان چاغدىكىدەك ئاللىقاچان ئۇزاققا قالغان رايوندا دەرىجىدىن تاشقىرى بىخەتەرلىكىدىن قىسقا بىر مەزگىل بەھرىمەن بولغان ئىدى. دەسلەپتە ھاۋادا كېيىن يەر ئاستىدا بولغان قاتتىق پارتلاش ئاز ئۇچرايدىغان ھاياۋانلار بىلەن ئىنسانلارغا زىيان قىلدى. بوستانلىقلاردا ھاۋا بولغىنىشى ئىچىدە ياشاۋاتقان ئىنسانلار يادرو سىنىقى تۈپەيلى كىچىك بالىلاردىكى كېسەللىك ۋە غەيرى نورمال تۇغۇلۇش نىسبىتىنىڭ ئىنتايىن يۇقىرىلاپ كەتكەنلىكىدىن قاتتىق شىكايەت قىلماقتا. 1996 - يىلى جۇڭگو يادرو سىنىقىنى ۋاقىتلىق توختاتقان بولسىمۇ، 45 قېتىملىق زور پارتلاشقا بەرداشلىق بېرىپ ھايات قالغان تۆگىلەر ئەمدىلىكتە ھۆكۈمەتنىڭ ھېچقانداق بىر قوغداش تەدبىرى بولمىغان ئەھۋال ئاستىدا تاجاۋۇزچىلار ۋە ساياھەتچىلەرنىڭ زور تەھدىتىگە دۇچ كەلمەكتە.

جۇڭگولۇق تارىخچىلار بۇ جەلپكار ھاياۋاننىڭ قىزىقارلىق قېلىقلىرىدىن زۇقلانغان. «تۆگە ھەقىقەتەن كۆندۈرۈلگەن ئاجايىب ھاياۋان» دەپ يازىدۇ مىلادى 3 - ئەسىرنىڭ باشلىرىدا ياشىغان گاۋيۇ:

«دۈمبىسىدە ئىككى دانە لوكسى بار،

يۆتكىلىشچان قۇملۇقلاردا كېزەر ئۇچار.

كۆرسىتەر مەرتلىكىنى ئەڭ خەتەرلىك چاغلاردا،

تاپار بۇلاق سۇلىرىنى قاقاس قۇملۇق تاغلاردا.

ھەقىقەتەن سەزگۈر ئىلىم بار ئۇندا.» (8)

تۆگىلەر توختاش ۋە يەرگە ئىشارەت بەلگىلىرىنى سىزىش ئارقىلىق قەيەردە سۇ بارلىقىنى كۆرسىتىدۇ. پۇراش ۋە ئاغزى بۇرنىنى قۇمغا پاتۇرۇش ئارقىلىق كېلىش ئالدىدا تۇرغان بوران - چاپقۇندىن ئىگىسىنى ئاگاھلاندۇرىدۇ. ھەتتا بۈگۈنكى كۈندىمۇ ھېدىننىڭ دەۋرىدىكىگە ئوخشاش، تەكلىماكاندىكى قۇم دۆڭلىرى ئارىسىدا يۈرۈشنى مۇۋەپپەقىيەتلىك تاماملىيالايدىغان ئەڭ ياخشى بىردىنبىر قاتناش قورالى تۆگىدۇر. بۇ قۇم بارخانلىرى ئارىسىدا توختاپ قالماي يۈرەلەيدىغان ھېچقانداق پىكاپ ياكى يۈك ماشىنىسى يوق. ئەمما بۇ تۆگىلەر ئىگىسىنىڭ قوپال مۇئامىلىسىگە بويۇن ئىگىپ ئۆز ئىشىنى يۇۋاشلىق بىلەن ئورۇنلايدۇ. بىر قېتىم شۇنى كۆردۈمكى، ئۇيغۇر تۆگە كۆندۈرگۈچىلەر ياش ۋە «غۇنچە» بىر تۆگىگە تىزلىنىپ (چۆكەك) نى ئۆلگىنىش ئۈچۈن ئۇچ - تۆت ئەر كىشى بىرلىشىپ، تۆگە بىلەن ئېلىشتى، تۆگە ھاسىراپ، ھۆمدەپ بوزلاپ يەرگە يىقىلدى. تەكلىماكاندىكى قۇم بارخانلىرىدىن كېسىپ ئۆتۈش بىر كۈنلۈك سەپىرى ئاخىرلاشقاندا، مەن كارۋاننىڭ

ئالدىدا ماڭىدىغان ئەركەك تۆگىنىڭ ئۈستىدىكى يۈكلەر چۈشۈرۈلگەن ۋاقىتتا، ئالدى پاجىقى بىلەن ئىگىسىنى تەپكەنلىكىنى، ئىگىسىنىڭ قۇمغا ئوڭدا چۈشكەنلىكىنى كۆردۈم. غەزەپلەنگەن تۆگىچى يېقىندا تۇرغان پالتىنى ئېلىپ تۆگىنى تۇتۇپ ئۇنىڭ بېشىغا غالجىرلارچە ئۇردى. تۆگىنىڭ بۇيۇن قىسمى يارىلاندى.

گەرچە تۆگىلەرنىڭ ئاۋازى ھەر قانچە زىرىكىشلىك، قوپال بولسىمۇ، بەزىدە ئىنسانلارغا ھۇجۇم قىلىشىمۇ، ئەمما ئۇيغۇرلار تۆگىلەرگە ئېغىر يۈك ئارتىشقا ۋە قورسىقنى ئاچ قويۇشقا بولمايدىغانلىقىنى ئۇبدان بىلىدۇ. تۆگىلەرنىڭ چىداملىقلىقى مۇبالىغىلەشتۈرۈلگەن. لېكىن ئۇلار پەقەت مۇۋاپىق ئۇزۇقلاندۇرۇلۇپ، ياخشى بېقىلغاندا، ئاندىن تەڭداشسىز سەۋرچان خىزمەتكار بولالايدۇ. ئىمپېرىيە دەۋرىدە ئىنگىلىزلەر تۆگىلەرنى ھەربىي ترانسپورتتا ئىشلەتكەندە، تۆگىلەرنىڭ ئوت ئاستىدىمۇ تەمكىن، بخارامان تۇرالايدىغانلىقىنى بايقىغان. 1908 - يىلى نەشىر قىلىنغان بىر ھايۋانات باقمىچىلىقى قوللانمىسىدا، ئۇرۇش قوماندانلىق شىتابى مال دوختۇرخانىسى بىر تۆگىنىڭ قانچىلىك ئېغىرلىقتىكى نەرسىنى، قانچىلىك ۋاقىتقا قەدەر كۆتۈرسە بولىدىغانلىقى ھەققىدە ئۆلچەم بېكىتىپ بەرگەن.

«شۇنى ئىسسىڭىز دە چىڭ ساقلاڭكى، ھايۋانلارنىڭ ئالاھىدىلىكى تۈپەيلى، كۆپ چاغلاردا ھېچ خىياللىڭىزغا كەلتۈرمەستىن ئۇنىڭغا ئېغىر يۈك ئارتىپ قويۇشىڭىز مۇمكىن. سەۋر - تاقەتنىڭمۇ چېكى بار. ئاچلىق، سۈسزىلىق ۋە ئاغرىق ئازابغا بەرداشلىق بەرمەك ھەممىدىن ئېشىپ چۈشىدىغان چىداملىق جاسارتىدۇر. بىر تۆگىدىن كۆتۈرەلىشى مۇمكىن بولمايدىغان يۈكنى كۆتۈرۈشنى تەلەپ قىلغىنىڭىزدا ئۇنىڭ سىزگە بېرىدىغان بىرىنچى جاۋابى يىقىلىپ چۈشۈپ ئۆلمەكتۇر. بۇ سەۋەبتىن ئۇ «ئاجىز، نازۇك»، دېگەن گۇرۇپپىغا ئايرىلىدۇ، ياكى ئوڭشالماس دەرىجىدە بۇزۇلغان ماشىنىغا ئوخشاش كاردىن چىقىشى مۇمكىن. توختىغان يېرىدە ئورنىدىن تۇرالماي ئۆلۈپ قېلىشىمۇ مۇمكىن. ھەر قانچە رەھىمسىز، ۋەھشى بولسىڭىزمۇ، ئەمما بەلگىلىك قائىدە، تەرتىپ بويىچە ئىش قىلىشىڭىز لازىم. ئۇيغۇر تۆگىچىلەر تۆگە ئۆلتۈرۈشنىڭ يامان ئاقىۋەت يەنى «چۆل جەزىرىگە ھەيدىلىش جازاسى» غا ئۇچرايدىغانلىقىغا ئىشىنىدۇ. تۆگە بەلكى مۆجىزە كەبى قۇتۇلۇپ قېلىشى مۇمكىن. ئەگەر سىز ئۇنى ئۆلتۈرسىڭىز ئۇنىڭ ئەزاھى كارۋانىنى پاراكەندە قىلىشى مۇمكىن. (9) ھەتتا بۇ بىچارىنى ئۆلگەندىن كېيىنمۇ قوللانغىلى بولىدۇ. رىۋايەتلەرگە قارىغاندا، ئۇنىڭ جەستى باش سۆڭەكلىرى بىلەن بىرلىكتە ئۆرە تۇرۇپ، كەلگۈسىدىكى كارۋانلارغا يول كۆرسەتمەش.

ئەگەر جەزىرە (Gobi) ئايغا ئوخشىسا، ئۇنداقتا تەكلىماكان بىر دېڭىزغا ئوخشايدۇ ۋە مەنزىرىگە قارىغاندا تېخىمۇ قاقاس ۋە مېھرى سوغۇقتۇر. ئورتاق پىكىردە، تەكلىماكان يەر شارىدىكى ئەڭ خەتەرلىك بوش يەرلەرنىڭ بىرى ھېسابلىنىدۇ.⁽¹⁾ تەكلىماكان ئۇيۇق سىزىقىدا چوقچىيىپ تۇرغان سېرىق بېغىرەڭ قۇم بارخانلىرى بىلەن تولغان بىر ئوكيانغا ئوخشايدىغان ھەقىقىي چۆلدۇر. ئۈچ ئەتراپىنى تاغلار قورشاپ تۇرغان ئويمانلىقلىرى بار. بۇ يەردە تۆۋەن دەرىجىلىك باكتېرىيەلەردىن باشقا ھېچ بىر جانلىق ياشىيالمايدۇ. ئادەتتە جۇڭگولۇق جاھىل ئەربابلار بۇ قۇملۇقنىڭ نامى «تەكلىماكان» ئاتالغۇسىنىڭ «بارسا كەلمەس» دېگەن مەنىدە كەلگەن يامان ئاتىقىدىن ماختانغان ھالدا پەخىرلىنىدۇ. تۈركچە ئىسىمنىڭ تەرجىمىسىنى غەربلىك يازغۇچىلار ئەينەن تەكرارلىسا خاتالىق كېلىپ چىقىدۇ. سۆزنىڭ توغرا مەنىسى ھەققىدە ھەتتا ئۇيغۇرلار ئارىسىدىمۇ بىرلىككە كەلگەن قاراش يوق. بىر تۈرك تىلشۇناس ماڭا تەكلىماكان دېگەن ئىسىمنىڭ مەنىسىنىڭ «تەكتى ماكان» ئىكەنلىكىنى ئېيتتى. 1987 - 1991 - يىلىدىكى جۇڭگو ئىلمىي تەكشۈرۈش ئەترىتىدىكىلەر ئۇيغۇرچە «توغراق» سۆزىدىن كېلىپ چىققان كۆچمە مەنا دەپ قىياس قىلغان. باشقىلار ئەرىپىدىن كەلگەن «ھالاكەت ماكانى» دەپ ئىزاھلاش تەرەپتارى. چۈنكى بۇ ئىسىم خوتەننىڭ شەرقىي شىمالىدىكى قۇم ئاستىدا قالغان شەھەر داندان ئويۇك ياكى كېرىيە دەرياسى بويىدىكى باشقا بىر قەدىمىي شەھەرگە تەئەللۇق ئىكەن. داڭلىق تۈركولوگ ئالىم گوننار جارىڭنىڭ ئەڭ مۇۋاپىق كۆرگىنى بۇ ئىسىمدۇر. (10)

مەيلى قانداق ئىسىم بىلەن ئاتىلىشىدىن قەتئىينەزەر تەكلىماكان بۈگۈنكى قاتناش قوراللىرى تەرەققىي قىلغان، رادىئو، تېلېفون، تىك ئوچار ئايرۇپىلان ۋە سۈنئىي ھەمراھ، ئالەم قاتنىشى ھەر تەرەپكە يېيىلغان زاماندىمۇ يەنىلا ئىككى دانە ئۇيغۇر

(1) چارلىس بلاكودى 1992 - يىلى ئېكسپېدىتسىيە ئەترىتىنى باشلاپ قۇملۇقنى غەربتىن شەرققە قاراپ كېسىپ ئۆتكەندىن كېيىن «يەر شارىدىكى ئەڭ مۇشەققەتلىك قۇملۇق» ناملىق كىتابىنى يازغان.

ھەمراھىدىن ئايرىلىپ قالغان، ئوسسۇزۇلۇقتىن ئۆلۈشكە تاس - تاس قالغان سىۋېن ھېدىننىڭ مۇشەققەتتە كېسىپ ئۆتكەن چىغدىكىگە ئۆپ - ئوخشاش قورقۇنۇشلۇق بىر ھالەتتە ئۆزگىرىشىز تۇرماقتا. ھاياتى كۈچى ئۇرغۇپ تۇرغان ئۆتتۈز ياشلىق شۋىتسىيەلىك بىر ئۈمىدۋار ياش 1895 - يىلى 4 - ئاينىڭ 10 - كۈنى تەكلىماكاننىڭ غەربىي شىمالىي قىرغىقىدىكى مەكىت ناھىيىسىدىن يولغا چىقىپ بۇ بىپايان قۇملۇقتىن 13 كۈندە ئۆتكەن. ئۇ مۇنداق دەپ يازغان:

«بۇ يەردە پەقەت سېرىق قۇمدىن باشقا ھېچ نەرسە يوق. يىراقلاردا كۆزگە قۇم بارخانلىرى كۆرۈنىدۇ. كۆزگە چىلىققۇدەك بىرەر ئۆسۈملۈكمۇ يوق دېيەلىك. كۆرگەن بۇ مەنزىرىلەردىن ھەيرانۇ ھەس بولۇپ توختاپ قالمىغانلىقىم ھەقىقەتەن ئاجايىب بىر ئىش بولدى... مەن ئاقىل تۇرغۇسىز كۈچلۈك بورانلاردا سۈپۈرۈلدۈم. بۇ بورانلار ھەر قانداق توسالغۇلارنى چىقىپ تاشلايدىكەن ۋە مۇمكىنسىزلىكنى قوبۇل قىلىشنى رەت قىلىدىكەن.» (11)

تەكلىماكان ھەم گۈزەل ھەم خەتەرلىكتۇر. كېچە ئاسمىدىكى چاراقلاپ يېنىپ تۇرغان يۇلتۇزلارنى يەر شارىدىكى باشقا ھەر قانداق جايدىكىگە قارىغاندا يېقىندىن ئوچۇق كۆرۈنگىلى بولىدۇ. بۇ يەرگە كەلگەن ئاز بىر قىسىم ئىنسانلار تەكلىماكاندا ئەتىياز پەسلىدە چىقىدىغان دەھشەتلىك قارا بوراننى، ياز پەسلىدە ئىنساننى كاۋاپتەك پۇشۇرىدىغان كۈچلۈك ھارارەتلىك قۇياشنى، قىش پەسلىدە قۇملۇق ئۈستىنى زىننەتلەپ تۇرغان نېپىز قارلىق يېپىنچىلارنى كۆردى. ئايغىمىز ئاستىدىكى كىچىك دۆڭلۈكلەردىن تارتىپ ئويۇققا تاقاشقان ئېگىز تاغ تىزمىلىرىغىچە ھەر نەرسە ئىلگىرى بۇ يەردە قاينام - تاشقىن بىر ھاياتنىڭ ياشانغانلىقىنى، ھەر تەرەپكە يېيىلىپ ئاققان دەريالارنىڭ ۋە دېڭىزنىڭ بولغانلىقىنى خاتىرىلىتىدۇ. ھازىر ۋە كېيىنمۇ بۇ يەردە قەدىمكى ھاياتنىڭ باشقا ئىزنالىرى بار. قەدىمىي دەريانىڭ قىرغاقلىرىدا سۈسۈزلىقتىن قۇرۇپ قانچىراپ ئۆتۈنغا ئايلىنغان توغراقلار بار. قۇملۇقنىڭ ئىچكىرىسىدە باشقا دۇنيالاردىن كەلگەن ئاجايىب سادالارنى ئاڭلىغىلى بولىدۇ. ئەڭ يېقىن ئوكياندىن ئىككى مىڭ ئىنگىلىز مىلىدىن ئارتۇق ئۇزاقلىقتىكى قۇملۇقتا قالايمىقان چېچىلىپ ياتقان دېڭىز قۇلۇلىسى قاپلىرى بولسا، باشقا بىر گېئولوگىيەلىك ئىرادىن قالغان يالداملاردۇر. ئىزلىگەن مېتال پارچىلىرى بولسا شەرقىكى لوپنۇردا ئېلىپ بېرىلغان يادرو سىنىقىدا ھاسىل بولغان بولۇپ، ئۇ ئاتوم دەۋرىنىڭ خاتىرىسىدۇر.

ئۆلۈم قورقۇنچىسى پەيدا بولۇشى مۇمكىن. ئەمما قۇملۇقنىڭ ئەڭ ئوتتۇرىسىدىمۇ يەر يۈزىدىن ئۇزاق بولمىغان چوڭقۇرلۇقتا سۇلار ساقلانغان. تەجرىبىلىك تۆگىچىلەر قۇم بارخانلىرىنىڭ ئايغىدىكى ئازراق پەرقلىق رەڭلەرگە قاراپلا سۇ بار - يوقلىقىنى بىلەلەيدۇ. بۇنىڭ ئىشارەتلىرى قەدىمىي دەريا بويلىرىدىن قېلىپ قالغان سېغىز توپا مونەكچىلىرىدۇر. قۇم بارخانلىرىنىڭ ئاستىدىكى يەر يۈزىدىن پەقەتلا ئون ئىككى ئىنگىلىز چىسى چوڭقۇرلۇقتىكى يەردە سۇ بار. ئەمما بىر كۈنلۈك يۈرۈش ئاخىرلاشقاندا بىرەيلەننىڭ ئۆزىنىڭ ئېگىزلىكى قەدەر كولىغانلىقى چاقچاق ئەمەس، ئۇيغۇرلار كەتمەن ئىشلىتىدۇ. ئىككى كىشى بىرلىشىپ بىر ئاشامدا بىر قۇدۇق كولاپ چىقتى ۋە تۆلۈملارنىڭ يېرىمىغا سۇ قاچىلاندى. تاڭ ئاتقاندا تۆگىلەرنى قۇدۇق يېنىغا يېتىلەپ كەلدى. ھالبۇكى، ئەجرى بىكارغا كەتكەن ئىدى. سۇ تۈزلۈك بولسا كېرەك، ئۇسساپ، چاڭقاپ كەتكەن تۆگىلەر باشلىرىنى چاقچاپ سۈنى ئىچىدى.

چۆلدىكى قۇملارنىڭمۇ ئۆزىگە چۈشلۈك ھاياتى بار. خەن سۇلالىسى دەۋرىدىكى ئېكسپېدىتسىيەچىلەر تەكلىماكاننى «لىيۇشا» «كۆچمە قۇملار» دەپ ئاتاشقان. ئۇنىڭ ئېگىز قۇم بارخانلىرى شىمالدىن شەرقىي شىمال شامىلىنىڭ ياردىمى بىلەن جەنۇبىدىكى بوستانلىق تەرەپكە قاراپ ھەر يىلى ئۈچ ئىنگىلىز چىسى (3 x 0.9144 مېتىر) لىق سۈرئەتتە ئىلگىرىلىمەكتە. يەنى جەنۇب تەرەپتىكى بوستانلىقلارنى قۇم باسماقتا. قۇملۇقنىڭ جەنۇبىي قىرغاقلىرىدا بولسا ئىلگىرىلەش سۈرئىتى ئۈچ ھەسسە تېز بولماقتا. قۇملارنىڭ كۆچۈش ئۇسۇلى ئاددىي. توختىماستىن چىققان كۈچلۈك بورانلار ئاساسلىقى شىمال بورىنى يېنىك قۇملارنى ئۆچۈرۈپ ئۇنى ھەمىشە بىرقانچە قەدەم ئالدىغا سۈرىدۇ. گەرچە قۇملار ئاددىي بىر ئۇسۇلدا كۆچىمۇ، ئەمما بۇ قۇم بارخانلىرى شەكلىنىڭ ئاجايىب بىر ھېكمەتلىك ئۇسۇلۇبتا ھاسىل بولۇشى ماتىماتىكىچى، فىزىكا ئالىملىرىنىڭ يۈكسەك ئەقىل - پاراسىتى بىلەن ئىزاھلاشلىرىنى كۈتمەكتە. (12)

قۇملۇقتىكى ھادىسىلەر ئىچىدە بەلكى ئەڭ يامىنى قارا بوراندۇر. قارا بوراننىڭ ئەڭ چوڭى ئەتىياز پەسلىدە چىقىدۇ. ئالبېرت ۋون لې كوك قۇملۇقتا ئۆز كۆزى بىلەن كۆرگەن قارا بوراننى مۇنداق تەسۋىرلەپ يازغان:

«ئاسمان تۇيۇقسىز قارىداشقا باشلىدى. قېلىن چاڭ - تۇزان پەردىسى ئىچىدە تۇرۇپ قارىغاندا قۇياش خۇددى توق قىزىل رەڭلىك ئوت شارىغا ئوخشاش كۆرۈنەتتى. قويۇق چاڭ - تۇزان گۆركىرگەن شىددەتلىك بوراندا ئادەمنىڭ جان - جېنىدىن ئۆتكۈدەك دەھشەت بىلەن كارۋانغا قارشى يۇپۇرۇلۇپ كەلدى. ھەددى - ھېسابسىز قۇملار شېغىل - تاشلار بىلەن بىرلىكتە پىقىراپ ئۇچۇشۇپ ئادەم ۋە ھايۋانلارغا ئۇرۇلماقتا. ئەتراپ قاراڭغۇلاشتى. بوراننىڭ ھوۋلىشى بىلەن ئۇچۇشۇپ يۈرگەن يوغان تاشلارنىڭ بىر - بىرىگە سوقۇلىشى نەتىجىسىدە پەيدا بولغان جاق - جۇق غەلىتە ئاۋازلار ئارىلىشىپ كەتتى. بۇنداق دەھشەتلىك بوران ئىچىدە قالغان ئادەمنىڭ پۈتۈن غېمى ئەتراپىدا ئۇچۇشۇپ يۈرگەن تاشلارنىڭ ئەسەبىلەرچە يارىلاندىرۇشىدىن ساقلىنىش ئۈچۈن ئۆزىنى يۆگەش ئىدى. ئادەملەر ۋە ئاتلار دۈم يېتىۋېلىپ دەھشەتلىك بورانغا سەبىر قىلىشقا مەجبۇر...» (13)

قۇملۇق بويلىرىدا چىققان قارا بوران پۈتۈن تارىم ۋە ئۇنىڭ بوستانلىق رايونلىرىدا بىر قانچە كۈن داۋام قىلىدۇ ۋە ھەتتا ئېگىزلىكى 13 مىڭ ئىنگىلىز چىسى ئۆرلەپ تاغلار بىلەن بوي تالىشىدۇ. قۇملۇقنىڭ ئىچكىرىسىگە قارىغاندا قىرغاقلىرىدا بوران كۆپ چىقىدۇ. خوتەن ۋىلايىتىدە جەنۇب تەرەپتىكى يوللاردا بىر يىل ئىچىدە 202 كۈن چاڭ - تۇزان بۇرنى چىقىدۇ. پەقەتلا دەريا بويلىرى ۋە دەريا ئەتراپىدىكى بوستانلىقلاردا ئىنسانلار دەل - دەرخلەر ۋە ھايۋاناتلار ياشىيالايدۇ. قۇملۇق بىلەن بوستانلىق ئارىسىدىكى ئۆسۈملۈكلەر ئۆسەلەيدىغان كاردورنى ھېدىن «جاڭگال» دەپ ئاتىغان. ھېدىننىڭ تەسۋىرلىشى توغرا. چۈنكى ئاق تىرەك ۋە يۇلغۇنلۇق چاتقاللار، يانتاقلىقلار، توغراقلار، خوخا تىكەنلىكلەر، بۇدۇشقاقلار، قۇمۇشلار ۋە يۆگىمەچ ئوتلار ھەر قانداق جاڭگالدا كەڭرى تېپىلىدۇ. بۇ يەردىكى جاڭگاللاردا يەنە «چۆل ئامگىياسى» (مېھرىگىيا) تېپىلىدۇ. بۇنىڭ شەكلى ياڭيۇغا ئوخشايدۇ. بۇ ئىنتايىن قىممەتلىك دورا ماتېرىيالى بولۇپ، يۇقىرى باھادا سېتىلىدۇ.

بۇ قۇملۇق كاردورلىرىدىكى چاڭ - تۇزانلار تالك (huashifen) كەبى سىلىق ۋە چاپلاشقان بولىدۇ. يېنىك شامال ياكى ماشىنا چاقى ئاستىدىن كۆتۈرۈلگەن چاڭ - تۇزانلاردا يەردىكى يېپىنچا ئۆسۈملۈكلەر ھاۋاغا ئۆرلەپ تۇمانغا ئوخشاش بىر قانچە مىنۇت ھاۋادا تۇرۇپ قالىدۇ. بىر قۇملۇق تۈلكىسىنىڭ ئارقىسىغا جىددىلىشىپ قارىغاق ئۆزىنى چەتكە ئالغانلىقىنى كۆرسىگىز، سىز ئۇنى قوغلاپ كەلگەن ئوۋ ئىتىنىڭ بارلىقىنى پەرەز قىلالايسىز. چاتقاللىقلاردىن ئۇزاقراق يەرلەردە ياۋا چوشقا (تۈڭگۈز) ياشايدۇ. بۇ يەردە يەنە موڭغۇلىيەنىڭ تارتىنچاق ئاھۇ (كېيىكلىرى) كۆلچەكلەرگە سۇ ئىچكىلى كەلگەندە پات - پات كۆزگە چېلىقىدۇ. بۇ يەردە ھاشارەتخور ئۇزۇن قۇلاق يەرلىك كىرىپ يەرلەردە ئۆمۈلەپ يۈرىدۇ. چاشقانلار ۋە توشقانلار بار. (14)

ياخشى يوغىنىغان فرات توغرىسى جاڭگالنىڭ پادىشاھى ھېسابلىنىدۇ. ئۇ پلىئوسېن (pliocene) ئىراسىدىكى سۇ بويلىرىدا ئۆسۈدىغان ئورمانلار ئائىلىسىگە تەۋە دەرەختۇر. چىڭ سۇلالىسىدا ياشىغان ئالىم شۇ سۇڭ «تەكلىماكان چۆلىدىكى ئىرماش - چىرماش دەريا بويلىرىدا بۈك - باراقسان فرات توغراقلىرى ئۆسكەن» (15) دەپ ھاياجانلانغان. چۆلىدىكى توغراقلار بوستانلىقلاردىكى ئاق تېرەكلەردىن ئاسمان - زىمىن پەرقلىنىدۇ. خەلقنىڭ ئېيتىشىغا قارىغاندا، بۇ ھەيۋەتلىك دەرەخلەر مىڭ يىل كۆكلەپ، مىڭ يىل قەد كۆتۈرۈپ، يەنە مىڭ يىل ياتارمىش. يەر ئاستى سۈيىنىڭ ئېقىشى تەرتىپسىز بولغانسېرى توغراقلارمۇ شۇنچە شالاڭلاشقان. يېشىللىق كاردورلاردىن ئۇزاقلاشقانسېرى ئۇلارمۇ شۇنچە كىچىكلىشىپ كەتكەن. نەدە قۇم بارخانلىرى ئېگىزلەشكە باشلىسا، شۇ يەردىكى توغراقلار خۇددى ئونۇتۇلغان مۇھاپىزەتچى ئەسكەرلەك بويىنى قىسىپ يېگانە قالغان. قۇملۇققا ئىچكىرىلەپ كىرگەنسېرى توغراقلار غايىب بولدى. ھازىر بۇ يەردە ساقلىنىپ قالغان بىردىنبىر ئۆسۈملۈك يۇلغۇندۇر. يۇلغۇنلارنىڭ ئەۋرىشىم، يېنىك پۇتاقلىرى ۋە ئىنچىكە، ئۇزۇن قىزغۇچ گۈللىرى قۇم دۈۋىسىدىن بىر مىل ئېگىزلىكتە خۇددى ماياك كەبى چاقناپ تۇرىدۇ. يەر يۈزىنىڭ تېمپېراتۇرىسى بەزىدە 50 سىلسىيە گرادۇستىن يۇقىرى بولغان چەكسىز قۇملۇقتا يۇلغۇن تۈگۈل، باشقا ھېچىر ئۇچار قانات ۋە جانلىق يوق. پەقەت ئاندا ساندا شامالدا ئۇچۇشۇپ يۈرگەن توغراق قوۋراقلىرى بار.

ھاسىلكالام، ھەر قانداق بىر جانلىقنىڭ بەرداشلىق بېرىش دەرىجىسىنىڭ سىرتىدىكى ھادىسىلەر ھەممىسى غەيرى نورمال (ئاجايىب) ھادىسە ھېسابلىنىدۇ. مېۋىلىك دەرەخ شاخلىرىنىڭ قۇرۇپ چۈرۈپ كەتكەن تۇزاندلىرى قۇملۇقتا كۆرۈنۈپ تۇرماقتا. تېخىمۇ ئىچكىرىلەپ كىرسەك، ئۆيلەرنىڭ تۈۋرۈكلىرى، قېتىپ كەتكەن ئۇرۇنچاق لىمىلەر بار. بۇ يەردە ئىشكىپىشى ۋە

دەرۋازا بىر - بىرىگە تۇتۇشىپ كەتكەن يوللار بار. ھەتتا گىلەمچىنىڭ ياپلاق دەستىسىنىڭ ئىزىمۇ ئۇلارنىڭ ئۈستىدە ئۇچۇق كۆرۈنۈپ تۇرماقتا. تۇتقۇچىسى سۇنۇپ كەتكەن يوغان ساپال چەينەك قۇملۇقتا يېتىغلىق. ئىلگىرى بۇ يەردە ئىنسانلار ياشىغان. ئەمما زادى كىملىرى ياشىغان؟

ئىزاھلار

- (1) بۇلدىردا تۇرۇشلۇق ئامېرىكا مەملىكەتلىك گېئوگرافىيە سانلىق مەلۇماتلار مەركىزىنىڭ خەرتەسى سىزنىش ئۈچۈن قوللىنىدىغان ھەربىي سۈنئىي ھەمراھى. كولورادۇ 1990- يىللارنىڭ ئاخىرى.
- (2) لى كوك: «كۆمۈلگەن بايلىقلار» 2 - ۋە 55 - بەتلەر.
- (3) شياۋ: «ئاققىكۆل ئويمانلىقىدىكى ئېچىنىشلىق ھالاكەت»
- (4) ت دوكلاس فورسېۋىس پىرېژىۋالسىكىدىن نەقىل ئالغان «غۇلجىدا» 6 - ۋە 25 - بەتلەر.
- (5) ماركوپولونىڭ بوستانلىقىنى كۆرگەنلىكى ھەققىدىكى مۇئەييەنلەشتۈرۈش پىكىرى: «ماركوپولو جۇڭگوغا بارغانمۇ؟»
- (6) ھارى: «شەرقىي تۈركىستاندىكى غايىب بولغان تۆڭلەر» يازغۇچى ئەنگلىيە جاھانگىرلىكىنىڭ سابىق مەمۇرى ئەمەلدارى بولۇپ، غەربىي جەزىرەدىكى ياۋايى تۆڭلەرنىڭ ئوۋلىنىشىنى تەكشۈرۈش ئىلمى ئېكسپېدىتسىيە ئەترىتىگە ئۈچ قېتىم قاتناشقان.
- (7) ھېدىن: «ئېكسپېدىتسىيە ھاياتىم» 4 - ۋە 154 - بەتلەر.
- (8) «تەيپىنىڭ يۈلەن» 901 - 7 - جىلد سىكافېر نەقىل ئالغان: «جۇڭگودا يۈەن سۇلالىسىگىچە بولغان ئارىلىقىدىكى تۆڭلەر»
- (9) مائېللار: «چەكلەنگەن سەپەر».
- (10) جارىنىڭ: «تەكلىماكان ئاتالغۇسى» بۇ ئىسىم 19 - ئەسىرگە قەدەر تەكرار تىلغا ئېلىنمىغان دەيدۇ ۋە ئەرەبچە «تەك» بىلەن تۈركچە كۆپلۈك قوشۇمچىسى «لار» نىڭ قوشۇلۇشى بىلەن «خارا بولغان ئەگمە» گە ئەرەبچە «ماكان» يەنى ياشايدىغان يەر، جاي مەنىسىدىكى «ماكان» سۆزىنىڭ قوشۇلۇشى بىلەن ياسالغان ئىسىم دەيدۇ.
- (11) ھېدىن: «ئېكسپېدىتسىيە ھاياتىم» 118 - بەت.
- (12) ئاندېرسون «قۇم بارخانلىرىنىڭ جەلپكارلىقى» 4 - بەتتىكى مىسالغا قارىسۇن.
- (13) لى كوك: «كۆمۈلگەن بايلىقلار» 36 - بەت.
- (14) قۇملۇقتىكى 14 يىللىق گىئولوگىيەلىك قىدىرىپ تەكشۈرۈش نەتىجىسىدە تېپىلغان ئەينى زاماندىكى شۇ ئىقلىمدا ياشىغان ھايۋانات ۋە ئۆسۈملۈكلەرنىڭ قىستۇرما سۈرەتلىرى جۇڭگو پەنلەر ئاكادېمىيىسىنىڭ 1993 - يىلقى دوكلاتى «سىرلىق تەكلىماكاندا» بار.
- (15) جۇڭگو پەنلەر ئاكادېمىيىسى: «سىرلىق تەكلىماكان» 99 - بەت.

ئىككىنچى باب پادشاھلار، خانلار ۋە خوجىلار

ئىبراھىم ئەلەيھىسسالام بۇندىن تۆت مىڭ يىل ئىلگىرى ياشىغان. كىرورەن گۈزىلىنىڭ يۈزلىرىنى زامانلار قارىداتقان بولسىمۇ، ئەمما ئەتراپىدىكى باشقا جەسەتلەردىن پەرقلىق ھالدا، ئۆلگەندىن كېيىنمۇ ئۆز سالاپىتىنى قىلچىلىك يوقاتمىغان. ئۇ تۆت مىڭ يىلدىن بېرى لەۋلىرىدە سۇس كۈلۈمسىرەپ يېتىپ كەلمەكتە. ئۇنىڭ يۇمۇق كۆزلىرى ئىچىگە چوڭقۇر كىرىپ كەتكەن. بۇرنى قاڭشارلىق ۋە ئاغزى چىڭ يۇمۇلغان ئىدى. ئۇ چۈرۈپ كەتكەن گۆش رەڭ يۇڭ كىيىم كىيگەن بولۇپ، كىيىمىگە ئاققۇ يېپى تۈگمە ئورنىدا ئىشلىتىلگەن. پۇتغا قۇپال تىكىلگەن پەس ياشىلىق خۇرۇم ئاياغ كىيىملىك ئىدى.

تەكلىماكان چۆلىدىكى قورغاق قۇملار ئارىسىدىن قېزىۋېلىنغان 500 جەسەتنىڭ بىرى كىرورەن گۈزىلى يېشىغا قارىغاندا، ھەيران قالدۇرغۇچى دەرىجىدە ياخشى ساقلانغان. ئۇنىڭ مىلادىدىن ئىلگىرىكى 1800 - يىللار ئارىسىدا ئۆلگەنلىكى دەلىللەندى. ئۇ شۈبھىسىزكى مۇمىيالار ئىچىدىكى خانىش ئىدى. ئۇنى «مىللەتنىڭ ئانىسى» دەپ ئاتىغان ئۇيغۇرلار ئۇنى ئىرقىنىڭ مۇقەددەس ئوبرازى سالاھىيىتىدە تەرىپلەشتى. ئۇنىڭ جەسەتىگە چىرىپ كېتىشتىن ساقلايدىغان ماددىلار ئىشلىتىلمىگەن. مىسردىكى مۇمىيالارغا ئوخشاشمىغان ھالدا، تەكلىماكاندىكى جەسەتلەر توغراق ياغىچىدا ياسالغان ئاددىي ساندۇقلارغا سېلىنىپ، تار كۆلەنچە قەبرىلەر ئىچىگە قويۇلغان ۋە تەبىئەتكە تاشلىۋېتىلگەن. بۇنى قەبرە ئوغرىلىرى ۋە ئارخېئولوگلارغا تاشلاپ بەرگەن.

بۇنىڭغا ئوخشاش بايقاشلار ياۋرۇپادىمۇ بولدى. 1991 - يىلى ئاۋستىرىيە بىلەن ئىتالىيە ئوتتۇرىسىدىكى ئالپس تېغىنىڭ يۆتكىلىشى بىلەن مەيدانغا كەلگەن قار - مۇزلارنىڭ مىسلىسىز ئېرىشىدە ئوتىزى ئىسىملىك مۇز ئادەم بايقالدى. گەرچە ئازراق شەكلى ئۆزگەرگەن بولسىمۇ، ئەمما ئۇ ھەقىقەتەن ياخشى ساقلانغان ئىدى. دەسلەپتە كىشىلەر ئۇنى بۇ ئەسەرنىڭ باشلىرىدىكى تاغقا چىققۇچىلاردىن غايىپ بولغانلارنىڭ بىرسىنىڭ جەسەتى بولۇشى مۇمكىن، دەپ خاتا پەرەز قىلغان ئىدى. كېيىن ئوتىزىنىڭ بەش مىڭ ئۈچ يۈز ياشقا كىرگەنلىكى ئىسپاتلاندى. دانىيە ۋە گېرمانىيەنىڭ شىمالىدىكى پاتاقلىق پات - پات قورقۇنچىلۇق ھالەتكە كېلىشى ۋە ئىچىدە پەي سىڭىر ۋە تىرە خالتىسىغا ئايلانغان جەسەتلەرنىڭ سۈزۈۋېلىنىشى بىلەن دىققىتىمىزنى ئالاھىدە جەلپ قىلىدۇ. (1)

جەنۇبتىكى بوستانلىق چەرچەندىن قېزىۋېلىنغان جەسەت چەرچەن ئادىمى ئۈرۈمچىدىكى شىنجاڭ مۇزىيىدە كىرورەن گۈزىلىنىڭ يېنىدا ياتقۇزۇلغان. ئۇزۇنلىقى تەخمىنەن ئالتە ئىنگىلىز چىسى (185 سانتىمىتىر) كېلىدۇ. جىگەررەڭ ئۇزۇن چاپان، پۇتقا گۈللۈك كىگىز پىيما، ئۈستىدىن بۇغا تىرىسىدە تىكىلگەن يارىشىملىق خۇرۇم ئۈتۈك كىيىم، چاچلىرى قوڭۇر رەڭلىك ۋە قىسقا ساقال - بۇرۇتۇ بار، ئۇنىڭ يېنىدا ئۈچ مىڭ يىل بۇرۇن ئۇنىڭغا قوشۇپ بىرلىكتە دەپنە قىلىنغان ئۈچ ئايالنىڭ جەسەتى ناھايىتى ياخشى ساقلانغان ھالەتتە ياتماقتا. تاقىر باش بىر ئايالنىڭ يۈزىگە ئاغزىنىڭ ئېچىلىپ قېلىشىنى توسماق ئۈچۈن مىتال زەنجىرلەر تاقالغان. يەنە ئىككى ئايالنىڭ يۈزىگە رەڭلىك گۈل چىكىلگەن. ئۇلارغا يېقىن يەردە يەنە بىر ئايلىق بولغان بىر ئوغۇل بۇۋاق بالىنىڭ جەسەتى بار.

بۇ مۇمىيالارنىڭ ساقلىنىشىدىن بەكرەك مۇھىم بولغىنى ئۇلارنىڭ دىققەتكە سازاۋەر يۈز ئالاھىدىلىكلىرىنىڭ ساقلىنىپ قالغانلىقى بولۇپ، بۇ ئىنسانلارنىڭ ھېچبىر يېرى خەنزۇلارغا قىلچىلىك ئوخشىمايدۇ. ئېگىز، زىلۋا، قاڭشارلىق، سۇس قوڭۇررەڭ ۋە قىزىل چاچلىق، قويۇق ساقال - بۇرۇتۇلۇق بۇ ئىنسانلار ناھايىتى ئېنىقكى غەربتىن كەلگەن. قۇمۇل بوستانلىقىدىن تېپىلغان قوڭۇر - قىزغۇچ رەڭ ئۇزۇن چاچلىق ياش ئايالنىڭ جەسەتى سېلىنغان ئەينەك ساندۇقنىڭ يېنىدىكى چۈشەندۈرۈشكە: «بۇ جەسەت ياۋرۇپا ئېرقىغا مەنسۇپ» دەپ يېزىلغان. چۈشەندۈرۈشتە كۆرسىتىلگەندەك بۇ مۇمىيالارنىڭ كىيىملىرى قوپال يۇڭدا ياكى گۈل كەشتىلەنگەن يىپەكتە بولۇشىدىن قەتئىينەزەر ھەممىسى غەرب مەنبەلىكتۇر. شوتلاندىيەلىكلەرنىڭ رەختىگە ئوخشايدىغان كاتەكچە گۈللۈك كىيىم كىيگەن مۇمىيالارنى كۆرگەن بەزى مۇتەخەسسسلەر شوتلاندىيە ۋە جۇڭگو كاتەكچە رەختلىرىنىڭ مەلۇم مەزگىل رۇسىيەنىڭ جەنۇبىدا ئورتاق ئەجدادى بولغان دېگەننى ئوتتۇرىغا

قويدى. (2) باشقىلار تارىمىدىن تېپىلغان كاناچە رەختلەرنىڭ ئاۋستىرىيە ھاللاستاتتىكى سەلتىك (celtic) كانەكچە گۈللۈك رەختلىرىنىڭ ئۇسلۇبىغا ئىنتايىن بەك يېقىن ئىكەنلىكىنى كۆردى. (3)

غەرب ۋە شەرق مەدەنىيىتىنىڭ ئۇچرىشى ياكى توقۇنۇشى ئۆتكەن 10 يىل ئىچىدە تارىمىدىن قېزىۋېلىنغان ئىككى «پادشاھ» نىڭ كىيىمىدە ئەڭ يارقىن خاتىرىلەنگەن. بىرى تەكلىماكاننىڭ شەرقىي قىرغىقىدىكى لوپنۇردىن يەنە بىرى نىيىننىڭ جەنۇبىدىن تېپىلغان. ھەر ئىككى جەسەت مىلادىدىن كېيىنكى 3 - ئەسىردىن باشلانغان بولۇپ، يېقىنكى زامانغا مۇناسىۋەتلىك. ئۇلارنىڭ كىيىم - كىچەكلىرىگە قاراپ، كرورەن گۈزىلىنىڭ زامانىدىن كېيىن پەن - تېخنىكىنىڭ قانچىلىك دەرىجىدە ئالغا ئىلگىرىلىگەنلىكىنى كۆرگىلى بولىدۇ. لوپنۇر پادشاھى ئالتۇن تاجى ئاستىغا ئاق رەڭلىك ماسكا تاقىغان بولۇپ، ئۇنىڭ يۈزىنى ھەرگىز كۆرگىلى بولمايدۇ. بويى 1 مېتىر 80 سانتىمېتىر ئەتراپىدا دەپ چۈشەندۈرۈشتە يېزىلغان. ئۇنىڭ قىزىل رەڭلىك چاپىنىغا سېرىق گۈللەر، ئانار دەرىخى ۋە خەنزۇلارنىڭكىگە پۈتۈنلەي ئوخشىمايدىغان بەزى نەقىش گۈللەر چېكىلگەن. تولغان گەۋدىسى باشتىن - ئاياققا قەدەر يېپىنچا بىلەن ئورالغان ۋە ئىككى يېنىغا بىر - بىرىگە قارىتىپ خەنجەرلەر قويۇلغان. نىيا پادشاھى ئۇنىڭغا سېلىشتۇرۇلغاندا، ئۇ تۈرك پاسۇنى ئۇزۇن چاپان كىيگەن بولۇپ، بۇ يىپەك چاپاننىڭ جىيەكلىرى كۆڭۈل قويۇپ كەشتىلەنگەن ئەجدىھا، يولۋاس، چەۋەنداز ۋە قۇشلارنىڭ سۈرەتلىرى بىلەن زىننەتلەنگەن.

تارىخ سىياسىدۇر، بولۇپمۇ جۇڭگو تارىخى ھەممىدىن بەك سىياسىدۇر. تارىم ئويمانلىقىنىڭ خەنزۇ مىللىتىدىن ئىلگىرى «ياۋرۇپالىقلار» نىڭ ئىلكىدە ئىكەنلىكىنى ئىپادىلەيدىغان مۇمىيالاردىكى ئىرقى زىچ مۇناسىۋەتنى كۆرسەتكەن پاكىتلار خەنزۇ مىللەتچىلەرنى ئىنتايىن بىئارام قىلىۋەتتى. 20 - ئەسىردە بەزى خەنزۇ ئالىملار خەنزۇ مىللىتىنىڭ خۇاشيا ئەپسانىلىرىدە رىۋايەت قىلىنغان ئاق تەنلىك كاۋكازلارنىڭ نەسلىدىن ئىكەنلىكى، ئۇلارنىڭ ساپ ئىرقىنىڭ ياۋايى «قىزىل تەنلىكلەر» تەرىپىدىن شالغۇتلاشتۇرۇلۇشى نەتىجىسىدە سېرىق ئىرقلىق خەنزۇلار شەكىللەنگەنلىكىدەك سەپسەتلىرىنى يېڭى ئويدۇرۇشقا تىرىشتى. (4) 1933 - يىلى بېيجىڭ ئادىمىنىڭ بايقىلىشى كىشىلەرنى «ئىنسانلارنىڭ كۆچۈشى نەزەرىيىسى خاتا ۋە شۇنداقلا خەنزۇ مىللىتى يەر شارىدىكى ھەر قانداق دۆلەتتىكى: «ئەڭ قەدىمى ئولتۇراقلاشقان مىللەت» دېگەن يەكۈنگە باشلاپ كەلدى. (5)

خەنزۇلار ئۆزلىرىنى ئوتتۇرا شەرق ياكى ئاق دېڭىز ئەتراپى رايونلىرى (Mediterranean) دىكى قەدىمىي مەدەنىيەتلىك خەلقلەرگە ئوخشاش «بىز دۇنيانىڭ مەركىزىنى ئىگەللىگەن» دەپ قارايدۇ. ئەمما قەدىمكى گېرىكلەر ياۋايىلىقتىن قۇتۇلغان چاغدا خەنزۇلاردا بۇنداق ئىلگىرىلەش تېخى يوق ئىدى. ئەتراپىدىكىلەرنىڭ ھەممىسى كىيىمسىز يالڭىچ، ياۋايى ئىدى. سىز ئىچكىرىلەپ كىرگەنسىزى ئۇلارنىڭ شۇ قەدەر ياۋايى ھايۋانلارغا ئوخشايدىغانلىقىنى كۆرەلەيتتىڭىز. جۇڭگولۇقلارنىڭ ئەپسانىلىرىدە تەسۋىرلەنگەن ئىنسانلار ئومۇمەن قۇشلار، ياۋايى ھايۋانلار ياكى ئۈچ باشلىق، ئۈچ كۆزلۈك يېرىمى ئىنسان قىياپىتىدە ئوتتۇرىغا قويۇلغان. «خام» ياۋايىلار بولسا پۇشۇرۇلمىغان گۆشلەرنى چاپىنماي يۇتىدىغان ۋە بەدىنىنىڭ ھەممە يېرىنى تۈك بېسىپ كەتكەن مەخلۇقلاردۇر. «پۇشۇرۇلغان» ياۋايىلار بولسا بەدىنىدىكى تۈكلىرى ئازراق ۋە مەلۇم دەرىجىدە ئاڭغا ئىگە بولغان ياۋايىلاردۇر. (6) ئەڭ ئىچكىرىدىكى ياۋايىلارنى تەلۋە چاچلىرى ۋە كىيىمنىڭ تۈگمىسىنى خاتا ئىتتىشتەك ئاجايىپ قېلىقلىرىدىن تونىۋالغىلى بولاتتى. (7) جۇڭگولۇقلارنىڭ ئالىملىرى يەنىلا 1920 - يىلى ئوتتۇرىغا قويۇلغان ئىنساننىڭ ھايۋاندىن ئۆزگەرگەنلىكى ھەققىدىكى تەلىماتىنى قوللاپ قۇۋۋەتلىمەكتە: يەنى تىبەتلىكلەر مۇتلەق ھالدا قوينىڭ ئەۋلادلىرىدۇر. خەنزۇ تىلىدىكى مۇسۇلمان دېگەن سۆز «خوي» (Hui) «ئىت» دېگەنگە ئىشارەت قىلىنغان، تاكى 1930 - يىلىغا قەدەر ھۆكۈمەت تەشۋىقاتلىرىدا ياپونلار «ياكار قۇللار» (wonu) دەپ تەسۋىرلەنگەن. خەنزۇلارنىڭ چاچ - ساقاللىرى قىزىل تەنلىكلەر ۋە قارا تەنلىكلەرنىڭكىگە سېلىشتۇرغاندا كۆپ ئاز.

بېيجىڭدىكى گۇگۇڭ سارىيى (Forbidden City) ئاھالىسى ئۆتمۈش پادشاھلىقلارنىڭ ئۆزلىرى ھەققىدە ماختىنىپ يازغان رسالىرىدىن غەم - ئەندىشە قىلماقتا. ئىلگىرىكى زامانلاردا بۇ ئىش قولايچە بىجىرىلگەن. يېڭى بىر ھاكىمىيەتنىڭ تىكلنىشى دېمەك، يېڭى تارىخىي كىتابلار يېزىلىدۇ، دېمەكتۇر. يەنى ئىلگىرىكى توم - توم كىتابلارنىڭ ھەممىسى كۆيدۈرۈلۈپ، يېڭى ھاكىمىيەتنى ماختىغان، ئۇنىڭ قانۇنلۇق ئىكەنلىكىنى دەستەكلىگەن كىتابلار ۋە كەچمىش تارىخ

قايتىدىن مۇبالغە قىلىنىپ يېڭىۋاشتىن باشقا يېزىلىدۇ. بۈگۈنكى كۈندىكى «توغرا بولمىغان» كىتابلار چەكلىنىدۇ ۋە يوقىتىلىدۇ. چۈنكى ھەقىقىي تارىخنى بىلىپ قېلىشنىڭ ئۆزى، ئۆزلىرىنىڭ ئۇزاق تارىخقا ئىگە ئىكەنلىكى بىلەن ئىپتىخارلىنىپ، مەدەنىيەت ئەنئەنىلىرىگە نىسبەتەن قارىغۇلارچە ۋە تەنپەرۋەرلىك ھېسسىياتى قايناپ - تېشىپ تۇرغان خەنزۇلار ئۈچۈن ئىنتايىن خەتەرلىكتۇر. ئەپسۇسكى، ئالىملار شىنجاڭنىڭ دەسلەپكى تارىخى ھەققىدىكى ئۇچۇرلارنى ئىگەللەشتە خەن سۇلالىسى ۋە تاڭ سۇلالىسىدىكى خاتىرىلەرگە كۆپرەك تايىنىشقا مەجبۇر بولدى.

خەنزۇلار مەدەنىيەت يادىكارلىقلىرىدىكى خەنزۇ مەدەنىيىتى تەسىرىنى ئىنتايىن تەكىتلەيدۇ. زامان، ماكان ۋە تارىخى شەخس ۋە ھادىسىلەرنى خاتىرىلەشتە جۇڭگولۇقلارنىڭ سۇلالە يىلى كاللىندارىغا ئاساسلىنىدۇ. ئۆتكەن يۈز يىلدىكى ئارخېئولوگىيىلىك قېزىشلارنى دەسلەپتە ياۋرۇپالىقلار، ئۇندىن كېيىن ئامېرىكىلىقلار ۋە ياپونىيەلىكلەر، ئاخىرىدا كۆپ ساندىكى خەنزۇلار ئۆزلىرى قىلدى ۋە شىنجاڭدىكى قەدىمكى ئاھالىلەر ھەققىدىكى سىرتلىق تۇماننى ئىزاھلاشقا ياردەملەشتى. بىرىنچى باينىڭ ئاخىرىدا سورىغان سوئالنىڭ جاۋابىنى ئىشارەتلىدىم. يەنى تارىم ئويمانلىقىنىڭ ئىنسانلىرى ۋە بىپايان قۇملۇقنىڭ ئاھالىسى خەنزۇلار ئەمەس، بەلكى ھىندى - ياۋرۇپالىقلار. ئۇلارنىڭ ئەجدادلىرى كاۋكاز ۋە ئاناتولىيەدىن كۆچۈپ كېلىپ شىمالدىكى يايلاقلارنى ئىگەللىگەن. بۇ يەردىن برونزى دەۋرى (مىلادىدىن ئىلگىرىكى 2000 - يىلدىن 900 - يىلغا قەدەر) دە تارىم ئويمانلىقىغا تارقالغان. ئۇلار تۆت چاقلىق ئات ھارۋىلىرى ۋە ئات ئۈزەڭگىسىنى ئىجات قىلغان ئاتلىق پالۋانلار ۋە چوپانلار ئىدى. (8) ئۇلارنىڭ ئەۋلادلىرى تارىمدا قوللانغان ھىندى - ياۋرۇپا تىلىنى ھازىرقى زامان ئالىملىرى تۇچارىئان (Tocharian) دەپ ئاتايدۇ. پەقەتلا تاشلاندىق قول - يازمىلاردا بايقالغان تۇچارىئاننىڭ پەرقلىق ۋارىيانتلىرى تۇرپان ۋە كۇچادا قوللىنىلغان.

بۇ ھىندى - ياۋرۇپالىقلار مىلادىدىن ئىلگىرىكى 1200 - يىلى ھازىرقى ئىراندىن كۆچۈپ كەلگەن بولۇپ، ئۇلار ئاساسلىقى قۇملۇقنىڭ جەنۇبى ۋە غەربى تەرەپلىرىگە يەرلەشكەن. ئۇلارنىڭ ئەۋلادلىرىدىكى ئارىئان ئىرقىغا مەنسۇپ ئالاھىدىلىكلەر ھازىرقى زامان ساياھەتچىلىرىدە چوڭقۇر تەسىرات قالدۇرغان. 19 - ئەسىرنىڭ ئاخىرقى يىللىرىدا بۇ يەرگە كەلگەن ئەنگىلىيەلىك بىر ساياھەتچى يەر كەنتتىكى (يەكەن) بىر كەنتتە ياشايدىغان كىشىلەرنىڭ كېلىشىگەن، قەدىمىي - قامەتلىك، ئاق يۈزلۈك، قوڭۇر كۆزلۈك ۋە چاچ ساقاللىرى قىزىلغا مايىل سېرىق رەڭلىك ئىكەنلىكىنى تەسۋىرلىگەن. ئۇ ھەيرانلىق بىلەن چۈشەندۈرۈپ: «ساپ ئارىئان ئىرقى كۆردۈم. بۇلارغا پەقەت پەلتۇ ۋە شىم - كاستۇم كىيىدۈرۈپ قويۇپ، كۆرۈنۈشىگە باقسىڭىزلا، بۇلار ئەسلى ئىنگىلىزلار دەپ ئويلايسىز» دېگەن. (9)

پەقەت كېيىن سېرىق موڭغۇللار شەرقتىن كەلگەن. يېقىنقى كۈنلەردە جەسەت ئىسكىلىتلىرىنى تەتقىق قىلغان جۇڭگولۇق بىر ئالىم «غەربلىكلەرنىڭ ئىرقى ئىلمىنلىرى» نىڭ دەسلەپكى كۆرۈنۈشىنىڭ شەرقىي ئاق دېڭىز تىپىغا ئەگىشىپ كەلگەنلىكىنى ئىسپاتلىغان. ئۇ مۇنداق دەيدۇ: «مىلادىدىن ئىلگىرىكى بىر قانچە ئەسىرغىچە بولغان ئارىلىقتا شەرقتە كۆچكەن غەربلىكلەر (ئاق تەنلىكلەر) ئىرقىنىڭ شىنجاڭغا كېلىشى، غەربكە كۆچكەن موڭغۇللارنىڭ كېلىشىدىن تېخىمۇ تېز ھەم كۆپ بولغان». (10) جۇڭگولۇقلارنىڭ ئىرسىيەت ئىلمى تەتقىقاتى بۈگۈنكى ئۇيغۇرلارنىڭ يېرىمىدىن كۆپرەكىنىڭ كاۋكاز نەسلىدىن ئىكەنلىكى يەكۈننى چىقاردى: «شىنجاڭ مۇمىيالىرىدىكى قان بۈگۈنكى كىشىلەرنىڭ تۇمۇرلىرىدا ھېلىمەم ئاقماقتا». (1)

تۇچارىئانلار جۇڭگولۇقلار يۇچى دەپ ئاتىغان ئۆزلىرىنىڭ غەربتىكى ئەڭ يېقىن خوشنىسى بىلەن بىرلىكتە مۇھاكىمە قىلىنغان. ھەر ئىككىسى كۈچلۈك كۆچمەن قەبىلە ھۇنلارنىڭ پاراكەندىچىلىكىگە ئۇچرىغان. ھۇنلار مىلادىدىن بۇرۇنقى 200 - يىللاردا جۇڭگونىڭ جەنۇبىدىكى چېگرا رايونلىرىنى ھەر دائىم بوزەك قىلىپ تۇراتتى. ئىپتىتىشلارغا قارىغاندا بۇ ھۇنلارنىڭ ئەۋلادلىرى مىلادى 4 - ۋە 5 - ئەسىرلەردە مەركىزى ئاسىيادىن سۈرۈلۈپ، رۇسىيە يايلاقلىرىنى كېسىپ ئۆتۈپ، ھازىرقى فرانسىيە ۋە تەۋەسىگىچە كېلىپ رۇم ئىمپېراتورلىقىنى قالايمىقان قىلغان. (12) خەنزۇلارنىڭ كاللىندارىغا ئاساسلانغاندا، تەخمىنەن مىلادى 170 - يىلى ھۇنلار يۇچىلارنى يۇرتىدىن قوغلاپ چىقىرىپ، ئۇلارنىڭ جەنۇب ۋە غەربكە قاراپ تاكى

(1) قازاقلارنىڭ ئۈچتىن بىر قىسمى كاۋكاز نەسلى: ھازىرقى نىڭشيا ئۆلكىسىدە ئولتۇراقلاشقان خۇيزۇلار (جۇڭگولۇق مۇسۇلمانلار) نىڭ ئالتىدىن بىر قىسمىدىن ئازراقى كاۋكاز نەسلى.

تەڭرىتاغ ۋە پامىر تاغلىرىنىڭ ئېتەكلىرىگە سىڭىپ كەتكەنگە قەدەر يۈرۈشكە مەجبۇر قىلغان. ئەڭ ئاخىرىدا يۇچىلار باكتىرىيەنىڭ گېرىك - ھىندى خانلىقى (ھازىرقى ئافغانىستاننىڭ جەنۇبى) دا يەرلەشكەن.

قىستۇرما رەسىمدىكى مەلىكە ۋېن جىنىڭ ھېكايىسىدە سۆزلەنگەندەك، ھۇنلار تۈگىمەس پاراكەندىچىلىكنىڭ مەنبەسى ئىدى. مىلادى 200 - يىلىدا ھۇنلار مەلىكە ۋېن جىنى خېنەن ئۆلكىسىدىكى دادىسىنىڭ ئۆيىدىن بۇلاپ ئېلىپ قېچىپ كەتكەن ۋە قەبىلە باشلىقى بىلەن مەجبۇرى توي قىلغان. ئۇنىڭ يۇرتىنى سېغىنىش يىغىسى ۋە قەۋم - قېرىنداشلىرىغا بولغان مۇھەببىتى ئەسىرلەردىن بېرى خەلق ئىچىدە ئېغىزدىن - ئېغىزغا كۆچۈپ يۈرمەكتە. ئۇنىڭ ھېكايىلىرىنى ئاڭلاتقان «سەرسانلىقتىكى 18 نەي نەغمىسى» ناملىق شېئىر - قۇشاقلا تۈپلىمىنىڭ ئەسلى نۇسخىسىنى مىلادى 1130 - يىلى جەنۇبى سۇڭ سۇلالىسى پادىشاھى گاۋزۇڭ يازدۇرغان بولۇپ، ئۇنىڭغا ئاساسەن 14 - ئەسىردە يېزىلغان بىر يۈرۈش شېئىر ۋە رەسىم توپلاملىرى ھازىر نيۇيوركتىكى مېتروپولىتان سەنئەت مۇزىيىدا ساقلانماقتا. (13)

جۇڭگونىڭ تۇنجى قېتىم گەنسۇ كارىدورىدىن ئۆتۈپ، يىراق ۋە قاقاس غەربكە، يەنى تىبەت ئېگىزلىكى بىلەن چۆل - جەزىرىنىڭ ئوتتۇرىسىدىكى ئۇزۇن ۋادىغا ھۇجۇم قىلىشىدىكى سەۋەب ھۇنلار ئىدى. شۇنداق قىلىپ خەنزۇلار ياۋايىلار يۇرتىغا يېقىنلىشىشقا مۇۋەپپەقىيەت بولالغان.

مىلادىدىن ئىلگىرىكى 138 - يىلى خەن ۋۇدى ئەلچىسى جاڭ چىيەننى، ھۇنلارغا بىرلىشىپ ئامبۇر شەكلىدە ھۇجۇم قىلىش ئۈچۈن يۇچىلارغا نەسەت قىلىشقا ئەۋەتتى. جاڭ چىيەن ھۇنلارغا ئەسەرگە چۈشتى. ئۇنىڭ يۇچىلارغا ئەلچىلىككە بېرىشى مەغلۇپ بولدى. ئۇ ئون ئىككى يىلدىن كېيىن قۇتۇلۇپ، جۇڭگوغا قايتقىنىدا ئوردىدىكىلەرگە ئۆزىنىڭ مەركىزى ئاسىيادا كۆرگەن - بىلگەنلىرى، بولۇپمۇ ئۇ پەرغانە ئويمانلىقىدا (ھازىرقى ئۆزبېكىستاندا) كۆرگەن «دۇلدۇل» نىڭ نەقەدەر باتۇر، ئىشچان ۋە ھارماسلىقىنى تەسۋىرلىگەندە، ئۇلار ئاتقا ئاشقى بىقارار بولدى. جۇڭگودا ئات يوق ئىدى. چۈنكى ئىچكىرى جۇڭگونىڭ توپراقلىرىدا ئاتلارنى بېقىشقا مۇۋاپىق كېلىدىغان مېنىراللار كەم ئىدى. ھۇنلارنىڭ ئاتلىق قوشۇنلىرى ئالدىدا چېنىپ قالمايلىق ئۈچۈن، جۇڭگولۇقلار ئاتلار بىلەن قوراللىنىشقا ئىنتايىن مۇھتاج ئىدى. شۇنداق قىلىپ بىر قانچە يىلدىن كېيىن جۇڭگولۇق ئات سېتىۋېلىش ئۈمىدى پەرغانە ۋادىسىدا قايتا پەيدا بولدى ياكى ئىككى قېتىم ئاتلارنى مەجبۇرى ئېلىپ كەتتى. كېيىنكى ئەسىرلەردە گەنسۇ ئۆلكىسى ۋە غەربتىكى باشقا ئۆلكىلەردە ئات يېتىشتۈرۈش فىرمىلىرى قۇرۇلدى. ئەمما بۇ يەردە تاجاۋۇزچىلارغا قارشى تۇرۇش ئىنتايىن تەس بولدى. نەتىجىدە يىپەككە ئات تىگىشىش سودىسى، جۇڭگونىڭ تىجارەت ۋە ئولپان تاپشۇرۇش، سوۋغا - سالام ئىشلىرىدا ھەر زامان كەم بولسا بولمايدىغان بىر ئادەتكە ئايلاندى. بۇنىڭدا خانلىق خەزىنىسىدىن نۇرغۇن ئالتۇن - كۆمۈشنىڭ ئېقىپ چىقىپ كەتكەنلىكىدە گەپ يوق.

خەن ۋۇدى مەركىزى ئاسىيادىكى دەسلەپكى مۇۋەپپەقىيەتتىن خۇش بولۇپ كەتكەن ئىدى. ئەمما ئۇزۇن ئۆتمەي ئۆز - ئۆزىنى ئالدىدى. ئەسكەر چىقارماق ھەقىقەتەن قولاي، لېكىن يىراق غەربتە زور قوشۇننى باقماق ئۆز - ئۆزىنى ھالاك قىلماق بىلەن باراۋەر ھەتتا بالايىناپەت ئىدى. (14) خەن سۇلالىسى يىلانمىسىگە ئاساسلانغاندا، مىلادىدىن بۇرۇنقى 104 - يىلى دۇنخۇاڭدىن باشلاپ پەرغانە ۋادىسىغىچە بولغان ئارىلىقتىكى بوستانلىقلارنى كونترول ئاستىغا ئالماق ئۈچۈن يولغا چىققان زور قوشۇندا 60 مىڭ ئەسكەر، ئەشيانىلارنى تۇشۇش ئۈچۈن قوللىنىلىدىغان نەچچە ئون مىڭ ئات، تۆگە، قېچىر ۋە ئېشەكلەر ھەمدە 100 مىڭدىن ئاز بولمىغان بۇقىلار بار ئىدى. ئەمما بۇ قوشۇندىن پەقەتلا 10 مىڭ كىشى قايتىپ كېلەلگەن. (15) كېيىن يەنە تۇرپان، قارا شەھەر (ھازىرقى كورلىغا يېقىن) كىرۈرەن ۋە يەركەنتكە ئەسكەر تارتىپ چىققان بولسىمۇ (مىلادىدىن بۇرۇنقى 23 - يىلىدىن مىلادى 9 - يىلىغىچە) ۋاڭ مىڭدىن تەخت تالىشىش دەۋرىدىكى قالايمىقانچىلىق مەزگىلىدە تەكرار مەغلۇپ بولغان.

مۇساپە ئىنتايىن ئۇزاق ۋە يەر شارائىتى پەۋقۇلئادە جاپالىق بولغانلىقى ئۈچۈن غەربىي بويىسۇندۇرۇش ئۈچۈن قىلىنغان 2000 يىلدىن بۇيانقى ئۇرۇشلاردا پەقەت ئۈچ خەنزۇ قوماندان غەلبە قىلالغان. بۇلار خەنزۇلارنىڭ مىللىي قەھرىمانى دەپ ئاتالغان. خەن سۇلالىسىنىڭ گېنېرالى بەن چاۋ بۇ ئۈچ شەخس ئىچىدىكى بىرىنچى كىشى ئىدى.

بەن چاۋ تارىمغا دىققەت قىلىشتىن ئىلگىرى موڭغۇلىيەدە ھۇنلارنى تۇنجى قېتىم مەغلۇپ قىلدى. 30 يىل جەڭ قىلىش ئارقىلىق ئاخىرىدا مىلادى 94 - يىلى قەشقەرنى ئىگەللىدى. غەربىي ئاسىيادىكى بۈيۈك ئىسكەندەر زولقەرنەينىگە ئوخشاش، بەن

چاۋنۇزنىڭ ئاز ساندىكى خىللانغان ئەسكەرلىرى بىلەن كۆپ ساندىكى يەرلىك سېتىلما ئەسكەرلەرنى قوللانغان. يەنە ئىسكەندەرگە ئوخشاش ھۆكۈمرانلىق تەختىنى يەرلىك ئەمەلدارلارغا بېرىپ، ئۆزى ئۇلار ئۈستىدىن نازارەت قىلغان ۋە ئۆزىنىڭ ۋەزىپىسىنى غەلبىلىك ھالدا تاماملىغان.

بەن چاۋنۇزنىڭ داڭلىق بىر ئەقلىيە سۆزى «ياۋايىلارنى ئىشلىتىپ ياۋايىلارغا قارشى ئۇرۇش قىلىش» تكتىكىسىنى بېيجىڭ ھازىرغا قەدەر پايدىلىق بىر دېپلوماتىيە يوليورۇقى سۈپىتىدە قوللانماقتا.

1877 - يىلى تۇنجى قېتىم فېردىنان ۋون رېچتۇفېن تەرىپىدىن ئاتالغان يىپەك يولى دېگەن بۇ ئىسىم جۇڭگونىڭ پايتەختى بىلەن غەربنى تۇتاشتۇرغان سودا يولىنىڭ ئومۇمى نامى ئىدى. بۇ يولدىكى قاتناشنىڭ بىر ئۇچى لويياڭ بىلەن چاڭئەن (بۈگۈنكى شىئەن) دە، يەنە بىر ئۇچى ئانتۈك بىلەن كونسىتانتىنپول (بۈگۈنكى ئىستانبۇل) دا ئىدى. بۈگۈنكى شىنجاڭدىن كېسىپ ئۆتىدىغان ئۇچ دانە يول بار ئىدى. تۆۋەنكى يول دۇنخۇاڭدىن باشلىنىپ تەكلىماكان چۆلىنىڭ جەنۇبى قىرغاقلىرىنى بويلاپ، يەركەندىن باشلانغان يەنە بىر تارمىقى بىلەن ئېگىز قارا قۇرۇم تاغلىرىدىن ئۆتۈپ لەھ (leh) ۋە ھىندىستاننىڭ شىمالىغا قەدەر ئۇزاقلىقتىكى يول بولۇپ، شارائىتى جاپالىق، ئەمما ئەڭ بىخەتەر يول ئىدى. يەنە بىر تارماق يول قەشقەردە داۋام قىلىپ، بۇ يەردىن مېڭىپ پامىر تاغلىرىدىن ھالقىپ ئۆتۈپ باكتىرىيە ۋە ترانكوكسىئانا (ھازىرقى ئۆزبېكىستان) غا تۇتاشقان ئىدى. دۇنخۇاڭدىن باشلانغان يەنە بىر يول شىمال ۋە غەربتىن يولچىلارنى ئېلىپ تەكلىماكان قۇملۇقىنىڭ جەنۇبىدا تەڭرىتېغىنىڭ قىرغاقلىرىنى بويلاپ يۈرۈپ، تۆۋەندىكى يول قەشقەرگە تۇتاشتى. بۈگۈنكى ئۈرۈمچىگە يېقىن تاغلاردىن غەربكە بۇرۇلماستىن يايلاقلارنى بويلاپ كېسىپ ئۆتۈپ كەلگەن يول ئەڭ تېز ۋە ئەڭ خەتەرلىك يول ئىدى. بۇ يوللاردا يالغۇز يىپەك توشۇلۇپلا قالماستىن، بەلكى قىممەت باھالىق تاشلار، دورا - دەرمان، قىممەتلىك تېرە، كەھرۇۋا ۋە سېرىق موم قاتارلىق ھەر خىل ھەشەمەتلىك بۇيۇملار ۋە يەنە مودا كىيىملەر، ھۈنەر - سەنئەت ئەسەرلىرى، تېخنىكا ۋە دىن - ئېتىقاد مۇتوشۇلاتتى.

15 - ئەسىردە دېڭىز يولى يېڭى ئېچىلغاندىن باشلاپ يىپەك يولى ھاياتى كۈچىنى يوقاتتى. يىپەك يولىدا ئاز كىشىلەر سەپەر قىلدى. ماللار ئادەتتە ئات ھارۋىلىرىدا توشۇلاتتى. يول ۋە تىل پەرقى قىيىنچىلىقى سودا يولىنىڭ مەخسۇسلىشىشىغا سەۋەب بولدى. مىلادىدىن ئىلگىرى 2 - ئەسىردە جۇڭگولۇقلار تۇنجى قېتىم تاجاۋۇز قىلغاندا، پارىسئانلار (ھازىرقى تۈركمەنىستاندا) ئۆزلىرىنىڭ ئىككى ئىمپېرىيە ئوتتۇرىسىدىكى سېتراتېگىيەلىك ئورنىدىن پايدىلىنىپ، يولدىن ئۆتكەن كارۋانلاردىن پۇل تاپتى. كېيىنكى چاغلاردا، سودا ئىشلىرىنىڭ كۆپىنچىسىنى ترانسوكسىئانا (ئۆزبېكىستان) دىن كەلگەن يېڭى ئىدىيە ساھىبى سوغدىئان سودىگەرلىرى قىلىدىغان بولدى.

يىپەك يولىنىڭ ئۇزاقلىقى بىر ئۇچىدا، ھەتتا كونسىتانتىنپول (ئىستانبۇل) دىنمۇ ئۇزاققا جۇڭگولۇقلار داچىن دەپ ئاتايدىغان يەر رۇم بار ئىدى. غەربتىكى بۇ بۈيۈك ئىمپېرىيە ھەققىدە ئۇلارنىڭ قانچىلىك بىر نەرسە بىلىدىغانلىقىغا بىر نېمە دېيەك تەس. چاڭئەندىكى خان ئوردىسى بىلەن رۇمدىكى كېڭەش پالاتاسى ھەققىدە تەن بىر - بىرىنى بىلىشەتتى. چۈنكى يىپەك سودىسى ئۇلارنى بىر - بىرىگە باغلىغان ئىدى. ھەشەمەتلىك ياشاشنى ياخشى كۆرىدىغان رۇملۇقلارنىڭ بۇ ۋاقىتتا ئاسىيا بىلەن قىلغان سودىسىدا بۈيۈك قىزىل رەقەم كۆرۈنگەن ۋە ئۇلار يىپەك يولىنىڭ ئۇزاق بىر ئۇچىدىكى ھەر قانداق بىر سىياسى ئۆزگىرىشكە نىسبەتەن سەزگۈرلۈك بىلەن دىققەت قىلىپ تۇراتتى.

مىلادى 94 - يىلى گېنېرال بەن چاۋنۇزنىڭ ئەسكەرلىرى قەشقەرنى ئالغاندىن كېيىن پامىر تاغلىرىدىن كېسىپ ئۆتۈپ، غەربكە يۈرۈش قىلىپ كاسپىي دېڭىزىغا يەنى تىنچ ئوكيانغا تەخمىنەن 4000 ئىنگىلىز مىلى قالغان ئارىلىققا كەلدى. بۇ جۇڭگو قوشۇنلىرىنىڭ تارىختىن بۇيان يېتىپ بارالغان ئەڭ ئۇزاق نۇقتىسى ئىدى. قارىماققا گېنېرالنىڭ رۇم تەرەپكە ئىلگىرىلەش خىيالى باردەك قىلاتتى. ئۇ بىر ئەلچىگە يول خەرىتىسى سىز شىقا بۇيرۇق بەرگەن. يىلنامە خاتىرىسىگە ئاساسلانغاندا، بۇ ئەلچى بۇغاغا كېلىپ بىر قىيىققا ئولتۇرغاندا، پارىسئانلار ئۆزلىرىنىڭ يىپەك يولىنىڭ ئوتتۇرىسىدىكى مونوپولىيىسىنى قوغداش غېمىدىن، بۇ يولنىڭ ئىنتايىن خەتەرلىك ئىكەنلىكىنى ئېيتىپ، ئۇنى قايتىپ كېتىشكە دەۋەت قىلغان. (16)

ئەگەر ئۇنداق بولغان بولسا، گېنېرال بەن چاۋ بەزى رۇملۇقلار بىلەن يۈز تۇرانە سۆزلىشەلگەن بولاتتى. ئوكسفورد ئۇنۋېرسىتېتىنىڭ پروفېسسورى ھومېردۇننىڭ پەرقلىق پىكرىگە ئاساسلانغاندا، گېنېرالنىڭ باشلىغان نۇقتىسىدىن يىراق ئەمەس ھالدا جۇڭگونىڭ ئۆزىنىڭ ئىچىدە ياشاۋاتقان رۇم مۇھاجىرلىرى بار ئىكەن. (17)

گەنسۇ كارىدورىدا، ھازىرقى زامانىۋى شەھەر يۇڭچاڭغا يېقىن يەردە لىجىيەن دەپ ئاتىلىدىغان بىر ناھىيە بار. لىجىن سۆزىنىڭ كلاسسىك خەنزۇ تىلىدىكى مەنىسى رۇملار ۋە رۇم ئىمپېرىيىسى دېمەكتۇر. ئاق دېڭىزدىن 4000 ئىنگىلىز مىلىدىن ئارتۇق ئۇزاقلىقتىكى جۇڭگونىڭ بىر ناھىيىسىگە قانداقسىگە بۇ ئىسىم قويۇلۇپ قالسۇن؟ لىجىن تۇنجى قېتىم مىلادى 5 - ئەسىردىكى خەن يىلنامىسىدە خاتىرىلەنگەن. مىلادىدىن بۇرۇنقى 23 - يىلىدىن مىلادى 9 - يىلىغىچە بولغان ئارىلىقتىكى ۋاڭ مىڭنىڭ تەخت تالىشىش مەزگىلىدە يەر - جاي ناملىرى ئۆزلىرىنىڭ تارىخىغا ماس كېلىدىغان ئىسىملارغا ئۆزگەرتىلگەن. بۇ ناھىيىگە يېڭىۋاشتىن جىيى لو دېگەن ئىسىم قويۇلغان. مەنىسى «(شەھەرگە) ھۇجۇم قىلغاندا ئەسىرگە (چۈشكەنلەر)» ياكى «(ئەسىرگە ئېلىنغانلار)» دېمەكتۇر. بۇ ئەسىرلەر زادى كىملىرى؟

ھومېردۇننىڭ ئېيتىشىچە، بۇلار پارسىلار تەرىپىدىن ھەيران قالارلىق دەرىجىدە مەغلۇپ قىلىنغان ماركوس لىسنىئوس كراسۇسنىڭ ئەسكەرلىرىدىن بىر قىسمى بولۇپ، ئۇرۇشتىن 50 يىل كېيىن ھايات قالغانلار ئىكەن. بۇ ئۇرۇش مىلادىدىن بۇرۇنقى 53 - يىلى كارفائى (ھازىرقى تۈركىيە - سۈرىيە چېگرىسى) دا يۈز بەرگەن. نورمال ھالدا پارسىلار سۇلھىنى رەت قىلغان. ئۇلارنىڭ ئاتلىق ئوقياچىلىرى دۈشمەن سېپىگە ئۇچقاندەك كىرىپ ھۇجۇم قىلغان. تەرتىپلىك رۇم قوشۇنلىرى ئادەتلەنگەن تاكتىكىسىنى قوللىنىپ، دۈشمەننىڭ ئوقياچىلىرىنىڭ ئېتىلىپ تۈگىشىنى كۈتۈپ تۇرغان، ئوقيا يامغۇرى پۈتۈن كۈن ياققان، گەرچە رۇملۇقلار تاشپاقا شەكلىدە تۈگۈلۈۋېلىپ قوغدىنغان بولسىمۇ، ئالاھىدە ياخشى ھازىرلانغان پارسىلارنىڭ ئوقياچىلىرى ئالدىدا بېشىنى ۋە ئاياغلىرىنى ساقلاپ بولالماي ئېچىنىشلىق مەغلۇبىيەتكە ئۇچرىغان. كىچىسى كراسۇس بىلەن بىرلىكتە 20 مىڭ كىشى ئۆلتۈرۈلگەن ۋە 10 مىڭ ئەسىرگە ئېلىنغان.

ئۇن سەككىز يىلدىن كېيىن جۇڭگولۇقلار تالاس دەرياسى (تەڭرىتاغنىڭ شىمالى، ھازىرقى قازاقىستاندا) بويىدىكى بىر ناھىيىگە قورشاپ ھۇجۇم قىلغان. مۇداپىئەچىلەر ئارىسىدىكى يۈزچە كىشى شەھەر دەۋازىسىنىڭ باشقا بىر تەرىپىدە تۇرۇپ «بېلىق قاسرىقى شەكلى» دە مۇرەككەپ بىر مانۋېر ئۆتكۈزۈۋاتاتتى. پروفېسسور ھومېردۇننىڭ چۈشەندۈرۈشىچە، شەك - شۈبھىسىزكى، بېلىق قاسرىقى شەكلى ئەسكەرلەر قالدقانىنى تاشپاقا شەكلىدە بىر - بىرىگە تۇتاشتۇرۇپ قويغاندا ھاسىل بولىدۇ. قەدىمكى زاماندا دۇنيادا ئاتلىق قوشۇنلىرى بۇ تاشپاقا شەكلى ئۇرۇش تاكتىكىسى قوللانغان قوشۇن يالغۇز رۇم ئارمىيىسىدۇر. جۇڭگولۇق ھۇجۇمچىلار تىپىك رۇم ئۇسلۇبىدىكى قوش رىشاتكىنى بۆسۈپ ئۆتكەن. بۇ يەرنى ئالغاندىن كېيىن 1 مىڭ 518 كىشىنى ئۆلتۈرگەن ۋە 145 كىشىنى ئەسىر ئالغان. ئەسىرلەر ئىچىدە مانۋېردا كۆرۈنگەن كىشىلەر بار ئىدى: «ئۇلار ئۆزلىرىنى قوغداشقا تەييار ھالەتتە، ھەيۋەتلىك بويلىرى بىلەن ئىنتايىن رەتلىك سەپ ئىچىدە تۇراتتى. بۇنى پەقەت مۇنتىزىم تەربىيە كۆرگەن كەسىپى ئەسكەرلەرلا قىلالايدۇ». (18)

بۇ رۇم ئەسكەرلىرى قانداق قىلىپ تالاس دەرياسى بويىغا كېلىپ قالدى؟ پىلسىنى ئىزاھلاپ ئېيتىدۇكى، كارخا ئېدا ئەسىرگە چۈشكەن رۇم ئەسكەرلىرى پارسىلارنىڭ شەرقىي ئالدىنقى سېپىدە خىزمەت قىلىشقا ئەۋەتىلگەن. «شەرققە 1500 ئىنگىلىز مىلى كېلىدىغان يەردە» دەيدۇ رۇم شائىرى ھوراس: «ئۇلار بەلكىم يەرلىك (ياۋايى) ئاياللار بىلەن ئۆيلەنگەن. بۇ يەردە ئۇلار تالاس دەرياسى بويىدىن يىراققا ئەمەس ئىدى. ئۇلار پارسىلاردىن قاچقان بولسىمۇ، ئەمما ئىتالىيەگە قايتىپ كېتىش مۇمكىنچىلىكى بولمىغاچقا ياللانما ئەسكەر بولۇپ خىزمەت قىلغان. كېيىن جۇڭگولۇقلارغا ئەسىرگە چۈشكەندىن كېيىن، ناھايىتى تېزلا مەرھەمەتكە ئېرىشىپ، ئۇلار جۇڭگو ئىچىدە پادىشاھ ياخشى كۆرىدىغان بىر ناھىيىگە ئولتۇراقلاشتۇرۇلغان.» جۇڭگو ئىچىدىكى رۇم مۇھاجىرلىرى يەنى لىجىيەن، كېيىنكى 400 يىلدا يىلنامە خاتىرىسىدە پەيدا بولغان ۋە بەلكى مىلادى 746 - يىلى تىبەتلىكلەر بۇ يەرگە ھۇجۇم قىلىپ، ۋەيران قىلغۇچە بولغان ئارىلىقتا داۋام قىلغان بولشى مۇمكىن.

جۇڭگونىڭ يىپەك يولىنى كونترول قىلىشى، ئۇنىڭ رۇم ۋە غەرب بىلەن سودا قىلىشىغا پايدىلىق بولغان. ئەمما سودا يولىنى كېسىپ ئۆتكەن بوستانلىقلاردىكى كىشىلەرنىڭ مەدەنىيىتىگە ئۇپلىمىغان يەردىن تەسىر كۆرسەتكەن. تارىخقا

كېلىدىغان ئەڭ كۈچلۈك تەسىرنىڭ بىرى تىبەت، جۇڭگو ۋە شەرقىي جەنۇبى ئاسىيادىكى باشقا نىشانلاردىكى يوللاردىن كېلەتتى.

مىلادى 1 - ئەسىردە بۇددا دىنىنى قارا قورۇم تاغلىرىغا ھىندى سودىگەرلىرى ئېلىپ كەلدى. كېيىن دىن تارقىتىلغۇچى راھىبلار ئېلىپ كەلدى. تارىم ئويمانلىقىدا بۇتخانىلار، مۇقەددەس غار - ئۆڭكۈرلەر قەد كۆتۈرۈشكە باشلىدى. خەنزۇلار بۇددا دىنىغا كىرىشكە باشلىغاندا، ئۇلارنىڭ دانىشمىنى لاۋزى يالغان - ياۋىداقلىرىنى سۆزلىگەن. (19) بۇددا دىنى جۇڭگودا 9 - ئەسىرگە قەدەر راۋاجلانغان. ئۇ ھۆكۈمەتكە تەھدىت بولغاندا، ئىبادەتخانىلار تاقىلىپ مال - مۈلۈكلىرى مۇسادىرە قىلىنىپ، مىڭلىغان راھىب ۋە راھىبەلەر ئاۋام ئارىسىدىكى نورمال ھاياتقا قايتۇرۇلغان.

1901 - يىلى ئاۋرۇپا ستەين تەكلىماكاننىڭ جەنۇبىدا قۇم ئاستىدا قالغان شەھەر خارابىسىنى قازغاندا، نىيىدىكى بىر خارابىدىن چالمىلاردا بەلگە قىلىنغان كۆپ ساندىكى ياغاچ تاختايلىرىنى، ئۆز پىتى ساقلانغان پاللاس ئاسپىن، ھېرۇس، ھېر كولىپ ھەيكەللىرىنى بايقاپ ھەيرانۇ ھەس قالغان. ھېر كولىپ ماكدونىيە تەڭگە پۇللىرىدىكى ھېر كولىپ شۇ ئىدى. بۇلارنىڭ قايسىنى يەرلىك خەلق ياسىغان، قايسىنى سىرتتىن ئىمپورت قىلغان؟ بۇنىسى نامەلۇم، ئەمما بۇ يەردىكى مۇقىم نەرسىلەرنىڭ يەرلىك ئىكەنلىكىدە شەك يوق. ستەين «غەربى ياۋرۇپا بىلەن بېيجىڭ ئارىسىدىكى يېرىم يول» يىراق شەرقتىن گېرىك ئۇسلۇبىدىكى نەرسىلەرنىڭ تېپىلىشىنى ئويلاپمۇ باقمىغان ئىدى. (20)

بۈيۈك ئىسكەندەر 329 - يىلى باكتىرىيەنى بويسۇندۇرغان. ئەمما بۇ ئۆلكىگە 200 يىلغا يېقىن ۋاقىت گېرىك ۋالىيلار ھۆكۈمرانلىق قىلغان، گەرچە ئۇنىڭ ئەسكەرلىرى ھىندۇس (Indus) ۋە ھازىرقى تاشكەنتكە قەدەر كەلگەن بولسىمۇ، ئەمما شىنجاڭغا كەلمىگەن. (مىلادى 100 - يىلىدا ماكدونىيە سودىگەرلىرى كەلگەن بولمىشى مۇمكىن) ئەمما ئىسكەندەر زولقەرنەينىڭ داڭقى ھەر يەرگە تارالغان. جۇڭگودىكى پامىردا ياشايدىغان بەزى كىشىلەرنى ئىسكەندەرنىڭ ياكى ئۇنىڭ ئەسكەرلىرىنىڭ ئەۋلادى دەپ قارايدىغانلار بار. ھەتتا نۇرغۇنلىغان ئۇيغۇر ئاتا - ئانىلار ئوغۇل بالىلىرىغا ئىسكەندەر دەپ ئات قويۇشقان.

تۇچارىئان مۇمىياللىرىنىڭ ئالاھىدىلىكى غەرب (ياۋرۇپا) ئىرقى مەنبەسىنى ئەكس ئەتتۈرگەندەك، بۇددا ھەيكەللىرى ۋە تام رەسىملىرىدىكى ئالاھىدىلىكلەرمۇ ھىندى ۋە گېرىك ئارقا كۆرۈنۈشىنى نامايەن قىلدى. بۇنىڭ ئىزنالىرىنى كۇچاغا يېقىن قىزىل مىڭئۆي غارىدا، تۇرپاننىڭ شىمالىدىكى بىزەكلىكتە، دۇنخۇاڭغا يېقىن موگاۋ غارىدا كۆرگىلى بولىدۇ.

تۇرپان ئويمانلىقىدىكى قۇملۇقنىڭ شىمالى تەرىپىدىكى ئەڭ مۇھىم يەرلەردە قىدىرىپ تەكشۈرۈش ئېلىپ بارغان ئالىپت ۋەن لېكوك مۇنداق دەيدۇ: «بىناكارلىق، رەسساملىق ياكى ھەيكەلئاشلىق قاتارلىقلاردا قىلچىلىك جۇڭگوچە (خەنزۇ) تەسىرىنى كۆرۈش مۇمكىن ئەمەس. ئىنسانلار مۇقىملىق ئوخشىمايدۇ. بۇلارنىڭ ھەممىسىنىڭ شەكلى ھىندىستان ياكى ئىران ئۇسلۇبىنى ئاساس قىلغان». بۇلارنىڭ ھەممىسى جۇڭگودىكى كۈچلۈك سۇلالىلەر ھەربىي كۈچلىرىنى قوللانغان ھەزگىللەردە بار ئىدى.

گېرىك ۋە غەرب مەدەنىيەت ئىزنالىرىنىڭ جۇڭگودا بايقىلىشى ئەلۋەتتە كىشىنىڭ دىققىتىنى تارتىدىغان بىر ئىش. بۇ ئىزنالار، ئۇسلۇبلارنىڭ شەرقتە قانچە يىراققا كەتكەنسىرى، شۇنچە جۇڭگوچە بولۇپ ئۆزلەشكەنلىكىنى ھېچكىم ئىنكار قىلالمايدۇ. ئەمما ئارخېئولوگىيە ئىلمى شۇنى ئىسپاتلىدىكى، بۇ نۇقتىدا شىنجاڭ ئۆز تارىخىدا شەرقتە قارىغاندا غەربنىڭ تەسىرلىرىنى ئۆزىدە ھەقىقەتەن كۆپ مۇجەسسەم قىلغان.

ھەر قانچە كۈچلۈك بولسىمۇ، بەن چاۋنىڭ ھەربىي مۇۋەپپىقىيىتى ئۇزاق غەربتە خەنزۇ ھاكىمىيىتىنى تىكلىيەلمىدى. مىلادى 200 - يىلى خەن سۇلالىسى ئوردى ئىچىدە ئەمەلدارلار ۋە ھەرم خادىملىرىنىڭ قەست قىلىشى، تاشقىرىدا بولسا دېھقانلار قوزغىلىڭىنىڭ كۆتۈرۈلىشى بىلەن يىقىلدى. ھەتتا مىلادى 304 - يىلى ھۇنلار توپلىنىپ جۇڭگوغا تاجاۋۇز قىلدى. غەربىي قۇملۇقلاردىكى خەلقلەر يەنە بىر قېتىم جۇڭگودىن قۇتۇلۇپ، ھاكىمىيەت ئۆزلىرىگە ئۆتۈلگەن قالد.

ئەمما ھازىر ئۇلارنىڭ ھاياتىغا كۈتۈلمىگەن ھادىسە تۈپەيلى دەز كەتتى. مىلادى 4 - ئەسىرنىڭ باشلىرىدا ئۇلارنىڭ سۇ مەنبەلىرى قۇرۇشقا باشلىدى. كۆچمە مۇزلار يىگىلەپ، ئېرىگەن قار - مۇزلاردىن كېلىدىغان يىللىق ھۆل - يېغىن مىقدارى ئازىيىپ كەتتى. يالغۇز تارىم ئويمانلىقى ئەمەس، بەلكى پۈتۈن جۇڭگو قۇرغاقچىلىق ئازاۋىدا جان تالىشىپ كەتتىكى، ھەتتا

خۇاڭخې دەرياسى ۋە ياڭزىجياڭ دەرياسىنىڭ بەزى يەرلىرىدە كىشىلەر دەريادا ئاياق بىلەن دەسسەپ ماڭىدىغان ھالەتكە كەلدى. تارىم ئويمانلىقىدىكى بەزى دەريالار ئېقىش يولىنى ئۆزگەرتتى. دەريا دېلتىسىدىكى ئاھالىلەر سۇسىز قالدى. باشقا جايلاردا ئورمانلارنىڭ قالايمىقان كېسىلىشى كىشىلەرنىڭ سۇسىز قېلىشىنى تېخىمۇ كۈچەيتىۋەتتى. ھەممە يەردە ئىنسانلارنىڭ سۇغۇرۇش قاناللىرىنى راۋانلاشتۇرۇشقا بولغان ئېھتىياجى، تەشنىلىقنى كۆرگىلى بولاتتى. بۇلارنىڭ ھەممىسى بەلكى خەن سۇلالىسىنىڭ غۇلىشىغا ئەگىشىپ كەلگەن قالايمىقانچىلىق تۈپەيلىدىن بولغان بولمىشى مۇمكىن. (21)

قانداق سەۋەبتىن بولمىشىدىن قەتئىينەزەر، تەكلىماكاندىكى باغۋارانلىق شەھەرلەر خارابىلىشىغا ۋە يوقىلىشىغا قاراپ يۈزلەندى. ئاۋرۇپا سىتەين بۇلارغا قاراپ، ئىمان ئېيتىمغانلىقىنىڭ جازاسى ئۈچۈن كېچىسى قۇم بوراندا ھالاك قىلىنغان لوت قەۋمى ۋە Gomorrah قەۋمى ھېكايىسىنى خاتىرىلىدى. 1901 - يىلى سىتەين 4 - ئەسىردە كۆچۈپ كەتكەن قارادۇڭ خارابىسىنى قازدى. بۇ شەھەر قارماققا ئىلگىرى قۇملۇقنىڭ جەنۇب تەرىپى بىلەن شىمال تەرىپى ئارىسىدىكى قاتناشنىڭ ئوتتۇرا يول بېكىتى بولغاندەك قىلاتتى. ئۆز ۋاقتىدىكى دەريا بويىدىكى ئاۋات بىر شەھەر بۈگۈن قۇم بارخانلىرى بىلەن ئورالغان بىر قاقاس لىگەنگە ئوخشايدۇ. بۈگۈن قۇملار ئارىسىدا غايىب بولغان كېرىيە دەرياسى، بىر زامانلاردا مۇھىم دىنىي مەركەز كۇچا شەھىرىگە ئېقىپ باراتتى. بۇ دەريا بىلەن قارا دۇڭنىڭ ئارىلىقى بىر قانچە ئىنگىلىز مىللا كېلەتتى. (يېقىندا قارا دۇڭنىڭ شىمالىدىن بىر قانچە ئىنگىلىز مىلى يىراقلىقتا كىچىكرەك بىر ئولتۇراق رايونى يېڭىدىن بايقالدى) سىتەين بايقىغان باشقا شەھەرلەر، مەسىلەن: كېرىيە بىلەن خوتەن دەرياسى ئوتتۇرىسىدىكى داندان ئۆيلۈك 8 - ئەسىرگىچە گۈللەپ ياشىغان. بەزى ھۆكۈملەرگە ئاساسلانغاندا، ھەممىسى بولۇپ جەمئىي 300 دىن ئارتۇق شەھەر قۇم ئاستىدا غايىب بولغان. تۇنجى قېتىم 17 - ئەسىردە باشلانغان ۋە تەكرارلىنىۋاتقان قۇملشىش كېتىش ھادىسىسى ھازىرقى زاماندىمۇ ئۆزلۈكسىز داۋام قىلماقتا. ئەمما بۇ 20 - ئەسىردە تېخىمۇ تېز سۈرئەتتە قۇملاشماقتا. بۈگۈن بۇ يەردە ياشاشقا مۇۋاپىق پەقەت بىر قۇملۇق دېلتىسى قالدى.

خەن سۇلالىسى غۇلاپ چۈشكەندىن كېيىن، جۇڭگو ئوخشىمىغان مىللەتلەر ھۆكۈمرانلىقىدىكى ئۇششاق خانلىقلارغا پارچىلاندى. ھاكىمىيەت Hephthalites ياكى تارىم بوستانلىقىنى 5 - ئەسىرنىڭ ئاخىرىغىچە كونترول قىلغان ئاق ھۇنلار قاتارلىق تۈركىي قەبىلىلەر ۋە باشقا كۆچمەن چارۋىچى مىللەتلەرنىڭ قولىغا ئۆتتى. تاكى 618 - يىلى تاڭ سۇلالىسى مەيدانغا كەلگەنگە قەدەر جۇڭگو قايتا بىرلىككە كېلەلمىدى. يېڭى خاقان لى شىمىن قولىدىن كەتكەن تۇپراقلارنى قايتا ئۇششاق قىلدى. قىرىق يىلدىن كېيىن تاڭ سۇلالىسى قوشۇنلىرى سەمەرقەنت ۋە بۇخاراغا قەدەر كەلدى. ئەمدى ئۇلار جەنۇبتا تىبەتلىكلەر، شىمالدا تۈركلەردىن ئىبارەت ئىككى «ياۋايى» دۈشمىنىگە دۇچ كەلگەن ئىدى.

تەخمىنەن مىلادى 600 - يىللاردا بىرلىككە كەلگەن تىبەتلىكلەر ئۆزلىرىنىڭ تاغلىرىدىن ھالقىپ ئۆتۈپ، ھەر تەرەپتە قەلئە قۇردى. مىلادى 662 - يىلى ئۇلار چەيدام ئېگىزلىكىدىكى كوكونوردادا جۇڭگو قوشۇنلىرىنى ئېغىر مەغلۇبىيەتكە ئۇچراتتى. تىبەتلىكلەرنىڭ ئەسلى بىر پالۋان مىللەت ئىكەنلىكىنى بۈگۈن تەسەۋۋۇر قىلماق تەس. ئەمما ئىككى يۈز يىلغا يېقىن ۋاقىت ئۇلار جۇڭگو ئەسكەرلىرى بىلەن ئاجايىپ شىددەتلىك ئۇرۇشلارنى قىلىپ، ئۆزلىرىنىڭ قارلىق ئېگىزلىكلىرىدىن پەسكە چۈشۈپ شىمالدىكى قۇملۇقلارنىڭ كونترول ھوقۇقىنى قولغا ئالغان. مىلادى 790 - يىلى تىبەت قوشۇنلىرى مازار تاغدىكى بىر تاڭ قورغىنىنى قولغا ئېلىش ئۈچۈن خوتەن دەرياسى تەرەپكە قاراپ ئىلگىرىلىگەن، ھالبۇكى مازار تاغ ھازىر تەكلىماكاننىڭ ئوتتۇرىسىدىكى قۇرۇپ كەتكەن بىر دەريا قېنىدا قانچىراپ يېگانە يېتىمىسىراپ تۇرماقتا. بىر يىلدىن كېيىن ئۇلار يەنە ئۈرۈمچىگە يېقىن بەشبالىقتا خەنزۇ قوشۇنلىرى بىلەن ئۇلارنىڭ تۈرك ئىتتىپاقداشلىرىنى يەڭدى. تىبەتلىكلەر بۇ رايوننى 9 - ئەسىرنىڭ ئوتتۇرىسىغا قەدەر تۇتۇپ تۇردى. ئۇلار بۇ تارىخنى بۈگۈنگە قەدەر خاتىرىلەپ كەلمەكتە. 7 - ئەسىردە تىبەت خانى سۇڭزىنگەنبۇنىڭ بىر خەنزۇ مەلىكە بىلەن توي قىلغانلىقى توغرىسىدىكى ھېكايىنى تىبەتلىك بىر يازغۇچى خاتىرىلىگەن. (22)

5 - ئەسىردىن باشلاپ شىمالدىن كەلگەن ھۇنلار ۋە تۈركلەر، مەركىزى ئاسىيادىن كەلگەن ئاۋارلار كۆچۈش يولىدا ھەممىسى غەربكە يۈزلەنگەن ۋە بىر - بىرى بىلەن يول تالاشقان ئىدى. كۆچۈش دولقۇنىدىكى مۇساپىر قەبىلىلەر ئىچىدە قارا دېڭىزدىن قوغلىنىپ، بالقان ۋە ئىتالىيىگە ھەيدەلگەن گوتلار (Goths)، ۋاندالار، كائۇل (فرانسىيەنىڭ غەربىدىكى

قەدىمىي دۆلەت) تىن سىقىپ چىقىرىلىپ، ئىسپانىيە ۋە شىمالىي ئافرىقىغا يول ئالغانلار ۋە دېڭىز يولى بىلەن قايتىپ كېلىپ رۇملارغا ھۇجۇم قىلماقچى بولغانلار بار ئىدى.

بىزنىڭ تۇرغۇن جەمئىيىتىمىزگە نىسبەتەن ئۆتمۈشتىكى بۇ كۆچۈشلەر بىر خىل چۈشىنىكسىز تۇيۇلىدۇ. گەرچە تەڭرى تېغىدىكى قازاقلار بىلەن پامىر تېغىدىكى قىرغىزلار پەسىل ئۆزگىرىشىگە ئەگىشىپ كۆچۈپ چارۋىچىلىق قىلىۋاتقان بولسىمۇ، ئەمما ھەقىقىي كۆچمەن چارۋىچى ياۋرۇ - ئاسىيادا بۈگۈن يوق. ياۋرۇ - ئاسىيانىڭ يەر شەكلى خەرىتىسىگە قارايدىغان بولساق 46 گىرادوس ياكى 48 گىرادوس پاراللېلنىڭ ئۈستىدە شىمالىي تەرەپتىكى قۇملۇق بەلۋىغى تاغلار ۋە دېڭىزلار يايلاق يولى موڭغۇلىيىدىن، فرانسىيىنىڭ شىمالىغا قاراپ كەڭرى ئېچىلغان. ھەر كۈنى 40 ئىنگىلىز مىلى يۈرەلەيدىغان بىر ئاتلىق كىشى بۇ مۇساپىنى ئۈچ ئايدا تاماملىيالايدۇ. يەنى ئۇلانباتۇردىن بېرلىنغىچە بارالايدۇ. ھازىرقى كۆچمەن چارۋىچىلار ئاۋۋال رۇسىيەدىن، ئاندىن جۇڭگودىن ھېچىر مىللىتى، زىمىرەك ۋە بومبا بىلەن ئۇچراشمايلا راۋان كېتىۋېرىدىغان، ئەسىرلەردىن بېرى قوللىنىپ كۆنۈپ كەتكەن زومىگەرلىك تاكتىكىسىنى يوقىتىپ قويدى.

مىلادى 540 - يىللىرى ئەتراپىدا كېلىپ جۇڭگو چېگرىسىنى نىشانغا ئالغان، دۇنيانى لەرزىگە سالغان يېڭى ماھىيەت ئىلگىرى تۇنۇلمىغان ئىدى. (28) خىلمۇ خىل قىياپەتلەردىكى تۈركلەر كېيىنكى مىڭ يىلدا يالغۇز شەرقىي ۋە غەربىي «تۈركىستان» نى ئۆز ئىچىگە ئالغان مەركىزى ئاسىيادىلا ئەمەس، بەلكى كاۋكاز ۋە ئاناتولىيەدە ھۆكۈمران مىللەت بولدى. ئىستانبولىنى فەتىھ قىلىپ، ھۆكۈمرانلىقىنى بالقان ۋە شەرقىي ياۋرۇپاغا قەدەر كېڭەيتتى. تۈركلەر ئىلگىرى ئوۋچىلىق ۋە يېزا - قىشلاقلاردىكى چارۋىچىلارغا ئوخشاش بىلىقچىلىق قىلاتتى. ئۇلارنىڭ سىبىرىيە ۋە موڭغۇلىيەدىن كەلگەنلىكىگە نىسبەتەن ئېيتقاندا، ئۇلار كېيىنكى كۈنلەردە سەلتەنەت قازانغان موڭغۇللار بىلەن ئىرقى جەھەتتىن تۇققان كېلىدۇ. ئۇلارنىڭ ئىسمىنىڭ مەنىسى «دۇبۇلغا» دېگەنلىك بولۇپ، ئۇلار مېتالورگىيە (تۆمۈرچىلىك) نى ئاساسلىق كەسىپ قىلغان. ھازىرقى موڭغۇلىيەدىكى ئۇلانباتۇرنىڭ غەربىدىن باشلىنىپ ئېقىپ بايقال كۆلىنىڭ شىمالىغا قۇيۇلىدىغان ئۇرخۇن دەرياسى بويىدىكى مەڭگۈ تاشلاردىن تۈركلەر ئۆزلىرىنىڭ كەچمىشلىرىنى ئويۇپ يېزىپ، خاتىرىلەپ قويغان رۇنىك يېزىقىنى كۆرۈۋالغىلى بولىدۇ.

مۇسۇلمان تۈرك تارىخشۇناسلىرى ئۆزلىرىنىڭ ئەجدادىنى نوھ ئەلەيھىسسالامنىڭ ئوغلى ياپەسكە باغلايدۇ. نوھ ئەلەيھىسسالامنىڭ كېمىسى ئارات تېغى (ھازىرقى تۈركىيە بىلەن ئەرمنىيەنىڭ چېگرىسىدا) يېنىدا توختىغاندا، دادىسى ياپەسنى بىر دانە قاشتىشى بىلەن شەرققە يولغا سالغان. ياپەسنىڭ بىر ئوغلىنىڭ ئىسمى تۈرك ئىكەن. بىر قانچە ئەۋلادتىن كېيىن، رىۋايەتلەرگە ئاساسلانغاندا، تۈرككە مىراس قالغان بۇ زېمىن ئۇنىڭ ئىككى ئوغلى تاتار بىلەن موڭغۇل ئارىسىدا بۆلۈشۈلگەن ئىكەن.

يەھۇدىيلارغا ئوخشاش، تۈركلەرمۇ ئۆزلىرىنى ئاللاھنىڭ تاللانغان بەندىلىرى دەپ قارايدۇ. «تۈركى تىللار دىۋانى» نىڭ مۇئەللىپى، 11 - ئەسىردىكى بۈيۈك ئۇيغۇر ئالىمى مەھمۇد كاشغەرنىڭ مەلۇماتىغا ئاساسلانغاندا، تۈرك دېگەن بۇ ئىسمىنى ئاللاھ ئۆزى قويغان، ئۇلارنى ئۆزىنىڭ خاس ئارمىيىسى قىلىپ، «شەرقىكى بۇزغۇنچىلار» يەنى خەنزۇلارنى باشقۇرۇش ئۈچۈن قويغان. ئومۇمەن باش بىرلىقى بىلەن ئىشارەت قىلىپ ئۇلار «مەخلۇقاتلارنىڭ ئەڭ ئۈستۈندۈر» دېگەن. ئاللاھ ئۇلارغا ياشىشى ئۈچۈن دۇنيادىكى ئەڭ ئىسىل يەرلەرنى، نەپەسلىنىش ئۈچۈن ئەڭ ساپ ھاۋانى ئىنتام قىلغان. «ئۇندىن باشقا، دىققەت قىلىشىڭىز ئۇلاردىكى گۈزەللىك، مەرھەمەت، ياخشى ئەخلاق، دوستلۇق، ساداقەت، تەقۋادارلىق، ۋاپادارلىق، خۇش پىئىللىق، ئالجانابلىق، قەھرىمانلىق قاتارلىق ماختالغان خىسلەتلەرنى كۆرەلەيسىز». (24) مەھمۇد كاشغەرى پامىر تېغىدا تۇرۇپ نەزەر سالغاندا كۆرگىلى بولىدىغان گۈزەل بوستانلىق قەشقەردىكى ئۇپالغا دەپنە قىلىنغان. خەلق ئۇنىڭ ئۈچۈن ئىسىل مەقبەرە قاتۇرغان.

تۇنجى تۈرك خانلىقىنىڭ ئىككى ئوغۇل بىر تۇغقان تەرىپىدىن قۇرۇلغانلىقى ھەقىقىي تارىخقا يېقىن ھالدا ئۇرخۇن دەرياسى بويىدىكى مەڭگۈ تاشلارغا ئويۇپ يېزىلىپ خاتىرىلەنگەن. «ئۈستۈمىزدە ئېگىز كۆك ئاسمان ۋە ئاستىمىزدا بېغىرەڭ تۇپراق يارىتىلغاندىن كېيىن، بۇ ئىككىسى ئارىسىدا ئىنسان ئوغلى يارىتىلغان. پۈتۈن ئادەم ئوغۇللىرىنىڭ ئۈستىدە مېنىڭ ئاتا - بوۋام بۇمىن خان بىلەن ئىستەمى خان بار». (25) ئۇلار يېتىپ بارالغانلىكى يەرنىڭ ھەممىسىنى بويسۇندۇرۇشنى نىيەت

قىلغان ۋە 552 - يىلىدىن 744 - يىلىغىچە بولغان ئارىلىقتا دائىرىسى موڭغۇلىيەدىن باشلاپ «غەربى دېڭىز» (كاسپىي دېڭىزى) غىچە ۋە جۇڭگو چېگرىسىدىن باشلاپ ۋىزانتىيە ئىمپېرىيىسىگىچە بولغان كەڭرى تېررىتورىيەنى ئۆز ئىچىگە ئالغان بىر ئىمپېرىيە قۇردى.

ھالبۇكى، 581 - يىلى بىر ئائىلە ئوتتۇرىسىدىكى ئاداۋەت تۈپەيلى شەرقىي تۈركلەر ۋە غەربىي تۈركلەر دەپ ئىككىگە بۆلۈندى. تاڭ سۇلالىسىدىن ئىلگىرىكى ئۆمرى قىسقا سۈي سۇلالىسىدە ياشىغان بىر تارىخچى قانائەت بىلەن «تۈركلەر بىر - بىرى بىلەن چىقىشىپ بىرلىكتە ياشاشقا قارىغاندا، بىر - بىرىنى ۋەيران قىلىشنى ياخشى كۆرىدۇ، ئۇلاردا بىر - بىرىگە دۈشمەنلىك قىلىشىپ ئۆزئارا ئۆلتۈرۈشىدىغان مىڭ، ياق ئون مىڭ قەبىلە بار، ئۇلار ئۆلتۈرۈلگەنلەر ئۈچۈن قاتتىق قارىلىق تۇتىدۇ ۋە ئىنتىقام ئېلىشقا قەسەمىدا قىلىدۇ» دەپ ئالاھىدە خاتىرىلىگەن. (26)

19 - ئەسىرنىڭ ئاخىرىدا ياشىغان دان ۋىلخېلىم تومسېن ئىزاھلاپ ئېيتىدۇكى، ئۇرخۇن ئابىدىلىرىنىڭ ئاپتورى بۇلارنىڭ تۈركلەرنىڭ سەۋەبلىكى ئىكەنلىكىنى ئېيتىپ قىلغان. ئۇ چۈشەندۈرىدۇكى، بۇ يەردە بىر مەزگىل نادان ھۆكۈمدارلار ۋە قابىلىيەتسىز ئەمەلدارلارنى قۇرۇق ماقاملار بىلەن ئېزىقتۇرىدىغان ھىلىگەر ۋە ئالدامچى خەنزۇلارنىڭ يۈلشى ۋە قۇتۇرتىشى بىلەن قالايمىقانچىلىقلار بولغان. «ئىسىلزاڭلارنىڭ ئوغۇللىرى قۇل، ئەتىۋا قىزلىرى چۆرە بولغان». (27)

جۇڭگو بىلەن مۇناسىۋەتلەر ئۆزگىرىپ تۇراتتى. ھەر زامان يىپەككە ئات تىگىشىش، ئۇلپان تاپشۇرۇش ۋە ئۇرۇش توختىتىپ خان جەمەتى بىلەن سىرلىق ھالدا قۇدىلىشىشتىن كېيىن، تۇيۇقسىز ھۇجۇم قىلىش ۋە ئىنتىقام ئېلىش ھەرىكەتلىرى كۆرۈلۈپ تۇراتتى. جۇڭگولۇقلارنىڭ تۈركلەرگە ھېچ كۈچى يەتمىگەن چاغدا يېقىندىكى شەرقىي تۈركلەرنى تېخىمۇ ياخشى كونترول قىلىش ئۈچۈن، تارىم ئويمانلىقىنىڭ ھۆكۈمرانى ئۇزاقتىكى غەربىي تۈركلەرگە دوستلۇق قولىنى ئۇزىتىشتىن ئىبارەت ئەڭ ياخشى دىپلوماتىيە ئۇسۇلىنى قوللىناتتى. بۇ خەن سۇلالىسى زامانىسىدىكى تاكتىكىنىڭ تەكرارلىنىشى بولۇپ، ئۆز ۋاقتىدا ئۇلار يېقىندىكى ھۇنلارنى كونترول قىلىش ئۈچۈن، يىراقتىكى يۇچىلارنى ئالداپ كەلتۈرۈۋالغان ئىدى. ئەمما ئۆزلىرىنىڭ يېڭى تاڭ سۇلالىسى كۆچلەنگەن چاغدا، جۇڭگولۇقلار 630 - يىلى شەرقىي تۈركلەرنى مەغلۇب قىلالىدى ۋە ئوتتۇز يىلدىن كېيىن تارىمنى غەربىي تۈركلەردىن تارتىۋالدى. شىنجاڭ بەش ياكى ئالتە مەمۇرى رايونغا بۆلۈندى. كۇچادا تەسىس قىلىنغان تۇتۇق مەھكىمىسى يەرلىك ئەمەلدارلارنى تەپتىش قىلاتتى ۋە سىتراتېگىيەلىك جايلارغا مۇداپىئە قوشۇنى ئورۇنلاشتۇرۇلغان. جۇڭگولۇقلار بۇ يەرنى ئەنشى، يەنى «تىنجىتىلغان غەرب» دەپ ئاتايتتى. ئەمما، ئادەتتە بۇ غەرب ئۇزاق ۋاقىت ھېچ تىنجىمىدى.

مىلادى 680 - يىلى تۈركلەر قايتا قوزغالدى. ئىلتىزىش ئىسىملىك باشلىقى ئۇلارنىڭ مەنئى ساپاسىدا كۆزگە كۆرۈنەرلىك يېڭىلىنىشلار پەيدا قىلغان ئىدى. ئۇنىڭ قوشۇنى ئىچىدە تونۇقۇق ئاتلىق داڭلىق بىر ۋەزىرى بولۇپ، بۇ ۋەزىر: «بۇددا دىنى ۋە داۋجىياۋ دىنى قورقۇنچاقلارنىڭ دىنى، بىزگە ئوخشاش پالۋانلارنىڭ ئەمەس، تۈركلەر پەقەت «سۇ ۋە يېشىللىقنى بويلاپ» كۆچمەن چارۋىچىلىق قىلىش ئارقىلىقلا ياشاپ قالايدۇ» دەيدىغان پىراگماتىست مىللەتچى ئىدى. ئىلتىزىشنىڭ ئوغلى بىلگا دادىسىنىڭ ھەرىكىتىنى تەسۋىرلەپ مۇنداق دەيدۇ:

«خاقان دادام ئون يەتتە كىشى بىلەن قوزغالدى. بۇ گەپ تارقىلىش بىلەن دادام قوشۇن تارتىدىغانلىقىنى جاكارلىدى. يايلاقتىكىلەر تاغقا چىقتى ۋە تاغدىكىلەر پەسكە چۈشتى. ھەممەيلەن توپلاندى. ئۇلار يەتمىش يەتتە كىشى ئىدى. تەڭرى ئۇلارغا كۈچ - قۇۋۋەت بەرگەنلىكى ئۈچۈن، دادامنىڭ بىلەكلىرى بۆرىنىڭكىدەك ئىدى. ئۇلارنىڭ دۈشمىنى بولسا قويدەك ياۋاش ئىدى. شەرققە (مانجۇرىيەگە) ۋە غەربكە (ئۆزبېكىستان ۋە ئۇيغۇرىستانغا) (Transoxiana and Tocharistan) قوشۇن تارتتى. دادام خەلقنى توپلاپ، ئۇلارنى جاسارەتلەندۈردى. يىغىلغان كىشىلەرنىڭ سانى يەتتە يۈز ئىدى..... ئۇ 47 قېتىملىق يۈرۈشكە باشچىلىق قىلدى. يىگىرمە قېتىم غەلبە قىلدى». (28)

ھەر قانچە باتۇر بولسىمۇ تۈركلەر تاڭ سۇلالىسى ئارمىيىسىنىڭ رەقىبى ئەمەس ئىدى. ئەمما ھازىر شاخمات تاختىسىنىڭ مەركىزى ئاسىيا تەرىپىگە ياردەم ئۈچۈن بىر دامكا كېلىپ قۇشۇلدى. بۇ ئەربەبلەر ئىدى. ئەربەبلەرنىڭ كېلىشى غەربتە جۇڭگونىڭ تارىخى يۆنىلىشىنى ئۆزگەرتىشتە كاتالىزاتور بولدى. پامىر تاغلىرىنىڭ ئېتەكلىرىدە پەيدا بولغان ئەربەبلەرنىڭ يولباشچىسى پەيغەمبەر ئەلەيھىسسالام ۋە «قۇرئان كەرىم» ئىدى. مۇھەممەت ئەلەيھىسسالام بۇندىن 100 يىل بۇرۇن، يەنى

632 - يىلى ۋاپات بولدى. ئەربەلەر قۇتەيبە ئىبنى مۇسلىمنىڭ قوماندا ئاللىقاچان غەربىي تۈركىستاننى فەتىھ قىلىپ بولغان ئىدى. بۇخارا 712 - يىلى، پەرغانە 713 - يىلى فەتىھ قىلىندى.⁽¹⁾

750 - يىلى جۇڭگونىڭ شىنجاڭدا تۇرۇشلۇق ئامبىلى گاۋشىيەنجى پەرغانە بىلەن تاشكەنتنىڭ خانلىرى ئوتتۇرىسىدىكى چېدەلگە ئويلىمايلا ئارىلىشىپ قىلىپ، ئۇلارنىڭ ئاچچىقىنى كەلتۈرۈپ قويدى. ئامبال گاۋ تاغلارنى كېسىپ ئۆتۈپ بېرىپ، تاشكەنت شەھىرىنى ئالدى ۋە شەھەر باشلىقىنى ئۆلتۈردى. شەھەر باشلىقىنىڭ ئوغلى سەمەرقەنتكە قېچىپ بېرىپ ياردەم تەلەپ قىلدى. گاۋ ئەرب قوشۇنلىرى بىلەن قارشىلاشتى. 800 يىل بۇرۇن «رۇم ئەسكەرلىرى» ئەسىر ئېلىنغان يەر تالاس دەرياسى بويىدا (تاشكەنتنىڭ شىمالىدا ھازىرقى قازاقىستاندا) ئامبال گاۋ تۈرك قوشۇنلىرىنىڭ ياردىمى بىلەن ئەرب قوشۇنلىرىغا تاقابىل تۇردى. ئەمما ئەڭ ئاخىرىدا تۈركلەر ئەربەلەر تەرەپكە ئۆتتى ۋە جۇڭگو قوشۇنلىرى مەغلۇب بولدى.

گەرچە تالاس ئۇرۇشى چوڭ بىر ئۇرۇش بولمىسىمۇ، ئەمما ئۇ مۇلاچەرلىگۈسىز چوڭقۇر ئەھمىيەتكە ئىگە. ئۇ جۇڭگونىڭ غەربىنى ئىگەللەش قارا نىيىتىنى بىتچىت قىلىپ، شەرقىي تۈركىستاننى كېيىنكى مىڭ يىل ئىچىدە ئۇنىڭ ئالقىنىدىن قۇتۇلدۇردى. بەزى تارىخچىلار مۇنازىرە قىلىپ ئېيتىدۇكى، گاۋ شىيەنجىنىڭ غەربىي تۈرك قاراخان ھۆكۈمرانلىقىنىڭ قالدۇق كۈچلىرى بىلەن ھەپلىشىشى تۈپەيلى ئىسلام ۋە ئەربەلەر بىلەن قارشىلاشقان جىددى ئۇرۇش كېلىپ چىققان. (29) ئەگەر بۇ توغرا بولسا، ئۇنداقتا بۈگۈن بېيجىڭنىڭ بېشىنى ئاغرىتاتقان «مۇسۇلمانلار مەسىلىسى» نى دەل جۇڭگولۇق ئەمەلدارلار ئېھتىياتسىزلىقتىن ئۆزلىرى كەلتۈرۈپ چىقارغان. قانداق بولمىدىن قەتئىينەزەر، تالاس ئۇرۇشى مەدەنىيەت تەرەققىياتىغا ئىجابى تۆھپە قوشقان. ئۇرۇشتا ئەسەرگە چۈشكەن جۇڭگولۇقلار ئارىسىدا قەغەز ياسىغۇچىلار بار ئىدى. قەغەز ياساش تېخنىكىسى ئۇرۇشتىن كېيىن ئۇلار ئارقىلىق ئىسلام دۇنياسىغا ۋە ياۋرۇپاغا تارقالغان.

نەتىجىدە ئەربەلەرنىڭ غەلبىسىنىڭ ھەربىي جەھەتتە قارىغاندا مەدەنىيەت جەھەتتىن كۆپرەك بولغانلىقى ئىسپاتلاندى. ئۇلار بىر تۈرك سۇلالىسى يەنى قەشقەر ۋە ئالتە شەھەر (تارىمدىكى ئالتە شەھەر) نىڭ ھۆكۈمرانى قاراخانلار تەرىپىدىن كەينىگە ياندۇرۇلدى. قەشقەر ۋە ئالتە شەھەردە ھازىرمۇ «بۇغرا» (ئەركەك تۆگە) ۋە «ئارسلان» (شىر) ئىسمىنى ئۇلارنىڭ ئەۋلادلىرى قوللانماقتا.

غەربلىكلەر «تۈرك» ئاتالغۇسىنى «ياۋايى» دېگەن سۆز بىلەن بىللە تىلغا ئېلىشقا مايىل. ئەمما ئاسىيادا تۈرك دېمەك ئۆم - ئىتتىپاق ۋە بىر ئورتاق تىلى بار مىللەتكە ۋەكىللىك قىلىدۇ. تۈركلەرنىڭ مەدەنىيىتى ئالاھىدە مۇرەككەپ بولۇپ، بۇ مەركىزى ئاسىيا تارىخىدا ھەل قىلغۇچ رول ئوينىغان. بىرەيلەن قوشۇمچە قىلىپ، ئاسىيا ۋە ئوتتۇرا شەرق تۈركلەردىن باشقا) بۈگۈنگە قەدەر نۇرغۇنلىغان ھۆكۈمرانلار بار ئىدى دېسە، بۇنىڭ ھەر ھالدا ئازراق سەۋەبى بار، يەنى بۇنى پانتۇركىزىمنىڭ قايتا تىرىلىشىدىن قورققانلار دەيدۇ. جۇڭگو ھۆكۈمىتى شۇ قورقۇناتقانلاردىن بىرىدۇر.

ھەر قايسى تۈرك ئايماقلىرى ئىچىدە بىز بۇ كىتابىمىزدا ئاساسلىق بايان قىلماقچى بولغان ئۇيغۇرلار ئالاھىدە كۆزگە چېلىقىدۇ. مىلادى 744 - يىلى ئۇيغۇر قەبىلىسى ئون گۇرۇپپىنى ئۆز ئىچىگە ئالغان ھالدا، توققۇز قەبىلىنىڭ بىرلەشمىسى بولغان شەرقىي تۈركلەرنىڭ رەھبەرلىك ھوقۇقىنى قولغا ئالدى. ئۇلار ئۇرخۇن دەرياسىنىڭ يۇقىرى ئېقىمىدىكى بالاساغۇننى يېڭى پايتەخت قىلىپ بىكىتىپ، مۇقىم ۋە مەدەنىي بىر ھاياتقا يەرلەشتى. ئۇ كۈنلەردە ئۇيغۇرلار ئىسمىنىڭ مەنىسى «بىرلەشكۈچى»، «ئەگەشكۈچى» ياكى «قوللىغۇچى» دېيىلگەن بىر ئالاھىدە گۇرۇپپا ئىدى. بۈگۈنكى زاماندا بولسا ئۇيغۇر دېگەنلىك تارىمدا ياشايدىغان موڭغۇل، قازاق، قىرغىز، تاجىك ۋە (ئەلۋەتتە) خەنزۇ ئەمەس بارلىق ئاھالىنى كۆرسىتىدۇ.

قاراخانلار سۇلالىسىنىڭ ئون ئۈچ خانى ئىچىدە يەتتىسى خەنزۇ مەلىكىلىرىنى خوتۇنلۇققا ئالغان. ئۇيغۇر خانلار خۇددى خەنزۇ خاقانلارغا ئوخشاشلا، ئۆزلىرىنىڭ مۇقەددەس بىر ھوقۇقى بارلىقىغا ئىشەنگەن ۋە ئۆزلىرىنى «تەڭرىخان» دەپ ئاتىغان. جۇڭگونىڭ ئىلگىرىكى خوشنىلىرىغا ئوخشاش، ئۇيغۇرلار ئۆزلىرىنىڭ بويسۇندۇرۇلالمىغانلىقىدىن كۈڭلى خوش.⁽²⁾ خەنزۇلار

(1) قۇتەيبە ئىبنى مۇسلىمنىڭ قەشقەرگە يېتىپ كەلگەنلىكى مۇباھىسەدە كۆرۈنىدۇ. ئۇنىڭ ئەڭ ئاخىرىدا مەرۋەگە كەلگەنلىكى ۋە 716 - يىلى بىر سۇيۇقىستە شەھىد قىلىنغانلىقى رىۋايەت قىلىنىدۇ.

(2) ئۇزاق تارىختا خەنزۇلار ئۇلارغا ھەقىقىي ھۆكۈمرانلىق قىلىمىغان. ئەمما ۋېي، جىن، يۈەن (موڭغۇل) ۋە چىڭ (مانجۇ) قاتارلىق يات سۇلالىلەر جۇڭگونى سورتىغان. بەزىدە ئۇلار باشقىلارغا ئولپان تاپشۇرۇشقا زورلانغان.

ئەمەلىيەتتە سودا ئىشلىرىدا خوشنىلىرىغا بېقىنغان ۋە بەزىدە ئۇلارنىڭ ھىمايىسى ئاستىدا ياشىغان بولسىمۇ، ئەمما يۈزى چۈشۈپ كېتىشتىن قورقۇپ، خوشنا دۆلەتلەرنىڭ ئۆزىگە «ئۇلىپان» تاپشۇرغانلىقىنى سۆزلەيدۇ.

ھەدىيە ئالماشتۇرۇش (خەنزۇ مەلىكىلىرىنىڭ ماھىيىتى) تا سودا بىلەن دىپلوماتىيە ئوتتۇرىسىدىكى چەك - چېگرىنى تەسۋىرلەش قىيىن. «دۇنيادا بۇندىن باشقا شۇنچە كۈچ سەرپ قىلىپ خوشنىلىرىغا سوۋغا تەقدىم قىلىپ، سوغىنى سىياسىي قورالغا ئايلاندۇرغان بۇنداق بىر دۆلەت تېخى بولمىسا كېرەك» دەپ يازغان بىر تارىخشۇناس. (30) ياۋايىلارغا بۇنچە كۆپ مىقداردا ھەدىيە بېرىشتە، جۇڭگولۇقلارنىڭ مەقسىتى ئۇلارنى ئەيشى - ئىشەرەت ۋە كەيپ - ساپادا چىرىتىش ئارقىلىق قەبىلىلەر ئارىسىدىكى ئىتتىپاقنى بۇزۇش ئىدى. كۆچمەن چارۋىچىلار خاقان ئالدىدا قۇلغا ئوخشاش باش چۆكۈرۈپ تەزىم قىلىشتىن يىراق ھالدا، پەقەت دانالىق بىلەن ئەلچى ئەۋەتەتتى. بۇ ئىش كۆپ بولغانىكەن، جۇڭگولۇقلار كۆپ چىقىمدار بولدى ۋە ئەلچىلەرنى مېھمان قىلىۋېرىشتىكى زىيانلارغا سەۋر قىلىشقا تاقىتى قالماي، باشقا بىر چارە ئويلاشقا مەجبۇر بولدى.

ئۇيغۇرلار ئالاھىدە چىداملىق ئىدى. (31) ئاتلارغا يېپەك، يۇڭ، كىيىم - كېچەك، قورال ۋە چاي تېگىشەتتى. ئۇلار تاڭ دۆلىتىدىن ۋاقىراپ يۈرۈپ تارتىپ ئالاتتى. بۇنى جۇڭگولۇق تارىخچىلارنىڭ «ئۇلىپان» دەپ ئاتىغىنى ھەقىقەتەن بىر ۋايىغا يەتكەن سەنئەت (ئويدۇرما) دۇر. (32) سىياسىي قۇدىلىشىشقا كەلسەك، بۇ مانجۇلار زامانىسىغىچە كەڭرى ئومۇملاشقان بولۇپ، خوتەن پادىشاھى ئۈچۈن توقاللىققا ئەۋەتىلگەن جۇڭگولۇق مەلىكىنىڭ چېچى ئارىسىغا يوشۇرۇۋالغان پىلە قۇرتى بىلەن ئۆزىمە يۇپۇرمىقىنى ئوغۇرلۇقچە توشۇپ، زامانلاردىن بۇيانقى ئەڭ چوڭ توقۇمىچىلىق مەخپىيەتلىكىنى سىرتقا ئاشكارىلاپ قويغانلىقى ھەققىدىكى (بەلكى يالغان) ھېكايىنى ھەممە كىشى بىلىدۇ.

بەزىدە تاڭ سۇلالىسى ھۆكۈمىتى ئۇيغۇرلاردىن ياردەم سورىغان. ئۇلار ئىككى قېتىم تاڭ خانىغا ياردەملىشىپ پايتەختنى تىبەتلىكلەردىن قايتۇرۇۋېلىشىپ بەرگەن. 762 - يىلى ئۇيغۇر ئەسكەرلەر جۇڭگونىڭ پايتەختىدە ئورۇنلىشىپ، بىر زور ئىچكى توپىلاڭنى تىنچىتىشقا ياردەملەشكەن. ئۇلار پۈتۈن بىر قىش ئۇ يەردە يېتىپ - قوپۇپ، دۇكانلارنى بۇلغان ۋە يەرلىك پۇقرالارغا چېقىلغانلىقى ئۈچۈن ئەسكى نام ئالغان.

پايتەخت زىيارىتىدىكى ئۇيغۇرخان غەرىبتىن كەلگەن بىر مانى دىنى تارقاقچىسى بىلەن كۆرۈشكەندىن كېيىن، بۇ دىنغا كىرگەن. دىن جەھەتتىكى ئۆزگىرىش كۆز قاراش جەھەتتىكى ئۆزگىرىشنى ئېلىپ كەلدى. (33) خانىڭ مانى دىنغا كىرىشى يىلنامىگە پۈتۈلدى: «كىشىلەرگە نۇر دىنىنى قوبۇل قىلدۇرايلى... ئادەملەر ئۆلۈۋاتقان بۇ مەملىكەت ياخشى ئىشلار قىلىنىۋاتقان بىر پادىشاھلىققا ئايلانسۇن.» (34) ھازىر ھەممەيلى ياكى ھېچ بولمىغاندا پايتەختتە ياشايدىغان ئۇيغۇرلار خاندان ئۆرنەك ئالدى. خەلق مۆتىۋەرلەرنى ئەسەبىيلەپ تەقلىد قىلدى. گۆش يەيدىغان ئادىتىنى تاشلاپ كۆكتات يەيدىغان بولدى. ئەسكەر باشلىقلىرى خالىمىغان بولسىمۇ، ئەمما سېھرىگەر پالچىلاردىن تەلىم ئېلىشنى ۋە پال تاشلىرى بىلەن پال ئېچىشنى قىزغىن داۋاملاشتۇردى.

مانى دىنى سوغدىيانا (ھازىرقى ئۆزبېكىستان) دىن مۇساپىرلىرى بىلەن بىللە كەلدى. بۇ دىننى مىلادى 216 - يىلى مېسوپوتامىيەلىك رەسسام مانى مەيدانغا كەلتۈرگەن بولۇپ، بۇ دىن بۇددا دىنىنىڭ تەسىرىگە كۈچلۈك ئۇچرىغان، ئۇنىڭ ئەقىدىسىدە ياخشىلىق بىلەن يامانلىق باراۋەر ۋە قارىمۇ قارشى كۈچلەر بولۇپ، ياخشىلىق روھ ۋە نۇرغا، يامانلىق بولسا ماددا بىلەن قاراڭغۇلۇققا باراۋەر. ئۇ غەرىبتە بىدئەت دەپ قارىغان بولسىمۇ، ئەمما شەرقتە بۇددا دىنى تەسىرى كۈچلۈك بولغانلىقى ئۈچۈن، ئاسان ھالدا قوبۇل قىلىنغان. (35)

779 - يىلى تاڭ سۇلالىسى خاقانى تاڭ تەيزۇڭ ئۆلگەندە، سوغدىيانلار ئۇيغۇر خانىنى پۇرسەتتىن پايدىلىنىپ جۇڭگوغا ھۇجۇم قىلىشقا ئۈندىگەن. خانىنىڭ نەۋرە ئاكىسى تۇن باغا خانىنى ئۆلتۈرۈپ تەختنى تارتىۋالدى. ئەمما ئۇيغۇرلار ئۇرۇشلاردا يېڭىلىشكە باشلىدى. تۇن باغا ئۆلگەندىن كېيىن نائىپ پادىشاھ مۇھەم ئالدىنقى بارا بەشبالىق (ھازىرقى ئۈرۈمچىگە يېقىن شەھەر)، بۇ يەردە جۇڭگونىڭ تۇتۇق مەھكىمىسى بار) نى تىبەتلىكلەردىن قايتۇرۇۋېلىشقا ئۇرۇنغان بولسىمۇ، ئەسىرنىڭ ئاخىرىدا مەغلۇپ بولۇپ، يۈزى چۈشۈپ كەتتى. 839 - يىلىدىكى قاتتىق سوغۇق بىر قىش پەسلىدە، بالا - قازاننىڭ بىشارىتى دېگەننى سەۋەب قىلىپ ئۇيغۇرلارنىڭ ئۆيىدە باققان قۇش - ھايۋانلىرىنىڭ ھەممىسى ئۆلتۈرۈپ تاشلاندى. كېيىنكى يىلى قوزغىلاڭچىلارنىڭ باشلىقى خانغا ئاسىيلىق قىلىپ، خوشنا قىرغىزلارنى چاقىردى.

قىرغىزلار ھازىر نەسلى تۈگىگەن چوڭ پىل تېرىسى ۋە دېڭىز پىل چىشى سودىسى قىلاتتى. ئۇلارنىڭ نەسلى ماكانى بۈگۈن ياشاۋاتقان پامىردىن ئۇزاقتىكى ئالتاي تاغلىرى ئىدى. ئۇلار خانىنى ئۆلتۈرۈپ، پايتەختگە ھۇجۇم قىلىپ، ھۆكۈمەتنى يوق قىلىپ، شىمالدىكى ئۇيغۇر خانلىقىغا خاتىمە بەردى. (36) بۇ خانلىقنىڭ غۇلاپ چۈشۈشىدە تىنچلىقپەرۋەر مانى دىنى رول ئوينىدى. يەنە باشقا سەۋەبلەر مۇبارىپىگى مەدەنىيەتكە ماسلىشالماسلىق، يېزا بىلەن شەھەر ئوتتۇرىسىدىكى چوڭ پەرق ئوردىدىكى كەيپ - ساپا ۋە تىبەتلىكلەرگە ئوخشاش پاراكەندىچى دۈشمەنلەرنىڭ قالايمىقانچىلىقى قاتارلىق. (37)

ئۇيغۇرلار ئۇنداق ئاسان يوق بولمىدى، ئەمەلىيەتتە ئۇلارنىڭ شىنجاڭدا ئەڭ مۇھىم تەسىرلىرى بار ئىدى. موڭغۇلىيەدىن قوغلانغاندىن كېيىن ئۇلار جەنۇبقا يۆتكىلىپ گەنسۇ بىلەن تۇرپانغا كەلدى. گەنسۇ ۋە تۇرپان 760 - يىلىدىن باشلاپ ئۇلارنىڭ كونتروللىقى ئاستىدا بولدى. ئۇلار تۇرپان ئويمانلىقىدىكى قۇچۇدا يېڭى پايتەخت بىنا قىلدى. يەرلىك ھىندى - ياۋرۇپا مەدەنىيىتى ۋە بۇددادىن ئىلىنى قوبۇل قىلدى. گەرچە بىزنىڭ كۆرگىنىمىزدە ئۇلارنىڭ باشلىقى مانى دىنىغا كىرگەن بولسىمۇ، ئەمما نۇرغۇن ئىشلاردا، بولۇپمۇ بېشىنى قاتۇرغان مەسىلىلەردە ئۇلار نىستورئان خرىستىئانلىقىنى تاللىدى. خرىستىئان دىنىنىڭ بۇ مەزھىپى 5 - ئەسىردىكى كونسانتىنوپولنىڭ پاترىئارخى بولغان سۈرىيەلىك ئېپىسكوپىنىڭ «خرىستوسنىڭ بىرى ئىنسانى، بىرى ئىلاھى ئىككى تەبىئىتى بار» دېگەن تەلىماتىنى ئاساس قىلغان. ئۆزلىرىنىڭ كىسپون (ھازىرقى باغداتقا يېقىن) دىكى چىركاۋلىرىدىن بىدئەتچى ئاتىلىپ قوغلانغان. بۇ خرىستىئان مەزھىپى ئىرانلىقلار ۋە مانى دىنىنى ئېلىپ كەلگەن سوغدىيانا سودىگەرلىرى ئارقىلىق يىپەك يولىنى بويلاپ جۇڭگوغا تارقالغان. قۇچۇ دىنى رەسىم ۋە يېزىقچىلىقنىڭ مەركىزى بولغان. 1904 - يىلىدىن 1905 - يىلىغىچە قۇچۇدا قېزىش ئېلىپ بارغان ئالبېرت ۋون لېكوك «خرىستىئان قوليازمىلىرىنىڭ ئەڭ ئىسىل نۇسخىلىرى» نى بايقىغانلىقىنى ۋە تۇرپانلىقلارنىڭ «ئەجدادلىرىغا ئوخشاش پۈتۈنلەي غەرىپچە مەدەنىيەتكە ئىشەنگەنلىكىنى» نى تەسۋىرلىگەن. (38)

10 - ئەسىردىكى قۇچۇ ئۇيغۇر خانلىقىدىكى جۇڭگۇ سۇڭ سۇلالىسى ئەلچىسى ۋاڭ دى ئۇيغۇرلارنىڭ كۆپ ئادەتلىرىنىڭ يەنىلا كۆچمەن چارۋىچىلىق چېغىدىكىگە ئوخشايدىغانلىقىنى يازغان ۋە مۇنداق دېگەن:

«باشقا پۇقرالار قوي گۆشى، ئۆدەك گۆشى ۋە غاز گۆشى يېگەندە، ئىسىل زادىلەر ئات گۆشى يەيدۇ. مۇزىكا جەھەتتە ئۇلار ماندالېن (mandolin) نىڭ بىر تۈرى بولغان تەمبۇر ۋە دۇنتار چالىدۇ. ئاتقا مىنىشنى ۋە ئوقيا ئېتىشنى ياخشى كۆرىدۇ.... ئۇزاق سەپەرگە چىققانلار ساز - چالغۇلىرىنى بىرگە ئېلىۋېلىشنى ھەرگىز ئۇنۇتمايدۇ.... بۇ پادىشاھلىقتا ئاچ - يالڭاچ كىشى يوق. ئۆزىنىڭ ھالىدىن ئۆزى خەۋەر ئالمايدىغانلار ئۈچۈن ئىجتىمائى پاراۋانلىق ئىشلىرى بار. بۇ يەردە ئۇزۇن ئۆمۈر كۆرگەنلەر جىق» (39)

ۋاڭ دى يەنە بۇ يەردە تەخمىنەن ئەللىك بۇتخانا ۋە بىر پارس راھىبىنىڭ ئىگىدارچىلىقىدىكى «مەرۋايىت ئىبادەتخانىسى» نامىدىكى بىر مانى دىنى ئىبادەتخانىسىنىڭ بارلىقىنى قىستۇرۇپ يازغان.

يەرلىك توچارئان تىلى پەيدىنپەي يوقىلىپ، ئۇنىڭ ئورنىنى تۈرك تىلى ئالدى. ئەمما ئۇيغۇرلار ئۆزلىرىنىڭ رۇنىك يېزىقىنى تاشلاپ، يېڭى سوغدى يېزىقىغا يۈزلەندى. بۈگۈن قۇچۇنىڭ ئاز بىر يەرلىرىدە لايدىن قوپۇرۇلغان تاملار ساقلىنىپ قالغان. ئاستانە يېزىقىدىكى ئۈزۈمچى دېھقانلار ئەسىرلەردىن بىرى ئۇنىڭ توپىسىدىن، سېغىزىدىن پايدىلانغان ئىدى. بۇ ئىشنى تېخى بىر قانچە يىل ئىلگىرى بىلىملىك بىر يېزا باشلىقى توختاتتى. قۇچۇ خانلىقى ئۆزىنىڭ ئۇزۇن زامان تىنچ دەۋر سۈرگەنلىكى بىلەن ئالاھىدە دىققەتكە چېلىقىدۇ. بۇ دەۋردىن قالغان مۇزىكا ھېرىسمەنلىك ئادىتى ھېلىمۇ داۋام قىلماقتا. ئىسلامدىن ئىبارەت بۇ يېڭى دىن پامىرنىڭ غەربىدە ئۆزىدىن ئىلگىرىكى ھەممە ئېتىقادىنى سۈپۈرۈپ تاشلىدىكى، شەرقىي تۈركىستاندا جاھىلىيەتنىڭ ئەسىرى قالمىدى. ئەمما رىۋىزىئونىست (شېۋىجىگۈيچى) كۆرۈنگەن مۇسۇلمان تارىخچىلار ۋە جۇڭگولۇق يىلنامە يازغۇچى ئالدىراڭغۇ تارىخچىلار ئەڭ دەسلەپتىكى مۇئەييەنلەشتۈرگەن. ئۇلار قەشقەرىيەنىڭ ئىمان ئېيتىشىنى يالغۇز بىر كىشىگە، يەنى بىرىنچى بولۇپ ئىمان ئېيتقان كىشىگە باغلاپ چۈشەنگەن.

بۇ كىشى بولسا ساتۇق بۇغراخان، تارىخ 957 - يىلى ئىدى. مۇسۇلمان تارىخچىلارنىڭ ئېيتىشىغا قارىغاندا، ۋاپات بولغان دادىسىنىڭ قەشقەردىكى تەختىگە ۋارىسلىق قىلىشنى ساقلاپ تۇرغان 12 ياشلىق ساتۇقنىڭ پىشانىسىگە ئۇلۇغ ئىشلار

پۈتۈلگەن. ئۇ ھەممىنى بېسىپ چۈشكۈدەك ئەقىللىق بولۇپلا قالماستىن، بەلكى ئۇ تۇغۇلغان كۈنى شۇ يەردە يەر قاتتىق تەۋرىگەن. ھەتتا ئۇ كۈنى قىش پەسلى بولسىمۇ، ئەمما گۈللەر ئېچىلىپ باھار مەنزىرىسى بارلىققا كەلگەن.

ئوخشاشلا شۇ كۈنى، پامىرنىڭ باشقا بىر تەرىپىدە، ئەبۇ نەسر سامانى ئىسىملىك بىر سودىگەرنىڭ چۈشىدە، پەيغەمبەر ئەلەيھىسسالام ئۇنىڭغا ئون ئىككى يىل دىنى تەربىيىلىنىشىنى ۋە كېيىن تاغلاردىن ھالقىپ ئۆتۈپ ئالاھىدە بىر ۋەزىپە ئۈچۈن يولغا چىقىدىغانلىقىنى ئەمىر قىلغان. ئەبۇ نەسر سامانىنىڭ كېلىشى يىقىنلاشقان بىر كۈنى ساتۇق قەشقەرگە يېقىن بىر يەرگە ئوۋغا چىققان. توساتتىن تىكەنلىك چاتقاللىقلارنىڭ ئارىسىدىن بىر ياۋا تۇشقان سەكرەپ چىقىپ قاچقان. ئۇ قىياسىنى بەللىگەن ساتۇق ياۋا توشقاننى قوغلاش ئۈچۈن ھەمراھلىرىدىن ئايرىلىپ قالغان. تويۇقسىز بۇ ياۋا توشقان بىر ئىنسان سۈرىتىگە كىرىپ، بۇ يىگىتكە سۆزلىگەن. بۇ خىزىر ياكى پەرىشتە يىگىتنى ئاللاھ ۋە پەيغەمبەرگە ئىتائەت ئەتمەسە دوزاخقا ئازاپلىنىدىغانلىقى، ئۇ يەردە يىلان، چايانلار ۋە باشقا قورقۇنچلۇق جانلارنىڭ بارلىقى، ئەگەر ئىمان ئېيتسا، جەننەتكە كىرىدىغانلىقى، گۈزەل ھۆر - پەرىلەرنىڭ ھەمراھ بولىدىغانلىقى ھەققىدە ئاگاھلاندۇرۇش بەرگەن. بىر قانچە كۈندىن كېيىن ساتۇق ئەبۇ نەسر بىلەن كۆرۈشكەن ۋە قىسقا سۆھبەتتىن كېيىن ساتۇق ئىمان ئېيتقان.

ئۇ كۈنى ساتۇقنىڭ تاغىسى نائىب (ۋاقتلىق) خان ھارۇن چۈشىدە يولۋاسنىڭ بالىسى شەكلىدە كۆزىگە كۆرۈنگەن جىيەنى ساتۇقنىڭ دىنىنى ئۆزگەرتكەنلىكىنى كۆرگەن. ئۇ بۇ ئوغۇلنى ئۆلتۈرۈشكە بۇيرىغان. ساتۇقنىڭ ئالاقىزادە بولغان ئانىسى ئۇنىڭدىن ئوغلىنىڭ دىنىنى ئۆزگەرتكەن ياكى ئۆزگەرتىمگەنلىكىنى ئېنىقلاش ئۈچۈن بىر ئاز تەخىر قىلىشنى ۋە ئاۋۋال بۇتخانىدا بىر دىنى پائالىيەت ھازىرلاپ ساتۇقنىڭ بۇتخانىدىكى دىنىنى ئىبادەتكە قاتنىشىدىغان ياكى قاتناشمايدىغانلىقىغا قاراشنى ئۆتۈنگەن. تەبىئىكى، تەقۋادار بىر مۇسۇلمان بولغان ساتۇق بۇددا دىنى مۇراسىملىرىغا قاتناشمايدىغان بولغان ئىدى. ئەمما ئەبۇ نەسر ئۇنى بېرىشقا ئۈندىگەن. ئۇستازى ئۇنىڭغا: پەقەت مەسجىد تە ناماز ئوقۇتاتمەن دېگەن نىيەت بىلەن قاتناشسا، ئاللاھنىڭ ئۇنى ئەپۇ قىلىدىغانلىقىنى ئېيتقان.

ساتۇقنىڭ بۇتخانىغا كەلگەنلىكىنى كۆرگەن ھارۇن، ئۇنىڭ بىر قوشۇق قېنىدىن كەچكەن. ئەمما ئۇزۇن ئۆتمەيلا خاتا قىلغانلىقىنى ھېس قىلغان. ئۇ ئىشتىن كېيىنلا يۈز بەرگەن ئۇرۇشلار يەتتە كىچە - كۈندۈز داۋام قىلغان ۋە ھەر ئىككى تەرەپ ئېغىر تالاپەت كۆرگەن. ساتۇق قەتئى باش ئەگمەيدىغانلىقىنى ئىسپاتلىغان. ساتۇق كاپىرلارغا قارشى جىھادتا ئۇلارغا ھۇجۇمغا ئۆتكەندە، مىسران قېلىچى 40 گەز ئۇزىرايتتى ۋە ئاغزىدىن ئوت يالقۇنى چىقاتتى. بۇ ياش غازى ئۇخلاۋاتقان تاغسىنىڭ يېنىغا كىرىپ، ئۇنى ئويغىتىپ ئىمانغا دەۋەت قىلغان. تاغسى رەت قىلغاندىن كېيىن، ئۇنىڭ كاللىسىنى ئېلىپ، دەرىزىدىن سىرتتىكى قىغ دۈۋىسى ئۈستىگە تاشلىۋەتكەن. ئوردىدىن چىقىپ، ئۆزىنى خان، ئىسلام دىنىنى قەشقەرىيەنىڭ دۆلەت دىنى دەپ جاكارلىغان.

ئىسلام دىنىنى تۇرپانغىچە ئېلىپ كەلگەن فەتھىدىن كېيىن، ساتۇق ئاغرىپ يېتىپ قالغان. ئۆلۈم ئالدىدا ئۇ تەشتەكتىن بىر ئەتىر گۈلنى ئېلىپ پۇرىغان، بىر ئالما يېگەن، بىر پىيالە شەربەت ئىچكەن. ئۇنىڭدىن كېيىن ئورنىدىن تۇرۇپ، قىرائەت قىلغان. ئۈچ قېتىم چۆڭىلەپ پارسچە بۇ شېئىرنى ئوقىغان:

«ئوكيان سۈيى ئازلاپ قالماس،

بىر تامچە سۇ يوق بولغاندا.

جەسەت كىپەن ئىچىدە قالار،

روھ بەدەندىن ئايرىلغاندا.»

ئۇ ھىجرىيە 430 - يىلى، يەنى مىلادىيە 1037 - يىلى ۋاپات بولغان. (40)

ساتۇقنىڭ ھېكايىسىدە سۆزلەنگەندەك ئىسلام دىنى مىسلى كۆرۈلمىگەن دەرىجىدە تېز سۈرئەت بىلەن يېقىن - يىراققا تارقالغان. يىللاردىن بۇيان بۇددىست تۈركلەر (ئۇيغۇرلار) شىنجاڭنىڭ شەرقىي قىسمىدا، مۇسۇلمان تۈركلەر (قاراخانىيلار) شىنجاڭنىڭ غەربىي قىسمىدا ئىدى. قاراقتاي ۋە موڭغۇل ئىستېلاسى خۇددى بوستانلىقتىكى خەلقلەرنىڭ كونا دىنىغا ئوخشاش ئىسلامنىڭ تارقىلىشىغا توسقۇن بولدى. ئۇلارنىڭ قارشىلىقىنى خوتەن ھەققىدىكى تۈركچە ئەپسانىلەردىن ئاڭلاش مۇمكىن: شەھەر خەلقىنى ئىمان ئېيتقۇزۇش ئۈچۈن بىر ئىمامنىڭ مەككىدىن قانداق ئۇچۇپ كەلگەنلىكى، قەشقەردىن

كەلگەن تۆت ئىمامنى يەرلىك ئەپسۇنچى داخانلار شەھەرنى كۆرۈنمەس قىلىپ قويۇپ، مەغلۇپ قىلغانلىقى، ئۇجات يېزىسىدىكى كىشىلەرنىڭ ئىتقا ئايلىنىپ، ئۆزلىرىنى ئىمانغا دەۋەت قىلىش ئۈچۈن كەلگەن ئاتلىق مۇسۇلمان قوشۇنىنىڭ ئىگەر - جابدۇقلىرىنى يەپ كەتكەنلىكى قاتارلىق.

كونا دىننىڭ بەزى ئادەتلىرىنى قوبۇل قىلىنغان ھېچقانداق بىر يېڭى دىن يوق. خۇددى ئەنگىلىيەدىكى دىنسىزلار مەھەللىسىگە بىنا قىلىنغان چىركاۋلار كەبى شەرقىي تۈركىستاندا بۇددا مەبۇدلىرى ئۈچۈن توقۇلغان بەزى ئەپسانىلەر ئەمدىلىكتە مۇسۇلمان ئەۋلىيالار ئۈچۈن سۆزلەندى. ھەتتا بەزى ئەپسانە - رىۋايەتلەرنى ئۇلار ئۆزلىرى قۇراشتۇرغان. ئۇچار ئىمام ھېكايىسى مىڭ يىلدىن ئارتۇقراق ۋاقىت ئىلگىرى بۇتسانتۋاننىڭ ئۆلگەنلىكىنى جاكارلاش ئۈچۈن ھىندىستاندىن ئۇچۇپ كەلگەن پالۋان ھېكايىسىگە بىر ئاز ئوخشايدۇ. ئۇجات يېزىسىدىكى ئىگەر - جابدۇق يېگەن كىشىلەر ھەققىدىكى ھېكايە خوتەن پادىشاھلىقىنى ھۇنلارنىڭ تاجاۋۇزىدىن قۇتقۇزغان كىرىدەك چوڭلۇقتىكى ئالتۇن چاشقانلارنىڭ ھېكايىسىگە ئوخشايدۇ. چاشقان شاھنىڭ يېتەكچىلىكىدە ئۇلار «بىر كېچە ئىچىدىلا تاجاۋۇزچى قوشۇننىڭ ئىگەر - جابدۇقلىرىنى ۋە ساۋۇت - دۇبۇلغىلىرىنى ۋەيران قىلىپ، ئۇلارنى ناھايىتى ئاسانلا بىچارە قوغداغۇچىلارغا (يىڭلىگۈچىلەرگە) ئايلاندۇرۇپ قويغانمىش» (41).

تاڭ سۇلالىسى 907 - يىلى يوق بولدى ۋە غەربتىكى ھۆكۈمرانلىقنى تۇتۇپ تۇرۇشتا مەغلۇپ بولدى. بۇنىڭغا ئەگىشىپ كەلگەن بىر مەزگىللىك مالىمانچىلىقتا شىنجاڭدىكى ئىتتىپاق تۈزۈش، ئاسىيلىق قىلىش، ئۇرۇش ۋە قىرغىنچىلىق قاتارلىقلارنىڭ ھەممىسىنى سۆزلەش بەلكىم زىرەكلىك بولۇشى مۇمكىن. كېيىنكى 300 يىلدا بۇ رايون ئايرىم - ئايرىم ھالدا قاراقتانلارنىڭ ۋە غەربىي لياۋ سۇلالىسىنىڭ قورغۇچىسى گۇرخان رەھبەرلىكىدىكى ئاق قىتانلار ھاكىمىيىتى، خۇاڭخى دەرياسى ۋادىسى (ھازىرقى نىڭشيا ئۆلكىسى) دە قۇرۇلغان غەربىي شىيا سۇلالىسى ئايمان موڭغۇللىرى، چوغلۇق باشچىلىقىدىكى نىستورىيان خرىستىئانلىرى ھاكىمىيىتى ئاستىدا قالدى. نىستورىيان خرىستىئانلىرى يېڭى ئىمان ئېيتقان مۇسۇلمانلارنى خارلاپ، ئىماملارنى ئىماندىن ياندۇرۇش ئۈچۈن مەسجىد سىرتىدىكى دەرەخلەرگە ئېسىپ قويۇپ قىيناپ ئىچ پۇشۇقنى چىقارغان. كۈچلۈكخاننىڭ ھاكىمىيىتى ئۆزىنىڭ زۇلمىغا ئۇچرىغانلاردىن بىرسىنىڭ ئوغلىنىڭ قۇدرەتلىك بىر كۈچكە ئايلىنىشى تۈرتكىسىدە يوق بولدى. بۇ يەردىكى «قۇدرەتلىك كۈچ» دېگەن سۆز سىلىق - سىپايە ئېيتىلغان سۆز بولۇپ، ئەسلى مەنىسى ئەڭ ئاچكۆز، ئەڭ ئۇرۇشخۇمار ۋە دۇنيادا مىسلى كۆرۈلمىگەن قورقۇنچلۇق ھاكىمىيەت دېگەنلىك.

12 - ئەسىر ئاخىرلىشىپ دېگەندە يىراقىكى ياپ - يېشىل يايلاقلاردا، موڭغۇللار ھەرىكەتكە كەلدى. ئۇلار 13 ياشلىق باشلىقى تېمۇرچىنىڭ يېتەكچىلىكىدە يايلاقلارغا ھۆكۈمرانلىق قىلىشقا باشلىدى. 1206 - يىلى ھازىرقى ئۇلانباتۇرنىڭ شەرقىي شىمالىدىكى ئونۇن دەرياسىنىڭ يۇقىرى ئېقىمى يېنىدا بارلىق قەبىلىلەر توپلىنىپ قۇرۇلتاي ئېچىپ تېمۇرچىنى ھەممە قەبىلە ئاقساقاللىرىنىڭ رەئىسى قىلىپ سايلاپ، چىڭگىزخان نامىدا ئاتىدى.

بەش يىل ئىچىدە چىڭگىزخان جۇڭگو سۇلالىسىگە ۋارىسلىق قىلىپ، مانجۇرىيە بىلەن بېيجىڭنى 1215 - يىلى قولغا ئالدى. ئۇ كۈچلۈكخاننى قوغلاپ ئۇنى قەشقەردە مەغلۇپ قىلىپ، خوتەندە تۇتۇۋېلىپ كاللىسىنى ئالدى. موڭغۇللارنىڭ ۋەھشىيانە تاختىكىسى ھەممەيلەنگە مەلۇمكى، بۇ مەزگىلدە ياشىغان بىر شاھىت «ئۆلتۈرۈلگەنلەرنىڭ ئاقىرىپ كەتكەن سۆڭەكلىرى بىلەن ئايپاق قاردا قاپلانغاندەك كۆرۈنگەن» بىر تاغنى بويلاپ ئۈچ كۈن يۈرگەنلىكىنى ئېيتقان. يەر يۈزى «ئۆيۈپ قالغان قانلاردا بولغىنىپ قارىداپ كەتكەن. بۇلارنىڭ بەتبۇي پۇرىقى بەزىلەرنى ئۆلتۈرسە، كۆپىنچىلەرنى زەھەرلەيتتى. شەھەردىكى بىر مۇنار ئاستىدا بىر دۆۋە سۆڭەكلەرنى كۆرگەن. ئېيتىشلارغا قارىغاندا بۇ موڭغۇل ئەسكەرلەرنىڭ ۋەھشىلىكىدىن قاچقاندا تۇتۇلغان يىگىرمە مىڭ مەسۇم قىزنىڭ سۆڭەكلىرى ئىكەن» (42).

بۇ يەردە موڭغۇل كۆچمەن چارۋىچى توپىنىڭ يۈرۈش قىلىشى ۋە ئۇلارنىڭ ۋىنگىرىيە بىلەن ئاۋىستىرېيەگىچە ئۇزاقلىققا بارالغانلىقىدا قوللىنىپ كۆنۈپ كەتكەن مېتودلىرىنى تەپسىلىي بايان قىلىشنىڭ ھاجىتى يوق. بىر قىزىقارلىق ئىشقا دىققەت قىلىش كېرەككى، مەيلى قانداق بولمىدىن قەتئىينەزەر، ئۆلۈم - يىتىملەرنىڭ ھەممىسى قەتلىئام تۈپەيلى بولغان ئەمەس. موڭغۇللار چۇما كېسىلىنى ياۋرۇپاغا توشۇپ بارغان. يايلاق سۇغۇرىسىنىڭ تېرىسى ئىچىدىكى بۇرگىلەر ئارقىلىق توشۇلغان ۋابا كېسىلى، كۆچمەن چارۋىچى (موڭغۇللار) نىڭ يەرلىك كېسىلى ئىدى. ھازىرقى زامان تارىخشۇناسلىرىنىڭ ئېيتىشىچە

موڭغۇللار كىرىمبىئا (سابىق سوۋېت ئىتتىپاقىنىڭ غەربىي جەنۇبىدىكى قارا دېڭىزدىكى بىر ئارال) دىكى كاففا شەھىرىگە قورشاپ ھۇجۇم قىلغاندا، ئۆزلىرىنىڭ ئىچىدىكى ۋابا كېسىلىدە ئۆلگەنلەرنىڭ جەسەتلىرىنى شەھەر سېپىلى ئۈستىگە تاشلاپ قويغان. قۇرشاۋ ئىچىدە قالغان كىشىلەرنىڭ نۇرغۇنى كېيىن پاراخوت بىلەن ئىتالىيەگە قاچقاندا ۋابا كېسىلىنى بىللە ئېلىپ كەلگەن. بۇنىڭدىن تارقالغان ۋابا كېسىلى ياۋرۇپا ئاھالىسىنىڭ ئۈچتىن بىر قىسمىغا يۇققان.

شەرقىي تۈركىستان 1218 - يىلى بويىسۇندۇرۇلغان بولسىمۇ، ئەمما موڭغۇللارنىڭ ۋەھشىلىكىدىن ئامان قالغان ئۇيغۇر خانلار تېزلا ئەل بولغان ۋە ئۇلارنىڭ ئەسكەرلىرىنىڭ نۇرغۇنى موڭغۇل قوشۇنلىرىغا قېتىلغان. ئۇيغۇرلارنى موڭغۇللارغا تەسلىم بولدى دېگەندىن كۆرە، ئۇلارنىڭ مەدەنىيلىشىشىگە بۈيۈك تۆھپە قوشتى دېگەن تۈزۈك. موڭغۇللار ساۋاتسىز ئىدى. چىڭگىزخان ئۆز خەلقىنىڭ ئادەت ۋە قانۇنلىرى (ياسا - يۇسۇن) لىرىنى يازماقچى بولغاندا ئۇيغۇرلار ئۇلارغا ئۆزلىرىنىڭ سوغدى يېزىقى ئېلىپبەسىنى ئۆگەتكەن. ئوردىدا كۆپىنچە مەمۇرى ئەمەلدارلىق ۋە كاتىباتلىق خىزمەتلىرىنى ئۈستىگە ئالغان. بۇ خۇددى ھازىرقى زاماندا پەلەستىنلىكلەرنىڭ قولتۇقتىكى ساۋاتسىز بەدئىي قەبىلە باشلىقلىرىغا ياللىنىپ ئىشلىگەنلىكىگە ئوخشايدۇ. ئاسايىشلىق چاغلاردا موڭغۇللار سەۋر - تاقەتچان ۋە ماسلىشىشچان كىشىلەر ئىدى. ئۇلار دىن ھەققىدە قالايمىقان بىلجىرلىمىدى. ھەمىشە دىنىي ئېتىقاد پىكىرلىرىنى قوبۇل قىلدى. شۇنداق قىلغاچقا غەربىي جۇڭگودىكى بۇددىستلار ۋە خرىستىئانلار ئىسلامنىڭ ساغلام ھالدا 14 - ئەسىرگە قەدەم قويىشىغا ھېچبىر پاسسىپ تەسىر كۆرسىتەلمىدى.

1271 - يىلى موڭغۇللار يۈەن سۇلالىسىنى قۇرغان ۋاقىتتا ئىچكىرى جۇڭگو تېخى تولۇق بويىسۇندۇرۇلمىغان، يېڭى پايتەخت بېيجىڭنىڭ قۇرۇلۇشى پۈتمىگەن ۋە چىڭگىزخان ئۆلگىلى ئۇزۇن بولغان ئىدى. چىڭگىزخان 1227 - يىلى ئۆلدى. ئۆلۈشتىن ئىلگىرى مەملىكەتنى تۆت ئوغلىغا بۆلۈپ بەردى. شەرقىي تۈركىستان بۆلىكى چاغاتايغا تەقسىملەندى. 19 - ئەسىردىكى ۋېنگرىيەلىك ساياھەتچى ۋە ئالىم ئارمنوس ۋامبىرى چاغاتاينى جاھىل بۇددىست ۋە ئۇچىغا چىققان ھازىرقى دەپ تەسۋىرلىگەن. (43) ئۇنىڭ ھاكىمىيىتى تىنچلىقتا ھۆكۈم سۈرگەن. ئۇ پايتەختى ئىلى ۋادىسىدىكى ئالمىلىق (ھازىرقى غۇلجىغا يېقىن) دىن تارتىپ تارىم ۋە جۇڭغار ئويمانلىقى، موڭغۇلىيە، ترانسوكسىئانا (ئۆزبېكىستان) ۋە سابىق (ئىلگىرىكى) باكتىرىيەنى سۈرىغان.

چاغاتاينىڭ ئۆلۈمىدىن كېيىن قالايمىغانچىلىق ھۆكۈم سۈردى. 1368 - يىلى موڭغۇل يۈەن سۇلالىسىنىڭ ئورنىغا چىققان يەرلىك مىڭ سۇلالىسى پادىشاھلىرى ھاكىمىيىتىنى ئوتتۇرا جۇڭگو ئىچىدىلا چەكلەپ، ھەر قانداق ئەھۋال ئاستىدا سىرتنىڭ ئىشلىرىغا ئارىلىشىشقا مادارى يەتمىدى. قىسقا ۋاقىت ئىچىدە بۇ رايون ئىلى ۋادىسىدا بارگاھ قۇرۇپ، چاغاتاينىڭ پايتەختىنى ئىشغال قىلغان، سەمەرقەنتتىن كەلگەن تۆمۈرلەكنىڭ كونتروللىقى ئاستىغا ئۆتتى.

يۈەن سۇلالىسى ئاخىرلاشقاندىن كېيىنكى زاماندىكى تارىم ئويمانلىقىنىڭ شەرقىي تەرىپى ھەققىدە قوللىمىزدا كۆپ ماتېرىيال يوق. ئەمما غەربىي قەشقەر يەھەققىدىكى تۈركچە تارىخلار بىزگە شۇنى ئېيتتىكى، كېيىنكى 400 يىلنىڭ كۆپ قىسمىدا بوستانلىقتىكى دېھقانلار شاھزادىلەرنىڭ ئۆز ئارا تەخت تاللىشى تۈپەيلى كېلىپ چىققان جېدەل - ماجىرالىرىدا ئېچىنىشلىق كۈلپەتلەرگە ئۇچرىغان. ۋارىسلىق تەخت تاللىشىپ ئۇرۇشقان، خوتۇن - قىزلار سوۋغات قىلىنغان. ئىتتىپاق تۈزۈش بىلەن ئاسىيلىق قىلىشنىڭ ئاقىۋىتى ئوخشاشلا كالا كېسىش بىلەن ئاخىرلاشقان. تۇنجى ھۆكۈمرانلار ئىسلام دىنىغا كىرگەن موڭغۇل خانىنىڭ ۋارىسلىرى ئىدى. كېيىن غەربىي تۈركىستاندىن ئۆزىنى مۇھەممەد ئەلەيھىسسالامنىڭ ئەۋلادى دەپ ئاتىغان غۇجىلار كەلگەن.

ئۇلارنىڭ ئىچىدىكى بىرى مۇھەممەدخان (1418 - 1408) ئۇ مۇسۇلمانلارنىڭ سەللە يۈگىشىگە شۇ قەدەر ئۆچ ئىكەنلىكى، دېھقانلارنىڭ يۈگىشىنى چەكلەگەن. خىلاپلىق قىلغانلارنىڭ بېشىغا تەلپەكنى ئاتىنىڭ تاقىسى بىلەن قوشۇپ مىخلاپ قويغان. ئۇنىڭدىن كېيىنكىسى ھەر زامان نەشە چىكىپ سەرخۇش يۈرگەنلىكى ئۈچۈن «بەگى» لەقىمىنى ئالغان پىر مۇھەممەد. بۇلارنىڭ ئارىسىدىكى ئەڭ ۋەھشىسى 1460 - يىلى قەشقەرنى ئالغان، ئەمما يەرگە تەنتىنى پايتەخت قىلغان ئەبۇ بەكرى، ئۇ گەرچە تەقۋادار قىياپەتكە كىرىۋالغان بولسىمۇ، ئەمما بىر ئائىلە ئىچىدىكى بىرەيلەن گۇناھ قىلسا، پۈتۈن ئائىلە ئەزىزلىرىنىڭ پۈتۈنى كېسەتتى. مۇشۇنداق قىلىپ ئۇ مىڭلارچە كىشىنىڭ پۈتۈنى كەسكەن. ئۇنىڭ ۋەھشىلىكىگە شاھىت بولغان گېنېراللىرىدىن بىرى مىرزا ھەيدەرنىڭ ئائىلىسىنى زىندانغا تاشلىغان. بىر ئۆكسىنى 15 يېشىغا كىرگۈچە ھەرەمگە

قامغاندىن كېيىن «ھۇجرىسىنىڭ تېمىغا نىقتاپ، قورسقىغا تۆمۈر بادرا تىقىپ، ئۆلۈپ سېسىپ كەتكۈچە تاشلاپ قويغان» لىقنى مىرزا ھەيدەر سۆزلىگەن. (44) ۋەھشى ۋە ئاچكۆز ئەبۇ بەكرى زەنجىر - كىشەنلەردە بىر - بىرىگە چېتىلىپ باغلانغان ئەر - ئايال مەھبۇسلاردىن قۇملۇقتىكى شەھەر خارابىسىدىن كۆمۈلۈپ قالغان بايلىقلارنى قازدۇرۇپ پايدىلانغان. ئۇ تىبەت ئېگىزلىكىدە كېتىۋاتقاندا يوشۇرۇنۇپ تۇرغانلار تەرىپىدىن ئۆلتۈرۈلگەن.

ھۆكۈمدارلارنىڭ ئىچىدە ياخشىلىرىمۇ ئۆتكەن. مەنسۇرخان (ئۆلۈمى 1542- يىلى) ئاز ئۇچرايدىغان ئىخلاسىمەن ۋە تەقۋادار مۇسۇلمان پادىشاھ ئىدى. مەنسۇرخان قۇرئان قىرائىتى ئۈچۈن بىر ئاخۇنۇم چاقىرىغان. بۇ ئاخۇنۇمنىڭ گەرچە ئاۋازى سۈزۈك، تەلەپپۇزى توغرا ۋە ئەستە تۇتۇش قابىلىيىتى يۈكسەك بولسىمۇ، ئەمما «كىسىم - كىچەكلىرى رەتسىز، خۇبى ناچار ۋە يىرگىنىشلىك ئادىتى بار» ئىدى. ياساۋۇللار ئۇنىڭ «بىر كالا بىلەن ناشايان ئىش قىلغان» لىقنى شىكايەت قىلىپ، ئوردىدىن ھەيدەپ چىقىرىشنى تەلەپ قىلغاندا، خان ئۇنى رەت قىلىپ، ئۆزىنىڭ بۇ كىشىنى ئېلىپ قىلىپ قۇرئان ئوقۇشىنى ۋە كالىغا يېقىنلاشمايلىقىنى ئۆگىتىدىغانلىقىنى ئېيتقان. (45)

1560 - يىلىدىن باشلاپ قەشقەرىيەدە ئاسايىشلىق بولدى. شەرقتە قۇمۇلدىن باشلاپ پەرغانە ئويمانلىقىدىكى ئەنجانغا قەدەر ئۇزۇنلۇقتىكى يوللاردا يولچىلار مەھرەمسىز سەپەر قىلالايتتى ۋە «بولدىكى ھەر دوقمۇشتا مېھمانساراي تاپالايتتى». ئەمما چىڭگىزخاننىڭ ئوغلى چاغاتايخان ئۆلگەندىن كېيىنكى تەخت ۋارىسلىرى كۆپ پاراكەندىچىلىك چىقاردى.

17 - ئەسىرنىڭ ئاخىرىدا ئاق تاغلىق ۋە قارا تاغلىق غۇجىلار ئۇرۇشى باشلاندى. بۇلارنىڭ جېدىلىنىڭ تۈگۈنى شۈكى، ھەر ئىككى مەزھەپتىكىلەر ئۆزىنى پەيغەمبەر ئەۋلادى دەپ ئاتايتتى. ھەقىقەتەن بىر ئادەمنىڭ بالىلىرى بولسىمۇ، ئەمما ئانىسى باشقا - باشقا ئىدى. (1) يۈز يىلغا يېقىن سوزۇلغان جەڭگى - جېدەل داۋام قىلغان. بۇ جېدەلنى ھەل قىلىش ئۈچۈن شۇ قەدەر قانلىق بەدەل تۆلەندىكى، قەشقەرىيە خەلقى يولتۇنۇپ چىقىشقا ھېچ كۈچى يەتمەيدىغان دەرىجىدە ياتلارغا مەھكۇم بولدى.

بۇندىن مىڭ يىل بۇرۇنقى ۋاقىت، يەنى تاڭ سۇلالىسىنىڭ ئوتتۇرا مەزگىللىرىدىن باشلاپ شەرقىي تۈركىستان سەھنىسىدە ئەلتۈكۈس يوقالغان جۇڭگولۇقلار چاقىرىپ كېلىندى. گەرچە بۇ يەردە جۇڭگولۇقلارغا قارشى توختىماستىن قوزغىلاڭلار كۆتۈرۈلۈپ تۇرسىمۇ، ئۇلار تا بۈگۈنكى كۈنگە قەدەر يىراق غەربتە قايتا دەسسەپ تۇرماقتا.

يېڭى خاقانلار جۇڭگولۇق خەنزۇلار ئەمەس، بەلكى مانجۇلار تۇنجى قېتىم بويسۇندۇرغان ۋە كېيىن مانجۇرىيە دەپ ئاتالغان جۇڭگونىڭ شىمالىدىكى بىر ئۆلكىدىن كەلگەن كۆچمەن چارۋىچى مىللەت مانجۇلاردىن ئىدى. بىر قېتىم پۈتۈن شەرقىي شىمالنى بويسۇندۇرغاندىن كېيىن 1644 - يىلى مانجۇلار بېيجىڭغا ھۇجۇم قىلدى ۋە يېڭى سۇلالە - چىڭ سۇلالىسىنىڭ قۇرۇلغانلىقىنى جاكارلىدى. كېيىنكى مىڭ سۇلالىسىنىڭ ھۆكۈمدارلىرىنىڭ ئەكسىچە، مانجۇلار ۋە ئۇلارنىڭ مەشھۇر قوشۇنىنىڭ بايراقدارلىرى ھاياتى كۈچى تولۇپ تاشقان، يىراقلارغا نەزەر سالىدىغان كېڭەيمىچى ۋە ئۆزىدىن 400 يىل بۇرۇن جۇڭگونى بويسۇندۇرغان موڭغۇل قېرىنداشلىرىغا ئوخشاش ۋەھشى، رەھىمسىز ئىدى.

كاڭشى خان بۈيۈك چىڭ سۇلالىسىنىڭ جەنۇب ۋە غەربتىكى ئوردا - سارايلرىنى ئاساسلىقى موڭغۇل رىقابەتچىلىرىگە كۆز - كۆز قىلىش ئۈچۈن ھەشەمەتلىك سالدۇردى. بۇ رىقابەتچىلىرى ئىچىدە 1676 - يىلى غالداننىڭ قوشۇنىغا قاتناشقان جۇڭغارلار ۋە جۇڭغار ئويمانلىقىدا ياشايدىغان بۇددىستلار بار ئىدى. غالدان يالغۇز تارىم ئويمانلىقى بىلەن موڭغۇلىيەنى بويسۇندۇرۇشقا ئەمەس، بەلكى پۈتۈن جۇڭگونى بېسىۋېلىشنى نىيەت قىلغان كۈندىن باشلاپ، بىر توقۇنۇشنىڭ بولۇشى مۇقەررەلەشكەن ئىدى.

غالدان قوشۇنلىرى شەرقتە قاراپ ئۇرۇش ئېچىپ ماڭغاندا، مانجۇ قوشۇنلىرى ياردەمگە مۇھتاج بولدى. كاڭشى خان ئەسكەرلىرىنى بايقال كۆلىنىڭ قىرغاقلىرىغا قەدەر ئەۋەتتى. بۇ يەردە ئۇلار غالدان قوشۇنلىرى بىلەن توقۇنۇشتى ۋە 1690 - يىلى ئۇنى سۈيىقەستچىلەر تەييارلىغان زەمبىرەك ياردىمىدە مەغلۇپ قىلدى. غالداننىڭ بىرلەشمە قوشۇنىغا قارشى ئۇزۇنغا سۇزۇلغان ئۇرۇشقا مانجۇرىيە خانى يۈڭجېڭنىڭ تەختىگە ئىزباسار بولۇشىنى ئارزۇ قىلىدىغان، شەنشى ۋە سىچۇەننىڭ ھەربىي ئەمەلدارى گېنېرال يۈجۇڭچى قوماندانلىق قىلدى. گەرچە گېنېرال يۈجۇڭچى تۇپانلىق ئۇيغۇر ۋاڭى (پادىشاھى) نى ئەل

(1) بەلكى باشقا - باشقا ئوغۇللار بولۇشى مۇمكىن. ئۇلارنىڭ بۇۋىسى مەختۇم ئەزەم 15 - ئەسىردە بۇخاردىن قەشقەرگە كەلگەن نەقىشەندى تەرىقىتىگە تەۋە سۈيى بولۇپ، ئەينى چاغدىكى ھۆكۈمران چىڭگىزخاننىڭ ۋارىسلىرى ئۇنى قىزغىن كۈتۈپ ئېلىپ ئىززەت - ئىكرام كۆرسەتكەن.

بولۇشقا قايىل قىلغان بولسىمۇ، ئەمما ئۇنىڭ قوشۇنى ئۇرۇشتا ئېغىر تالاپەت كۆردى. ئۇرۇش چىقىمى جۇڭگونىڭ غەربىدىكى ئۆلكىلەر خەلقىنىڭ ئۈستىگە ئېغىر يۈك بولۇپ چۈشتى. (1) ئېغىر باج - سىلىق تۈپەيلى ئاياللار پاهىشە قىلىشقا مەجبۇرلاندى، ئاچارچىلىق تۈپەيلى، ئۇلار تاغلارنى ماكان قىلىپ قاراقچى - باندەت بولدى. ئۇلارنىڭ ئارىسىدا ۋەھشى ۋە كۈچلۈكلۈكتە داڭقى چىققان يۈنۈ (قاشتىشى ئايال) زىيۇن (سۇسۇنرەڭ بولۇت) ئىسىملىك ئاياللار بار. ئاڭلاشلارغا قارىغاندا، ئۇلار پۈتلىرى تېڭىغلىق بولسىمۇ چوڭقۇر ھاڭلاردىن سەكرەپ ئۆتەلەيدىغان ۋە چېپىۋاتقان ئاتنىڭ ئۈستىگە چاققانلىق بىلەن مەنەلەيدىغان چامباشچى باندەتلەر ئىكەن. (46)

غالداننىڭ ئۆلۈمىدىن كېيىن 1715 - يىلى ئۇنىڭ جىيەنى جۇڭگو بىلەن چېگرىداش قومۇل بوستانلىقىنى قولغا كىرگۈزۈشكە ئۇرۇندى. مانجۇلارمۇ ئۇرۇشنى داۋاملاشتۇردى. جۇڭغار ئۇيمانلىقىغا ئەۋەتىلگەن قوشۇن بۈگۈنكى ئۈرۈمچىگە يېقىن يەردە موڭغۇللارنى يەڭدى. 1724 - يىلى تىنچلىق كېلىشىمى ئىمزالاندى. ئەمما بۇ كېلىشىم ساقلاغىلى بولمايدىغان ھوقۇق تالىشىش ماجراسى تۈپەيلى بۇزۇلدى. ئامۇرسانا ئىسىملىك بىر مۇھىم رىقابەتچى جۇڭگولۇق مانجۇلارغا ئەگەر ئۇلار غالداننىڭ تەختىنى ئۆزىگە بېرىشكە ماقۇل بولسا، جۇڭغار يەنە ئۇلارغا بويسۇنىدىغانلىقى توغرىسىدا ۋەدە بەردى. چىيەنلۇڭ خان ئامۇرسانانىڭ تەلىۋىنى ئۇرۇنلاش ئۈچۈن سەر خىل قوشۇنلىرىنى ھەممە تەرەپتىن ئىلى ۋادىسىدىكى غۇلجىغا يولغا سالدى. مەككەر ئامۇرسانا تەختكە ئولتۇرۇۋالغاندىن كېيىنلا بەگلىك ئورنىدىن قانائەت ھاسىل قىلماي، خانغا قارشى چىقتى ۋە تۆتۈلۈپ بېيجىڭغا يالاپ ئېلىپ ماڭغاندا قېچىپ جۇڭغار يەگە قايتىپ كەلدى ۋە 1757 - يىلى قوزغىلاڭ باشلىدى. مانجۇلار ئىنتايىن ۋەھشى ئىنتىقام ئالدى. تازىلاش ھەرىكىتى قانات يايدۇرۇلۇپ، جۇڭغارلار تەلتۈكۈس يوقىتىلدى. تارىخشۇناسلارنىڭ ھېسابلىشىچە، بىر مىليون كىشى قەتلى قىلىنغان ۋە يەرلەر ئادەمسىز چۆلدەرەپ قاقاسلىشىپ كەتكەن. مانجۇ قوشۇنى تەڭرى تېغىنى كېسىپ ئۆتۈپ، ئاق تاغلىق غۇجىلار بىلەن قارا تاغلىق غۇجىلار كەسكىن ئۇرۇش قىلىۋاتقان تارىمغا كېلىپ، 1759 - يىلى بۇ يەرنى كونترول ئاستىغا ئالغان.

شۇنداق قىلىپ، جۇڭگو ھاكىمىيىتىنى مۇقىملاشتۇردى. ئۇلارنىڭ غەلبىسى مەركىزى ئاسىيادىكى بارلىق مۇسۇلمان ھۆكۈمدارلار ئۈچۈن بىر ئاگاھلاندىرۇش ساداسى بەردى. بۇ ھۆكۈمدارلار ئىشىك تۈۋىگە كېلىپ قالغان جۇڭگونى خاتىرجەمسىزلىك بىلەن ئېتىراپ قىلدى. ھەتتا قەشقەرنىڭ ئۈستىدىكى تاغلاردا ياشايدىغان ئۇرۇشقا قىرغىزلارمۇ قورقۇپ ئەل بولدى. تالاس ئۇرۇشىدا تۈركلەر بىلەن ئەربەلەرنىڭ جۇڭگولۇقلارنى بۇ يەردىن قوغلاپ يۇغۇشتۇرۇۋەتكەنلىكىگە پەقەتلا مىڭ يىل ۋاقىت بولغان ئىدى.

گەرچە قۇدرەتلىك بىر دۆلەت بولۇش ئۈچۈن 200 يىل ۋاقىت تىرىشچانلىق كۆرسەتكەن بولسىمۇ، جۇڭگو ھەر ھالدا چىيەنلۇڭ خاننىڭ زامانىدا بۇ ھالەتكە كېلەلەيدى. زېمىنى تارىختىكى ھەر قانداق چاغدىكىدىن بەك كېڭەيدى. بەلكى كەلگۈسىدىمۇ بۇنچىلىك بۇلالىمىس. (47) بەزىدە تەئەججۇپ بىلەن شۇنداق دېگۈم كېلىدۇ، ئەگەر غالدان ئازراق ئاچكۆزلۈك قىلغان، قەشقەردىكى مۇسۇلمان ھۆكۈمرانلار بىر - بىرى بىلەن ئۇرۇشىغان بولسا، يىراق غەربتىكى خەلقلەر مۇستەقىللىقىنى مۇقىملاشتۇرۇپ، ئۇنى بۈگۈنگە قەدەر ساقلاپ قالغان بولاتتى. ئاقسۆڭەك ئىلگىرى جۇڭگولۇقلار خۇيجياڭ (مۇسۇلمان توپىرىقى) دەپ ئاتىغان بۇ زېمىن ئەھۋالنىڭ ئۆزگەرگەنلىكىنى ئەكس ئەتتۈرگەن ھالدا شىنجاڭ، يەنى مەنسى «يېڭى زېمىن»، «يېڭى ئۆزلەشتۈرۈلگەن يەر» دېگەن نامدا ئاتالماقتا.

ئىزاھاتلار

- (1) گلوپ: «ساسلىق خەلقى»
- (2) تۇقۇلما كىيىم - كىچەك توغرىسىدىكى مۇنازىرە ھەققىدە باربەر يازغان «ئۈرۈمچىنىڭ مومىيالىرى» غا قاراڭ.
- (3) ماللىرى ۋە مائىر: «تارىمىدىكى مومىيالار»
- (4) جۇڭگولۇقلارنىڭ ئامېرىكا قىتئەسىنى قانداق تاپقانلىقىنى تەسۋىرلىگەن ۋېي جۇشيەن 1933 - يىلى ئوتتۇرىغا قويغان بىر نەزەرىيە. دىكۆتتېر: «ئىرق ھەققىدە بايان» 132 - بەت.
- (5) دىكۆتتېر: «ئىرق ھەققىدە بايان» 134 - بەت.

(1) كومپارتىيە ھۆكۈمىتى بۇ ئۇيغۇر خانىنىڭ جۇڭگۇغا سادىقلىقىنى تۇرپاندىكى ئىمىن ۋاڭ مۇنارىغا تۆھپىسىنى خاتىرىلەپ يېزىپ قويغان.

- (6) دىكۆتتېر: «ئىرق ھەققىدە بايان» 6 - بەت.
- (7) سېپىس: «ئاسىلىق» 169 - بەت.
- (8) بائۇمېر: «يىپەك يولىنىڭ جەنۇبى» 28 - بەت.
- (9) فورسىس: «يەركەنتتىكى دىن تارقىتىش پائالىيىتىدىن دوكلات» 61 - بەت.
- (10) خان: «شىنجاڭدىن تېپىلغان قەدىمىي ئادەم ئىسكىلىتلىرى ھەققىدە تەتقىقات»
- (11) ماللورىي ۋە مائىر: «تارىمدىكى مومىيالار» 251 - بەت.
- (12) سننور: «تۈرك ئېمپىرىيىسى»
- (13) روبېرت ئا، رورەكس بىلەن ۋېن فۇڭنىڭ تەرجىمىلىرى. نىيۇيۇرك شەھەرلىك مۇزىيىدا ساقلانغان.
- (14) ئەبەر ھارد: «جۇڭگو تارىخى» 85 - 100 - بەتلەر.
- (15) سىچافېر: «جۇڭگودا موڭغۇل سۇلالىسىغىچە بولغان ئارىلىقتىكى تۆڭلەر» 176 - بەت. «شىشى چى»: 1230268
- مىرسكىي: «ئاۋرۇپا ستەين ئەپەندى» 369 - بەت.
- (16) بائۇمېر: «يىپەك يولىنىڭ جەنۇبى» 37 - بەت.
- (17) ئوكسفورد ئۇنىۋېرسىتېتىنىڭ جۇڭگوشۇناس پروفېسسورى دىيۇس 1955 - يىلى جۇڭگوغا بېرىپ سۆزلىگەن نۇتقىدا ئۆزىنىڭ نەزىرىيىسىنى ئوتتۇرىغا قويغان. ئۇنىڭ پىكىرىچە، لى جىيەن «ئالېكساندىرىيە» نىڭ بىر خارابىسىدۇر. جۇڭگولۇقلار بۇ ئىسىمنى ئالېكساندىرىيەلىك سېھىرگەرلەردىن ئالغان. سېھىرگەرلەرگە ئۇنى پارسيانلار بەرگەن. بۇ سېھىرگەرلەر رۇم ئىمپىرىيىسى ئىچىدىن كەلگەن. ئەمما ئۇلار بۇنىڭغا مۇۋاپىق بىر ئىسىم قويىمىغان.
- (18) دىيۇس: «بىر رۇم شەھىرى» 15 - بەت.
- (19) سىمارت: «دۇنيا دىنلىرى» 124 - بەت.
- (20) ستەين: «قۇمغا كۆمۈلگەن خوتەن خارابىلىرى» 7 - 396 - بەتلەر.
- (21) بائۇمېر: «يىپەك يولىنىڭ جەنۇبى» 3 - 4 - بەتلەر.
- (22) تىسېرىنگ: «Spang rgyan me tog»
- (23) سننور: «تۈرك ئېمپىرىيىسى» 285 - بەت.
- (24) سوئۇسەك: «ئىچكىرى ئاسىيا تارىخى» 91 - بەت.
- (25) سننور: «تۈرك ئېمپىرىيىسى» 297 - بەت.
- (26) سننور: «تۈرك ئېمپىرىيىسى» 307 - بەت.
- (27) سننور: «تۈرك ئېمپىرىيىسى» 310 - بەت.
- (28) سوئۇسەك: «ئىچكىرى ئاسىيا تارىخى» 55 - بەت.
- (29) مىسال ئۈچۈن پېتېر ب. گولدىن «قاراخانلار»، «دەسلەپكى دەۋردىكى ئىچكى ئاسىيا تارىخى» كامبېرىج.
- (30) جېرنېت: «جۇڭگو مەدەنىيىتى تارىخى» 132 - بەت.
- (31) مورىياسۇ: «دۇنخۇاڭ ئۇيغۇرلىرى» 39 - بەت.
- (32) گلادىي: «ئۇيغۇر ئىرقى» 7 - بەت.
- (33) ماككېراس: «ئۇيغۇرلار» 330 - بەتلەر.
- (34) ماككېراس: «ئۇيغۇرلار» 335 - بەت.
- (35) مانى دىنى ۋە نېستورىيان دىنى ھەققىدىكى بايانلار ئۈچۈن فولتس يازغان «يىپەك يولىدىكى دىنلەر» گە قاراڭ.
- (36) ماككېراس: «ئۇيغۇرلار» 20 - 319 - بەتلەر.
- (37) ماككېراس: «ئۇيغۇرلار» 342 - بەت.
- (38) لى كوك: «قۇمغا كۆمۈلگەن بايلىقلار» 21 - بەت.
- (39) ژولسەن: «بىر قېتىملىق سەپەر مۇناسىۋىتى» 50 - 66 - بەت.
- (40) ساتتۇق بۇغرا خان ھەققىدىكى ھېكايىنى تاكىر بۇغراخان سۆزلەپ بەرگەن. ئۇ پارسچىدىن ئۇيغۇرچىغا تەرجىمە قىلىنغان. ئاندىن 1873 - يىلى قەشقەرىيەگە سەپەر قىلغان بىر ئىنگىلىز ھەربىي دوختۇر ھېنرىي ۋالتېر تەرىپىدىن ئىنگىلىزچىگە تەرجىمە قىلىنغان.
- (41) ستەين: «قۇمغا كۆمۈلگەن خوتەن خارابىلىرى» 195 - بەت. بۇ چاشقانلار سۇغۇر بولۇشى مۇمكىن.
- (42) بېلبېۋ: «قەشقەرىيە تارىخى» 5 - 34 - بەتلەر. «Tabcati Nasiri» نىڭ يازغۇچىسى گۇۋاچىنى بىلىدىكەن.

- (43) ۋامبېرى: «بۇخارا تارىخى» 142 - بەت.
- (44) بېللىۋ: «قەشقەرىيە تارىخى» 63 - بەت.
- (45) بېللىۋ: «قەشقەرىيە تارىخى» 59 - بەت.
- (46) سپېنس: «ئاسىيا» دا غەربىي يۇرتتىكىلەر چىداپ سەۋىر قىلغان مۇشكۇلاتلارنى تەسۋىرلىگەن. بۇ 1720 - يىلى پادىشاھ يۇڭجىڭغا قەست قىلىش ۋە قەسنى بايان قىلغان بىر ھېكايە ئىدى.
- (47) جېرېت: «جۇڭگو مەدەنىيىتى تارىخى» 482 - بەت. 9 مىليون 740 مىڭ كۇۋادىرات كىلومېتىر زېمىنى بار جۇڭخۇا خەلق جۇمھۇرىيىتى بىلەن سېلىشتۇرغاندا جۇڭگو مانجۇ پادىشاھلىقىنىڭ زېمىنىنىڭ 13 مىليون كۇۋادىرات كىلومېتىر بولغانلىقى مۆلچەرلەنمەكتە.

ئۆمىچى باب توقال ئىپارخان

چىيەنلۇڭ خان شىنجاڭنى بويسۇندۇرغاندا ئالغان غەنىمەتلەر ئارىسىدا ئىپارخان ئىسىملىك بىر قىز بار بولۇپ، ئېيتىشلارغا قارىغاندا، ئۇ ھېچقانداق ئوپپا، ئەتىر ئىشلەتمىسىمۇ بەدىنى خۇشبو يۇراپ تۇرىدىغان بىر قەشقەر گۈزىلى ئىكەن. چىيەنلۇڭ ئۇنىڭ گۈزەللىكى ھەققىدىكى داڭقىنى ئاڭلىغاندىن كېيىن، ئۇنى تۇتۇپ ئۆزىنىڭ خاس ھەرىمىگە ئەكىلىش ئۈچۈن گېنېرالغا بۇيرۇق بەرگەن. ئۇ چىيەنلۇڭ قوشۇنىغا قارشى چىققان قەشقەردىكى بىر مۇسۇلمان باشلىق ئىرى (ياكى دادىسى بولمىشى مۇمكىن) دىن ئوغۇرلىنىپ، قىممەتلىك بىر فافۇر بۇيۇم كەبى يۆڭلىپ، تەختىراۋانغا ئولتۇرغۇزۇلۇپ، ئۇزاق يول يۈرۈپ بېيجىڭغا كەلگەن. يولدا ئۇنىڭ خۇشبو يۇرىقى بەدىنى ھەر كۈنى تۈگە سۈنى بىلەن يۇيۇلۇپ، سېرىق ماي سۈرتۈلگەن. ئۇ پايەختكە كەلگەندە خان ئۇنى كۆرۈپ ئەقىل - ھۇشىنى يوقاتقان. ئۇنىڭغا شىياڭ فىي دەپ ئىسىم قويۇلغان. بۇنىڭدىن «توقال ئىپارخان» ھېكايىسى ئەتراپقا تارقالغان.

ئىپارخان ھېكايىسى جۇڭگودا كۆپ كىشىلەرگە تونۇشلۇق. رېستورانلارغا ئۇنىڭ ئىسمى بېرىلگەن. ئۇنىڭ ھەققىدە سىنارىيەلەر، فىلىملەر ۋە كىتابلار يېزىلغان. ئۇنىڭ نامى 1989 - يىلىدىكى تىيەنئەنمېن ئوقۇغۇچىلار ۋە قەسىنىڭ رەھبىرى، مەركىزى ئاسىيانىڭ سىرتىدىكى ئەڭ تونۇلغان ئۇيغۇر ئۆزكەشنىڭ ئىسمىدىن كېيىن تۇردۇ. (1) ئېيتىشلارغا قارىغاندا ئۇ مانجۇچە ساۋۇت، دۇبۇلغا كىيىپ 18 - ئەسىردە بېيجىڭدا رەسىمى سىزىلغان بىر ياش ئايال ئىكەن. يەرلىك ئۇيغۇر رەسساملار بۇ رەسىمنى كۆچۈرۈپ سىزىپ، قەشقەردىكى ئاپپاق غۇجا (بۇ كىشى بەلكىم ئىپارخاننىڭ چوڭ دادىسىنىڭ بىر تۇققىنى بولمىشى مۇمكىن) مازىرىدا ساتماقتا. ئىپارخان بۇ يەرگە دەپنە قىلىنغان دېگەن گەپ تارقالغاندىن كېيىن بۇ مازارلىق كىشىلەر تاۋاپ قىلىدىغان يەرگە ئايلانغان. ھازىر بۇنىڭ يالغانلىقى ئىسپاتلاندى.

ئىپارخان ئايال قەھرىمانغا ئوخشايدىغان بىر سىمۋولغا ئايلانغان. ئەمما خەنزۇلارغا نىسبەتەن ئۇ بىر نەرسىنىڭ سىمۋولى، ئۇيغۇرلارغا نىسبەتەن بولسا باشقا بىر نەرسىنىڭ ئىپارخان بىلەن چىيەنلۇڭ ئوتتۇرىسىدىكى، يەنى كېنىزەك بىلەن خۇجايىن ئوتتۇرىسىدىكى مۇناسىۋەتكە ئائىت ئاشكارىلانغان قارىمۇ قارشى بايانلار ھازىر قىزغىن بەس - مۇنازىرە ئۈستىدەدۇر. بۇ بىزگە شىنجاڭ بىلەن جۇڭگو ئوتتۇرىسىدىكى مۇناسىۋەتكە ئالاقىدار كۆپ نەرسىلەرنى چۈشەندۈرىدۇ.

ئەنگىلىيەلىك دىن تارقاتقۇچى مىللىرىد كابلې 1930 - يىلى تەپسىلىي خاتىرىلىگەن بايانغا ئاساسلانغاندا، چىيەنلۇڭ خان ئوردىدا ئىپارخانغا ئالتۇن ھەل بېرىلگەن ئۆي ۋە سەيلى قىلىشى ئۈچۈن ھەشەمەتلىك بىر باغچا ئىنتام قىلغان. ئەمما ئىپارخان ئائىلىسىنى ئىنتايىن بەك سېغىنغانلىقى ئۈچۈن بۇ ھەشەمەتلىك نەرسىلەر بىلەن خۇشى يوق ھالدا كۈنلىرى يىغلاش، قاقشاش بىلەن ئۆتكەن. خان ئۇنىڭغا مەھەللىسىنى خاتىرىلىتىدىغان كىچىك تىپتىكى بوستانلىق بىنا قىلىپ بەرگەن. ئەمما ئۇنىڭ يىغىسى توختىمىغان. خان ئۇنىڭ يۇرتىنىڭ ھېدىنى ئېلىشى ئۈچۈن ئىپارخاننىڭ ھۇجرىسىنىڭ دەرىزىسىدىن قاراپ مۇنارنى كۆرگىلى بىر مەسجىد ۋە سېپىل تېشىدا ۋاراڭ - چۇرۇڭنى ئاڭلىغىلى بولىدىغان بىر مۇسۇلمانلار بازىرىنى ئېھيا قىلغان. ئۇ يەنىلا تىنچلانمىغان. خان ئىپارخاننىڭ باغچىسىدا مۇنارىغا چىقىپ غەرىبە نەزەر سېلىشى ئۈچۈن بىر راۋاق ياساتقان. ئەمما پايدىسى بولمىغان. خان: «ئەمدى نېمە قىلاي؟» دەپ سورىغان. ئىپارخان: «مەن ياپراقلىرى كۈمۈش، مېۋىسى ئالتۇن بىر دەرەخنىڭ خۇش ھىدىگە تەشنا» دەپ جاۋاب بەرگەن. شۇنىڭ بىلەن ئەلچىلەرنى قەشقەرگە بېرىپ غازىڭى كۈمۈشكە، مېۋىسى ئالتۇنرەك جىگدە دەرىخىنى تېپىپ ئېلىپ كېلىشكە ئەۋەتكەن. ئەڭ ئاخىرىدا خاننىڭ بۇ توقىلى غەلۋە قىلمايدىغان بولغان. (2)

ۋىكتورىيە ئىپارخاننىڭ ھېكايىسىنى جورجى كارتېر ستېنت يازغان «ئەسىرگە چۈشكەن غۇنچە قىز» ناملىق شېئىرنى ئوقىغاندىن كېيىن بىلگەن. (1)

ئامېرىكىلىق مۇخبىر ھاررسون سالس بورى «گۇگۇڭ سارىيى» نىڭ جەنۇب دوقۇمۇشىغا يېقىن يەرگە جايلاشقان سېغىنىش مۇنارى يېنىدىكى ئىپارخاننىڭ ھۇجرىسىنى ئىزلىگەن. مۇنارغا كىرگىلى بولىدىغان بىردىنبىر ئىشىك ئۆز پېتى

(1) 19 - ئەسىرنىڭ ئاخىرىدا جۇڭگۇغا خىزمەتكە ئەۋەتىلگەن ستېنت خاننىڭ ھەرەم خادىملىرى (ئاغۋات) لىرىنى تەتقىق قىلغان مۇتەخەسسس دەپ نام ئالغان. ئۇنىڭ ماقالىسىدا ئەينى چاغدا ئوردىدا 2000 نەپەر ئاختا قىلىنغان ئاغۋات بارلىقى ۋە جۇڭگۇلۇق تارىخچىلار ئاشكارىلاشقا خىجىل بولىدىغان ئۆپكەتتەپ تەپسىلاتلار يېزىلغان.

ساقلانغان بولۇپ، ئۇنىڭغا جۇمھۇرىيەتكە ۋەكىللىك قىلىدىغان يېڭى جۇڭگو ئىشىكى دەپ باشقا ئىسىم قويۇلغان. 1972 - يىلى سالس بورى ئىككى نەپەر ئەسكەرنىڭ ئىشىكى يېنىدا پۈستات تۇرغانلىقىغا دىققەت قىلغان ۋە بۇ ئىشىك ئارقىلىق جۇڭگەنخەيگە تۇتاش ماۋزېدۇڭنىڭ شەخسى قورۇسىغا بارغىلى بولىدىغانلىقىنى، غەيرى مەدەنىيەت ئۇسۇلىدا سېلىنغان ئۆيلەر، كۆلچەكلەرنىڭ «گۇڭوڭ سارىيى» يېنىدا ئىكەنلىكى، بۇ يەردە جۇڭگو رەھبەرلىرىنىڭ ياشاۋاتقانلىقىنى بىلگەن. بۇ ئىشىك ئارقىلىق 1989 - يىلى ئوقۇغۇچىلار نامايىش قىلغاندا يېقىنلىشىشقا ئۇرۇنغان ئىشىكتىن چىققىلى بولىدۇ.

ئۇيغۇرلار ھېكايىنىڭ يەنە باشقا بىر تەرىپىنى ياخشى كۆرىدۇ. ئۇلار ئىپارخاننىڭ «گۇڭوڭ سارىيى» دىكى ھۇجرىسىدا مەڭگۈ تۇرغانلىقىنى، كىيىمنىڭ يېڭى ئىچىگە يوشۇرۇۋالغان كىچىك خەنجىرى بىلەن خاننى ئۆزىگە يېقىنلاشتۇرغانلىقىنى ئەستىن چىقارمايدۇ. بىر قېتىم قىش پەسلى 12 - ئاينىڭ 22 - كۈنى چىيەنلۇڭ بۇتخانىدىكى مۇراسىمغا قاتنىشىش ئۈچۈن چىقىپ كەتكەندە، ئۇنىڭ خانىش ئانىسى ئىپارخاننى ئاگاھلاندۇرۇپ، ئەگەر ئۇ بويسۇنمىسا ئۇنى «ئۆلۈمنى ياخشى كۆرگەنلىكىنى ئېتىراپ قىلدۇرىدىغان» لىقنى ئېيتىپ، ئىپارخاننى ئۆزىنى ئۆلتۈرۈۋېلىشقا مەجبۇرلىغان. ئىپارخان شەرەپسىز ھاياتىنى ئەمەس، ئۆلۈمنى تاللىغان، ھالقىلىق پەيتتە تېز يۈرۈپ ئوردىغا كەلگەن خان ھۇجرا ئىشىكىنىڭ قولىپلا قلىق ئىكەنلىكىنى، ھاياتىدىكى سۆيگىنىنىڭ ئىككى نەپەر كىنىزەك تەرىپىدىن بۇغۇپ ئۆلتۈرۈلگەنلىكىنى كۆرگەن. (3)

ئىپارخان ھېكايىسىنىڭ چۈشەنچىسى يېرى شۇكى، خاننىڭ ياخشى كۆرىدىغان بىر توقىلىنىڭ غەربتىن كەلگەنلىكى راست، ئىپارخان (رۇڭ فيي) ئاتىلىپ يۈكسەك ماقامغا يەتكەندە، 1760 - يىلى ھەرەمگە تاللانغاندا، ئۇ 35 ياش ئىمىش. جېسويت كاستىگىلىئون رەسمىنى سىزغان ئايال ئۇ ياكى باشقىسى بولشى مۇمكىن. بۇ رەسىم 1914 - يىلى خان ئوردىسىنىڭ يودې تاڭ كىيىم ئالماشتۇرۇش زالىدا كۆرگەزمە قىلىنىپ زىلزىلە قوزغىغان ۋە ئىپارخان ھېكايىسىنىڭ تېخىمۇ كەڭرى تارقىلىشىغا تۈرتكە بولغان. جۇڭگو ھۆكۈمىتىنىڭ قەشقەردىكى ئەربابلىرىنىڭ ئېيتىشىچە، ئىپارخان كېسەل سەۋىيىسى بىلەن 1788 - يىلى 55 يېشىدا ئۆلگەن ۋە بېيجىڭنىڭ جەنۇبىدىكى خان جەمەتى قەبرىستانلىقىغا دەپنە قىلىنغان.

ئىپارخاننىڭ خان ئوردىسىغا كەلتۈرۈلۈشى جۇڭگولۇقلارغا نىسبەتەن ئېيتقاندا، ئۆزلىرى ئىلگىرى خەن ۋە تاڭ سۇلالىسى زامانىدا ئىككى قېتىم بويسۇندۇرغان، ئەمما ھېچقاچان ھەقىقىي كونترول قىلىپ باقمىغان غەربىي رايون بىلەن جۇڭگونىڭ بىرلەشكەنلىكىنىڭ سىمۋولى. ئىپارخان چېگرا سىرتى غەربىي رايوندىكى ياۋايى، سىرلىق غەربلىكلەر، يەنى ئاخىرىدا يۈكسەك مەدەنىيەتكە لايىق بولغان قالاق كىشىلەرنىڭ ۋەكىلى. بۇ ھېكايە پەقەت 20 - ئەسىرنىڭ بېشىدا چىڭ سۇلالىسى ئاخىرلىشىپ، جۇڭگو ئۆزىنىڭ غەربتىكى مۇتلەق ھوقۇقىنى ھەممە كىشىگە بىلدۈرۈش ئۈچۈن ئىپارخاننى ئەدەبىي ئەسەرلەردە قوللانغان چاغدا ئاندىن ئاۋامنىڭ دىققىتىنى جەلپ قىلىشقا باشلىدى. سۇلالە يېقىلغاندا، ئىپارخان (ياكى روڭ فيي) چىرىك فئوداللىق جەمئىيەتتە ئىكسىپلاتاتسىيەگە ئۇچراپ، ئۇلارغا قارشىلىق كۆرسەتكەن قەھرىمان ئاتىلىپ يېڭى قىياپەتتە ئوتتۇرىغا چىقتى. ئەلۋەتتە بۇ 1949 - يىلىدىن كېيىن كومپارتىيەنىڭ سىياسىي تەشۋىقاتچىلىرى ئۈچۈن تېپىلغۇسىز ئىدى. (4)

بۈگۈنمۇ ئۇنىڭ ھېكايىسى خىلمۇ خىل مەنالارنى چۈشەندۈرمەكتە. ئەمما ئىپارخاننىڭ قانداق تەسۋىرلەنگەن بولشىدىن قەتئىينەزەر، بىزگە نىسبەتەن ئىپارخان بېيجىڭ بىلەن شىنجاڭ ئوتتۇرىسىدىكى خەتەرلىك ئىككى بىسلىق مۇناسىۋەتنى كۆزەل ھالدا شەرھلەپ بەردى. چۈنكى بۇ ئۆلكە جۇڭگونىڭ بىر قىسمى بولسىمۇ، ئەمما جۇڭگوچە ئەمەس، «ئاپتونوم رايون» دا ئاپتونومىيە يوق. بۇ يۇرتنىڭ خەلقلىرى جۇڭگولۇق دەپ ئاتالسىمۇ، ئەمما ئۇلار ئۆزلىرىنى بىز مۇسۇلمان تۈرك يەنى ئۇيغۇر دەيدۇ.

1759 - يىلى چىيەنلۇڭ يالغۇز جۇڭغارىيە ۋە تارىم ئويمانلىقىنىلا ئىگەللەپ قالماستىن، بەلكى تىبەت، بۈگۈنكى موڭغۇلىيە ۋە تەيۋەنگىمۇ خۇجايىن بولدى. ئۇ ئەجدادى كاڭشى خاننىڭ كېڭەيمىچىلىك سىياسىتىگە ۋارىسلىق قىلىپ جۇڭگو چېگرىسىنى يايلاقلاردىن ھالقىتىپ، غەربىي شىمالدا بالقاش كۆلى قىرغاقلىرىغا كېلىپ، ئوتتۇرىدا بايقال كۆلگە يېقىنلاشتى. شەرقىي شىمالدا ئامۇ دەرياسى تەرەپكىچە كەلدى. 1769 - يىلى بېرما بويسۇندۇرۇلدى. تىبەتكە ھۇجۇم قىلغانلىقى ئۈچۈن ئىنتىقام ئېلىش يۈزىدىن 1790 - يىلى نېپال ئىشغال قىلىندى. بۇنىڭ بىلەن جۇڭگو ھىندىستاندا تۇرۇشلۇق ئەنگلىيە قوشۇنى بىلەن يۈزمۇ يۈز قارشىپ تۇردى.

چىڭ ئىستېلاسىنىڭ مەنتىقىسى ئاساسەن ستراتېگىيەلىك پىلان بويىچە ئېلىپ بېرىلىشتەك كۆرۈنەتتى. ئۆزىنىڭ ئانا يۇرتى مانجۇرىيەنى قوغداش ئۈچۈن چىيەنلۇڭ مانجۇلارنى باستۇرۇشقا مەجبۇر بولدى. شەرقتىكى موڭغۇللارنى زۇۋان چىقارغۇز ماسلىق ئۈچۈن، غەربتىكى موڭغۇللارنى جايلاش كېرەك. بۇ دېگەنلىك جۇڭغارىيە بىلەن تارىمنى ئېلىشنى كۆرسىتىدۇ. ئۇلارنى قوغداش ئۈچۈن تىبەت بويىسۇندۇرۇلۇشى لازىم. بۇ ئۇرۇش ماددى مەقسەت ئۈچۈن قىلىنمىغان. ئەينى زاماندا شىنجاڭنىڭ كان بايلىقلىرى تېخى بايقالمىغان. جۇڭگو بىلەنمۇ ئىنتايىن ئاز سودا قىلاتتى. سودا - سېتىق ئالماشتۇرۇش ئىشلىرىنىڭ كۆپىنچىسىنى پەرغانە ۋادىسىدىكى ئەنجان ۋە رۇسىيە بىلەن قىلاتتى. شىنجاڭنى تۇتۇپ تۇرۇشنىڭ ئاساسلىق پايدىسى شۇكى، جۇڭگوغا ھۇجۇم قىلماقچى بولغان تاجاۋۇزچى بۇ بىپايان قاقاس زېمىندىن كېسىپ ئۆتۈشكە مەجبۇر بولاتتى ۋە بۇ يەرگە ئەسكەرلەرگە قوشۇمچە ياردەم يەتكۈزۈپ بېرىش ئىنتايىن مۇشكۈل ئىدى. ئۇنداق بولمايدىكەن، دۈشمەن ئۇدۇل جۇڭگوغا كېلىدۇ. (5) يەنە بىر جەھەتتىن ئېيتقاندا، شىنجاڭ يەنە بىر قېتىم مۇتەئەسسىپ ئاسارەتنىڭ قۇللۇقىغا چۈشتى. ئەمما بۇ قېتىم بۇ نادانلىق ئاسارىتى جۇڭگولۇق ئىجارىكەشلەرنىڭ تۈرتكىسىدە بولدى. تارىخىي مەۋقەدە تۇرۇپ ئېيتقاندا، «جۇڭگو» دېگەن بۇ ئىسىمنىڭ مەنىسى تازا ئېنىق ئەمەس. غەربىي رايون ۋە باشقا چېگرا رايونلارنى بويىسۇندۇرغان مانجۇ ئىستېلاسى، چىڭ خاندانلىقىدىن ئۆزگەرگەن خەنزۇ مىللىي دۆلىتىنىڭ شەكىللىنىشىگە باشلىغانلىقىدىن دېرەك بەردى. (6)

جۇڭغارىيە بىلەن تارىمنى ئۆز ئىچىگە ئالغان، مەجبۇرى بويىسۇندۇرۇلغان بۇ زېمىن شىمالىي ۋە جەنۇبىي ئىككىگە ئايرىلىپ بېلىۋ (شىمالىي يول)، نەنلۇ (جەنۇبىي يول) دەپ يېڭى ئىسىم قويۇلدى. ھالبۇكى، ئەسەرلەردىن بىرى شىنجاڭ ھۆكۈمەت ھۆججەتلىرىدە خۇجياڭ، يەنى (مۇسۇلمانلار يۇرتى) دەپ تىلغا ئېلىنغان. بۇ بەلكىم ئۆزىنىڭ مەغلۇبىيىتى ۋە مۇستەملىكىلىكىنى خاتىرىلەش ئارقىلىق چىش - تىرىنقىچە ئۇچ تۈركىي خەلقلەرنىڭ چىشىغا تەگمەسلىك ئۈچۈن دېيىلگەن گەپ بولۇشى مۇمكىن. 1884 - يىلى بۇ رايون جۇڭگوغا قوشۇۋېتىلىپ ئۆلكە قىلىنغاندا ئاندىن كونا ئىسمى چۈشۈپ قالغان. ھۆكۈمەت ئەسكىرىي ئىشلارغا ئارىلاشقان، ئەمما مانجۇلارنىڭ سىياسىتىگە ئاساسلىنىپ، بۇ رايون جۇڭگوغا پۈتۈنلەي قوشۇۋېتىلمىگەن ۋە خەنزۇلارنىڭ بۇ يەرگە كېلىپ ئولتۇراقلىشىشىغىمۇ رۇخسەت قىلىنمىغان ئىدى. مانجۇلارنىڭ باشقا مۇستەملىكىلىرىگە ئوخشاش، بۇ «يېڭى زېمىن» مۇ ئالاھىدە چوڭ ئاپتونومىيەدىن بەھرىمەن بولغان ئىدى. باش ئەمەلدار غۇلجىغا ئورۇنلاشقان. موڭغۇللار ئولتۇراقلاشقان يېقىنقى رايونلارغا، ئۈرۈمچى بىلەن يەكەنگە مۇئاۋىن ئەمەلدار تەيىنلەنگەن. قانۇن - تۈزۈمگە رىئايە قىلىدىغانلار قالمىدى ۋە زور كۆپ ساندىكى يەرلىك ھۆكۈمەتتە ئەمەلدارلىققا تەيىنلەنگەن يەرلىك بەگلەر ھوقۇقىدىن پايدىلىنىپ ئۆز قېرىنداشلىرىنىڭ يىللىكىنى شوراش بەدىلىگە بايلىق توپلىدى. نارازى چېرىكلەرنىڭ پاراكەندىچىلىكلىرى كۆپىيىشكە باشلىدى. ھەر يەرگە تەكرار - تەكرار ئەمەلدارلىققا تەيىنلەنگەن مانجۇلار ئۆزلىرىنىڭ خۇجايىن مىللەتلىك ئوبرازىنى ئەكس ئەتتۈردى. خۇددى كېيىن كومپارتىيە ئۆزىگە نىسبەتەن سىياسىي جەھەتتىن ئىشەنچلىك، ئەمما تېخنىكا جەھەتتىن قابىلىيەتسىز كومىسسارلارنى ھەر خىل زاۋۇت، كان - كارخانا، ھەربىي قىسىم ۋە يەرلىك ئاپتونومىيە ئورگانلىرىغا ئىشقا ئورۇنلاشتۇرغاندەكلا، پۈتۈن جۇڭگونىڭ ھەممىلا يېرىدە، مانجۇلار ئۆز ئادەملىرىنى ياخشى تەربىيە كۆرگەن خەنزۇ مەمۇرلارغا باشلىق قىلىپ تەيىنلىدى.

ئىلى ۋادىسىدا بىنا قىلىنغان قورغان ئىچىدە قىلىپ قالغان يەتتە مىڭ مۇسۇلمان ئائىلە ئاجىزلاشتۇرۇلۇپ ھەقىقىي يانچىلىق تۈزۈمىگە چۈشۈرۈلدى. جۇڭغارىيەدىكى قاقاسلىققا ئايلانغان يەرلەرگە گەنسۇ ئۆلكىسىدىن كەلگەن ئاققۇنلار يەرلەشتۈرۈلدى. ئىلگىرى بۇ يەردە ياشىغان، ئەمما كېيىن ۋولگا رايونىغا كۆچۈپ كەتكەن موڭغۇللار قايتىپ كېلىشكە دەۋەت قىلىندى. ئۇلار قايتىپ كەلمەكچى بولغاندا، نۇرغۇننى رۇسلار ۋە قازاقلار ئۆلتۈرۈۋەتكەن، ئەمما 70 مىڭغا يېقىن كىشى ئىلغا قايتىپ كەلگەن.

گەرچە مانجۇلار ئۆزلىرىنى خۇجايىن مىللەت دەپ قارىسىمۇ، ئەمما خەنزۇلارنىڭ نەزىرىدە ئۆزلىرىنىڭ تەربىيىسىز ياۋايى سانىلىدىغانلىقىنى ناھايىتى ياخشى بىلەتتى ھەمدە ئۇلار ئۆزلىرىگە ياللىنىپ ئىشلىگەن خەنزۇلارغا قارىغاندا بىلىم جەھەتتىن تۆۋەن ئىدى. لېكىن ئۇلارنىڭ «ياۋايى» مۇسۇلمانلارغا توتقان مۇئامىلىسى ئومۇميۈزلۈك ئىنتايىن مۇلايىم ۋە سىلىق - سىياھەت ئىدى. چۈنكى مانجۇلار ئاسسىمىلياتسىيە قىلغىلى بولمايدىغان بۇ چەتئەللىك مۇسۇلمانلارنى چۈشىنىپ، ئۇلارغا جۇڭگو

مەدەنىيەتنى يۇقۇتۇرۇش ئۈچۈن تىرىشچانلىق كۆرسەتمىگەن ئىدى. 1772 - يىلى يېزىلغان «خويجىياڭ جى» (شىنجاڭ تارىخى) دىكى بىر ئابزاستا مانجۇلارنىڭ ئۇيغۇرلارنى قانداق تونۇيدىغانلىقى توغرىسىدىكى كۆز قاراشلىرى تۆۋەندىكىچە يېزىلغان:

«بۇ مۇسۇلمانلارنىڭ تەبىئى خاراكتېرى گۇمانخور، تۇراقسىز، ھىلىگەر ۋە ساختىپەز. ئۇلار شاراپ ئىچىشكە ۋە جىنسىي تۇرمۇشقا ئىنتايىن بېرىلگەن، قاچان قۇرسىقى تويىدىغانلىقىنى بىلمەيدۇ. ئۇلار تەۋبە قىلىش ۋە ئۆزىنى تۇتۇۋېلىشنى ئوقۇيدۇ، ھاياسىز سۆزلەرنى جاراستاندا سۆزلەيدۇ، ئۇلار ئاچكۆز ھەم پىخسىق، ئەگەر ئېرىدە، خوتۇنىدا، دادىسىدا ياكى ئوغلىدا پۇل بارلىقىنى بىلىپ قالسا، ھەر بىرى ئۆزىنىڭ قىلىۋېلىپ يوشۇرۇۋالىدۇ. ھەتتا بىر تەڭگە يۈندە كۆلچىكىگە چۈشۈپ كەتسە، ئۇلار تاكى تەڭگىنى سۈزۈپ ئالغۇچە شۇ يۈندە بىلەن ھەپلىشىدۇ. ئۇلار ماختانچاق ۋە ھاكاۋۇر بولۇپ، ئۆزىنى مۇبالغە قىلىپ ماختاپ ئۇچۇرۇشنى ياخشى كۆرىدۇ. ئۇلار دەم ئېلىش ۋە قانغۇدەك ئوخلاش، شۇنداقلا ئاخشامدىن باشلاپ ئەتىگەنگە قەدەر ھاراقنى چىلاشقۇدەك ئىچىپ مەست بولۇشقا پۇرسەت تېپىشنى ئويلىغانلىقى ئۈچۈن ئىشلەپچىقىرىش ئىشلىرىنىڭ ئاسانلىرىنى خىللايدۇ. ئۇلار غەپلەت ئىچىدە قالغان بولۇپ، غايىسىز ۋە يىراقنى كۆرەلەيلى يوق. ئۇلار ئاشلىق، دانلارنى ساڭدا ساقلانغان بولسىمۇ بىرەر تېخنىكا ئۆگىنىشنىڭ نېمە ئىكەنلىكىنى بىلمىگەنلىكى ئۈچۈن، ياشاش ئۈچۈن باشقىلارغا بېقىنىشقا مەجبۇر بولغان، ھەر ھالدا ئۇلارنىڭمۇ ياخشى تەرەپلىرى بار. ئۇلار ئاچلىق بىلەن سوغۇققا بەرداشلىق بېرەلەيدۇ، ھاقارەتكە چىدىيالايدۇ، ئىنتايىن قىسنىچلىق (نامراتچىلىق) تىمۇ خۇشال - خورام ياشىيالايدۇ».

مانجۇلارغا نىسبەتەن «ياۋايىلار» دېگەن بۇ لەقەم مۇسۇلمانلار ئۈچۈن تۇراقلىق بولماستىن، ئۇلارنىڭ 2 - دەرىجىلىك ئادەم كاتىگورىيەسىدىكى ئورنى ناھايىتى تۇيۇقسىز يۈكسەلدى. 1760 - يىلى 2 - ئاينىڭ 26 - كۈنى ھۆكۈمەت ھۆججەتلىرىدىكى خوي سۆزىنىڭ ئورنىغا ئىشلىتىلگەن «ئىت» سۆزىنى قوللىنىشنى توختىتىش پەرمانى چىقىرىلدى. شۇندىن ئېتىبارەن تۈركلەر «ياۋايىلار» (يى) دەپ ئاتالمايدىغان بولدى. چىيەنلۇڭ خان سەددىچىن سېپىلىنىڭ ئاخىرقى ئۇچىدىكى جىيايۇگۈن قوۋۇقىنى مەدەنىي رايون بىلەن قالاتق رايون ئوتتۇرىسىدىكى چەك - چېگرا ئەمەس، بەلكى ئۆز ھاكىمىيىتى ئاستىدىكى پەرقلىق قەۋملەر ئوتتۇرىسىدىكى چېگرا دەپ قارايدىغان بولدى. ھازىر تۈركلەرمۇ خەنزۇ، مانجۇ، موڭغۇل ۋە تىبەتلىكلەر بىلەن بىر قاتاردا «ئالەمدىكى بەش مىللەت» نىڭ بىرى بولدى. (7)

ئىجارىكەش بولۇش سۈپىتى بىلەن مانجۇلار ئەڭ ئالدى بىلەن سۆز - ھەرىكەتتە ئېھتىياتچان بولۇشى كېرەك ئىدى. ئۇلار تۈركلەرنى پىشانىسىنىڭ ئۈستىدىكى چاچلىرىنى چۈشۈرۈشكە، ئۇزۇن ئۆرمە چاچ قويۇشقا زورلىمىدى. ئۇلار «چاچقا، ئاياللارغا ۋە پۇل - مالغا چىقىلىش» گۇناھ دەپ قارىغانلىقى ئۈچۈن، تۈركلەرنىڭ چىشىغا تەگمىدى. جازانخورلۇق مىللىي توقۇنۇشنى كەلتۈرۈپ چىقاردى. يەرلىك پۇقرالارنىڭ قىزلىرى بىلەن چەت - ياقا يېزىلاردا مۇھەببەتلىك شەكەن ۋە تۈركلەرنىڭ پاھىشە خانلىرىغا پات - پات بارغان چېرىكلەر مۇسۇلمانلارنىڭ قاتتىق غەزىبىنى قوزغىدى. شۇنىڭ بىلەن مانجۇلار ئۆزلىرىنىڭ مۇھاپىزەتچى چېرىكلىرىنى قەدىمىي شەھەرلەردىن تارتىش ئۈچۈن مەخسۇس «مانجۇ كەنتى» (مەنچىڭ) ياكى «يېڭى كەنت» (شىنچىڭ) بىنا قىلىندى. (ھازىرقى خەنزۇ تارىخچىلار ئەسلىدىكى بۇ ئاتالغۇنى «خەنچىڭ» دەپ ئۆزگەرتكەن). گەرچە مانجۇلار خەنزۇلارنىڭ سودا بىلەن شۇغۇللىنىشىغا رۇخسەت قىلغان بولسىمۇ، ئەمما ئۇلارنىڭ ياساۋۇل بولۇشىغا يول قويمىدى ۋە يەرلىك پۇقرالار بىلەن دۈشمەنلىشىپ قېلىشتىن قورقۇنغانلىقى ئۈچۈن خەنزۇلارنى تۈركلەر يۇرتىغا قەتئىي يەرلەشتۈرمىدى. جۇڭگولۇق سودىگەرلەر ئۆزلىرى كۈزەتچىلىك قىلالايدىغان ھەربىي پوستلارغا يېقىن جايلاردا ياشاشنى تەلەپ قىلدى ۋە 1765 - يىلىدىكى توپىلاڭدىن كېيىن مىللىي ئايرىمچىلىق پەيدا بولدى. (ئىككى يىل ئىلگىرى بىرتانىيە پادىشاھلىقى ئامېرىكىدىكى بىر ماتېرىيالدىن ئەنگىلىيەلىك كۆچمەنلەرنىڭ ئايپاللاڭى تېغىنىڭ غەربىگە يەرلىشىشىنىڭ مەنىنى قىلىنغانلىقى ھەققىدىكى مەلۇماتنى قولغا چۈشۈردى. بۇنىڭ سەۋەبىمۇ يۇقىرىقىغا ئوخشايدۇ.)

قانداق بولمىدىن قەتئىينەزەر، كۈچلۈك چىيەنلۇڭمۇ ئۆز ھاكىمىيىتىنى مۇقىم تۇتۇپ تۇرالمىدى. ئوردا خەزىنىسىدە چۈشۈش يۈز بېرىۋاتقان بىر ۋەزىيەتتە، 1765 - يىلى ئاقسۇغا يېقىن ئۇچتۇرپاندا كۈتۈلمىگەن بىر قوزغىلاڭ كۆتۈرۈلدى. بۇ بىر خەتەرلىك ئاگاھلاندۇرۇش ئىدى. مانجۇلار تەرىپىدىن تەيىنلەنگەن يەرلىك ئامباللارنىڭ ئىككىسىلا تاتسىيە قىلىشىدىن نازارى بولغان ۋە قول - چۇماقچىلىرىنىڭ يەرلىك بىر ئايالغا پۇخۇرلۇق قىلىشىغا يول قويغان مانجۇ ئەمەلدارىغا قاتتىق غەزەپلەنگەن

ئۈچتۈرپان خەلقى قوزغالدى. قوزغىلاڭچىلار ئىچىدە چىيەنلۇڭنىڭ ئىپارخان ئۈچۈن جىگدە كۈچتىنى بېيجىڭغا ئېلىپ بېرىشتا ھاشاراغا تۇتۇلغان ۋە بېرىشنى قەتئى رەت قىلغانلار بار ئىدى. قوزغىلاڭچىلار شەھەردە مانجۇلارنىڭ ھەربىي مۇھاپىزەت چېرىكلىرىنى يوغۇشتۇرغاندىن كېيىن، ھەر قايسى ئۆزلىرىنىڭ يېزىسىغا چىقتى ۋە بۇ يەردە يېزا خەلقى زالىم بەگلەرنى ئۆلتۈرۈپ ئۇلارغا قوشۇلدى. كېيىن مانجۇ چېرىكلەر شەھەرنى قورشاپ ھۇجۇم قىلدى ۋە قورشاۋ ئىچىدە قالغان ئاياللار، بالىلار ۋە ياشانغان كىشىلەر ئىلى ۋادىسىغا سۈرگۈن قىلىندى. بۇ قوزغىلاڭ ئالتە ئايدا باستۇرۇلدى ۋە يېڭى مۇستەملىكىچىلەرنى قاتتىق تەۋرەتتى. شۇندىن تارتىپ، مانجۇلار جۇڭگولۇقلار بىلەن تۈركلەرنى ئىمكانىيەتنىڭ بارىچە ئايرىم تۇتۇشقا تىرىشتى.

بەزى تارىخچىلار 1774 - يىلىدىن ئىلگىرىكى چېرىكلىك ھادىسىلارنىڭ باش كۆتۈرۈشى ۋە شەندۇڭ ئۆلكىسىدىكى قوزغىلاڭ داۋامىدا يۈز بەرگەن خېنەن قوزغىلىڭىنى خاتىرىلىگەن. قوزغىلاڭچىلارنىڭ سانى شىددەت بىلەن ئاشقان ۋە مەخپى تەشكىلاتلار قۇرۇلۇشقا باشلىغان، يۇقىرى تەبىقە ئىچىدە ئەيشى - ئىشرەت، كەيپ - ساپا ئەۋج ئالغان، قېرىپ قالغان خان ئەڭ ياخشى كۆرىدىغان قابىلىيەتسىز ۋە خۇشامەتچى ۋەزىر خې شىنىڭ تەسىرى بىلەن قانۇن ئىشلىرى ئىجرا قىلىنىدىغان دەۋا مەھكىمىلىرىدىمۇ چېرىكلىك يامراپ كەتكەن. شۈبھىسىزكى، گەرچە كۆپلىگەن يەرلىك ئەمەلدارلار سەمىمى كىشىلەر بولسىمۇ، ئەمما يۈكسەك دەرىجىدە مەركەزلەشكەن بىرور كراتچىلىق ئۇلارنى يەرلىك خەلقلەرنىڭ دەرت - شىكايەت، ئۇۋالچىلىقلىرىغا ھەمدەم بولۇشتىن توسۇپ قويدى. ئەكسىچە ئۇلارنىڭ پۈت - قوللىرى «قانۇن ئىجرا قىلىشتا زور كۆپ ساندىكى مۇستەبىتلەر» تەرىپىدىن چۈشەپ قويۇلدى. (8)

خاننىڭ يېڭى ئىشغال قىلغان زېمىنلارنى تىزگىنلەپ تۇرۇش ئۈچۈن سەرپ قىلىنغان چىقىملار، ئەيشى - ئىشرەت، كەيپ - ساپالىق تۇرمۇش ۋە ھەشەمەتلىك ئوردا - سارايلرى ئۈچۈن كېتىدىغان بارلىق خىراجەتلەرنى قامدىيالغۇدەك كۈچى بار ئىدى. ئەمما خان شىددەت بىلەن كۆپىيىۋاتقان نوپۇسنى تىزگىنلەشكە ئامال قىلالىدى. 1578 - يىلىدىكى 60 مىليون نوپۇس، 1850 - يىلىغا كەلگەندە 400 مىليوندىن ئاشتى. ھەر ئائىلە جان بېقىش ئۈچۈن 70 مو يەرگە ئېھتىياجلىق ئىدى، ئەمما بىكار يەرلەرنى تاپماق ئىنتايىن تەسلىشى ۋە دېھقانلارنىڭ ھۇسۇلىنى ئاشۇرۇشتا ھېچقانداق تېخنىكىلىق ئىلگىرىلەش بولمىدى. ئىلگىرىكى سۇلالىلەردىن خەن سۇلالىسى جەنۇبقا بېرىپ، بوز يەر ئاچقان ئىدى. ئەمما ھازىر جەنۇبمۇلىق توشۇپ كەتتى. 19 - ئەسىرنىڭ ئاخىرىدا «خۇجايىن مىللەت» قاتتىق بېسىم ئىچىدە قالدى ۋە جۇڭگولۇق كۆچمەنلەرنىڭ كۆچۈش دولقۇنى قوزغالدى. بىر قانچە ئون يىل ئىچىدە 25 مىليون كىشى كۆچكەن بولۇپ، بۇ ئىنسانىيەتنىڭ كۆچمەنلىك تارىخىدىكى ئەڭ كۆپ ساندىكى كۆچۈش ھېسابلىنىدۇ. (9)

1850 - يىلىدىن 1864 - يىلىغىچە داۋام قىلغان تەيپىڭ تەيىنگو قوزغىلىڭى چىڭ سۇلالىسىنىڭ ئاجىزلىقىنى ئەڭ ياخشى ئىسپاتلاپ بەردى. قوزغىلاڭنىڭ باشچىسى ئۆزىنى جۇڭگونى مانجۇ «ئالۋاستىلار» دىن قۇتۇلدۇرۇش ئۈچۈن ئەۋەتىلگەن مەسھەننىڭ قېرىندىشى دەپ ئاتىدى. 14 يىل داۋام قىلغان توپىلاڭدا 20 مىليون كىشى ھاياتىدىن ئايرىلدى. ئوردىنىڭ ئىچى ۋە سىرتىدىكى قالايمىقانچىلىقلار بىرلەشتى. ئىلگىرى ھەمىشە جەنۇبىي جۇڭگو دېڭىزى (نەنخەي) دىكى دېڭىز قاراقچىلىرى پاراكەندىچىلىك تۇغدۇرۇشتى. ئەمدىلىكتە بولسا، جۇڭگو بازارلىرىنى ئىگەللەشنى مەقسەت قىلغان غەربلىك كۈچلەر كەلدى. بۇلارنىڭ ئەڭ ئالدىدىكىسى ئەنگىلىيە ئىدى.

17 - ئەسىردىن باشلاپ ئەنگىلىيە شەرقىي ھىندىستان شىركىتى كەڭرى يەرلەرگە ئەپيۈن تېرىغان بولۇپ، بۇ ئەپيۈنلارنى جۇڭگونىڭ چاي ۋە يىپەكلىرى بىلەن ئالماشتۇرۇشتى. 1793 - يىلى بىرتانىيە ھۆكۈمىتى چىڭ خانىنى ئەنگىلىيەنىڭ سودا پائالىيەتلىرىنى رەسمى قانۇنى ئىزغا سېلىپ ئېلىپ بېرىشقا رۇخسەت قىلىشقا كۈندۈرۈش ئۈچۈن، لورد ماركاتىنى باشچىلىقىدا كەڭ كۈلەملىك ئىشلەپچىقىرىش ئەشپالىرىنى كۆتۈرگەن بىر دىپلوماتىيە ھەيئىتىنى جۇڭگوغا ئەۋەتتى. خان گەپ قىلماي تۇرۇۋالدى. چاتاق يىرىم ئەسىردىن كېيىن جۇڭگو ئەنگىلىيەدىن ئەپيۈن كىرگۈزۈشنى مەنئى قىلغاندا چىقتى ۋە ئەنگىلىيە ئۇرۇش ئېلان قىلدى. بىر قانچە پورتىنى بومباردىمان قىلىپ ئالغاندىن كېيىن ئەنگىلىيە جۇڭگونى دېڭىز بويى شەھەرلىرىنى

تاشقى سودا ئۈچۈن ئېچىۋېتىشكە، شياڭگاڭنى بېرىشكە، چەتئەللىك سودىگەرلەرگە ئىمتىياز ھوقۇقى بېرىشكە ۋە كۆپ مىقتاردا تۆلەم تۆلەشكە مەجبۇرلىدى. (1)

باشقا غەرب كۈچلىرىمۇ ئەگىشىپ كېلىشكە باشلىدى. جۇڭگوغا زورلاپ تېڭىلغان ۋە 20 - ئەسىرگىچە داۋام قىلىپ كەلگەن سودا جەھەتتە يول قويۇش، زېمىننى ئىجارىگە بېرىش توغرىسىدىكى بىر قاتار كېلىشىملەرنى جۇڭگولۇقلار ھازىرغىچە «تەڭسىز شەرتنامىلەر» دەپ ئاتاپ كەلمەكتە. جۇڭگولۇقلار مەڭگۈ ئۇنتۇلماس ھاقارەتكە ئۇچرىدى ۋە بۇ بۈگۈنگىچە بېيجىڭنىڭ تاشقى سىياسىتىگە تەسىر قىلىۋاتىدۇ.

شۇنىڭ بىلەن بىرگە جۇڭگونىڭ غەربىي چېگرىسىدا رۇسىيەلىكلەر ئۆزىگە تەۋە ئاسىيا ئىمپېرىيىسىنى بىنا قىلىۋاتقان ئىدى. رۇسىيەلىك كارخانىچىلار چار پادىشاھ تەرىپىدىن ئاللىقاچان ئېچىلغان سىبىرىيەدە ئەركىن - ئازادە ھالدا كارخانا ئاچقان ۋە 1630 - يىللاردا يىراق شەرقتىكى ياقۇتسىتان زېمىنىغىچە ئىلگىرىلەپ كەلگەن ئىدى. تاتارلار سودىگەر ۋە ۋاستىچى بولۇپ ياللىنىپ ئىشلەپ رۇسىيەلىك دېھقانلارنىڭ يەر ئىگەللىشى ئۈچۈن يولنى راۋانلاشتۇرۇپ بەردى. بىر ئەسىردىن كېيىن قازاقىستاننىڭ شىمالىغا رۇسلارنىڭ يەرلىشىشى باشلاندى. يۈز يىل بۇرۇن كاۋكاز رايونى ئىشغال قىلىندى ۋە 1850 - يىللاردا رۇسلار غەربىي تۈركىستانغا قاراپ يۆتكىلىشكە باشلىدى. ئىسسىقكۆلنىڭ شىمالىدىكى ۋېرنوئې قورغىنى، يەنى بۈگۈنكى ئالماتا شەھىرى 1853 - يىلى بىنا قىلىنغان. گېنېرال چېرنائېۋ 20 مىڭ كىشىلىك مۇسۇلمان قوشۇنىنىڭ ئۆزلىرىنىڭ ئەمىرىگە مىللىتى ئوقى تەككەنلىكىنى كۆرۈپلا قاچانلىقىغا تىكىلىپ تۇرغان چاغدا يەنى 1865 - يىلى تاشكەنت رۇسلارنىڭ قولىغا چۈشتى. پەرغانە ۋادىسىدىكى قۇقەنت دۆلىتى كېيىنكى يىلى، سەمەرقەنت 1868 - يىلى ئىشغال قىلىندى. ھەقىقىي قارشىلىق كۆرسەتكەن ئاز بىر قىسىم ئىنسانلارنىڭ بىرى كۆك تەپەدىكى تۈركمەنلەرنىڭ 1881 - يىلى مەغلۇپ بولۇشى بىلەن رۇس ئىستېلاسى تاماملاندى. رۇسلارنىڭ مەركىزى ئاسىيانى بويسۇندۇرۇشى ياۋرۇپالىقلار ئافرىقىنى تاللىۋاتقان چاغدىكى ئامېرىكىنىڭ غەربتىكى غەلبىسىگە بەك ئوخشايدۇ.

مانجۇ سۇلالىسى ھەر تەرەپتىن كېلىۋاتقان كۈچلۈك بېسىم ئاستىدا قالغاندا، بەزىلەرنىڭ ئۆز كۈچىنى كېڭەيتىش ئۈچۈن بىر پۇرسەت كەلگەنلىكىنى تونۇپ يېتىشى ھەيران قالدۇرۇشقا ئەمەس.

تەڭرىتاغلىرىنىڭ غەربىي تەرىپىدىكى قەشقەردىن مانجۇلار قوغلاپ چىقارغان غۇجىلار قۇقەنتتە پىلان تۈزدى. (بۇ نۇقتىدىن قارىغاندا رۇسلار تېخى شىنجاڭغا يېتىپ كەلمىگەن ئىدى) بۇ غۇجىلارنىڭ تارىمىنىڭ غەربىدىكى رەھبەرلىك ھوقۇقىدىن ئايرىلىپ قالغانلىقىغا قاتتىق ئاچچىقى بار ئىدى ۋە جۇڭگو باسقۇنچىلىرىنىڭ مۇسۇلمانلارنىڭ خوتۇن - قىزلىرىغا چېقىلغانلىقىنى ئاڭلاپ تېخىمۇ قاتتىق غەزەپلەندى. قۇملۇقنىڭ غەربىدىكى پۇقرالار بېيجىڭغا ئەمەس، بەلكى ئىقتىسادى ياردەم ۋە شەرىئەت ئىشلىرىدا شۇ غۇجىلارغا بويسۇناتتى. دەل بۇ چاغدا چىيەنلۇڭ ۋاقتىدا تەسىس قىلىنغان غەربتىكى مۇھاپىزەتچى چىرىك قوشۇنى قالايمىقانلاشقان، ئاجىزلاشقان ۋە تەربىيەسىز قالغانلىقتىن جەڭگىۋارلىقىنى يوقاتقان ۋە دۆلەت تەرىپىدىن بېرىلىدىغان ئاشلىق تەمىناتىغا زارىقىپ، تاقىتى تاق بولۇپ، ئاچلىقتىن تېڭىرقاپ قالغان ئىدى. (10)

پەرغانىدىكى قۇقەنت دۆلىتى پاناھلىق تىلەپ بارغان غۇجىلارنى ئېلىپ قالغان ۋە تارىمىدىكى بوستانلىقلاردا ئالاھىدە سودا ئىمتىيازىدىن بەھرىمەن بولغان. بۇنىڭغا جاۋاب قايتۇرۇش ئۈچۈن چىڭ خانغا ھەدىيە ئەۋەتكەن ئىدى. ئەمدى ئۇلار تېخىمۇ ياخشى ئىلتىپاتقا ئېرىشىشى خىيال قىلىپ تۇرۇۋاتاتتى. چىڭ خانى تەلۋىنى رەت قىلغاندىن كېيىن، قۇقەنت ھۆكۈمدارى غۇجىلارنى نەزەربەنتتىن خالاس قىلىپ ئۇلارنى جۇڭگولۇق كاپىرلارغا قارشى جىھاد قىلىشقا دەۋەت قىلدى.

1825 - يىلى ئۇلارنىڭ شىرىن سۆزلىرى نەتىجىسىدە ئۇچقۇندىن يالقۇن چىقتى. جاھانگىر غۇجا دەپ ئاتالغان بىر «ئاق تاغلىق» غۇجا غازاتچى پىدائىلار قوشۇنى تەشكىللەپ تاغلىق بىر يېزىغا تۇيۇقسىز ھۇجۇم قىلدى. ئۇلار چارلاشقا چىققان بىر توپ چېرىكلەرنى مۆكۈنۈپ پايلاپ تۇرۇپ، ئۇلارغا تۇيۇقسىز ھۇجۇم قىلىپ، ھەممىسىنى ئۆلتۈرۈپ ئۇچۇقتۇردى. جاھانگىر غۇجىنىڭ بايرىقى ئاستىدا يەرلىك پۇقرالار، ئۆزبېكلەر، قازاقلار ۋە قىرغىزلار سەپكە تىزىلىپ قەشقەرگە قاراپ ئىلگىرىلىدى. شەھەرگە 7 ئىنگىلىز مىلى (10 كىلومېتىر) قالغاندا چېرىكلەرنىڭ مۇداپىئەلەنگۈدەك ھالى قالمىدى. جاھانگىر غۇجا مانجۇ

(1) ئۇلار يەنە ئوردىغا كىرگەن ھەر قانداق كىشىنىڭ خانغا يېقىنلاشقان ۋاقىتتا ئۈچ قېتىم يۈكۈنۈپ ئولتۇرۇپ، توققۇز قېتىم بېشىنى يەرگە تەككۈزۈپ ھۆرمەت تازىم قىلىش ئادىتىنى ئەنگىلىيەلىكلەر ئۈچۈن ئەمەلدىن قالدۇرۇشقا مەجبۇرلىغان.

ھۆكۈمىتى تەرىپىدىن تەيىنلەنگەن قەشقەرنىڭ تۈرك ئامبىلىنى ئۆلتۈرۈپ، ئۇنىڭ ئورنىغا ئۆزىنى «سۇلتان» دەپ جاكارلىدى ۋە جۇڭگوچە قالدۇرۇپ، ئۇنىڭ ئورنىغا باشقا سەللە يۈگەشكە پەرمان قىلدى. (11) بۇ جەنۇبىي ئوتتۇرىكى يېڭىسار، يەركەنت ۋە خوتەن قاتارلىق ھەممە تەرەپ ئۈچۈن قوزغىلاڭ سېڭىنالى بولدى ۋە جۇڭگولۇق پۇقرالار قورغان سىرتىدىكى ئۇچرىغانلىقى يەردە قوغلاپ تۇتۇپ ئۆلتۈرۈلدى. 1826 - يىلى 17 كۈنلۈك قورشاۋ ھۇجۇمىدىن كېيىن جاھانگىر غۇجا قەشقەر قورغىنىنى ئالدى. جۇڭگولۇق ئامبال ۋە ئۇنىڭ ياساۋۇللىرى ئۆزىنى ئۆلتۈرۈۋالدى. خەۋەرلەرگە قارىغاندا 8 مىڭ چېرىك ئۆلتۈرۈلگەن، 400 چېرىك نەق مەيداندا ئىسلامغا كىرگەنلىكىنى بىلدۈرۈپ ئىمان ئېيتقانلىقى ئۈچۈن ئامان قالغان.

كېيىنكى يىلى ئىلىدىكى مانجۇ باش ئەمەلدار تۇڭگانلار (ئەجدادى خەنزۇ مۇسۇلمانلار) ۋە شەرق بىلەن شىمالدىن كەلگەن كۆچمەن چارۋىچىلاردىن بولۇپ، 80 مىڭ كىشىلىك زور بىر قوشۇن توپلىدى. جاھانگىر غۇجا 50 مىڭ كىشىلىك قوشۇن بىلەن قەشقەرنىڭ شەرقىي شىمالىدىكى بۈگۈنكى مارالبېشىدا ئۇلارغا قارشى قوشۇن تارتتى. ئۇلار ئۇچراشقاندا بۇ ئىككى دۈشمەن قوماندان ئەسكەرلىرىنى بىر - بىرىگە قارشى گىرەلەشمە جېڭىگە سېلىشنىڭ ئورنىغا ھەر ئىككى تەرەپتىن بىردىن پالۋان چىقىپ يەكۈمۈ يەك ئېلىشىنى قارار قىلدى. بۇ بىر قەدىمىي ئادەت بولۇپ، ئەلۋەتتە پىرسىيەدە ئىنتايىن ئەۋج ئالغان ۋە دادا - بالا دۇنۇپلغا چۈشكەن سوھراب بىلەن رۇستەمنىڭ ھېكايىسى ماتسېۋ ئارنولدنىڭ بىر شېئىرى ئەسىرىدە تىلغا ئېلىنغان. تارىمنىڭ 1870 - يىللاردىكى تارىخىنى تەتقىق قىلغۇچى W.H بېلېۋ بۇ ئىككى پالۋاننىڭ تەسىرلىك ئېلىشىنى مۇنداق تەسۋىرلىگەن:

«جۇڭگو تەرەپ ئۈچۈن مەيدانغا چۈشكىنى غەزەپلەنگەن بىر ئەژدەھاغا ئوخشاش كىيىنگەن ئېگىز بويۇق بىر قالماق ئوقياچى ئىدى. جاھانگىر غۇجا تەرەپتىن مەيدانغا چۈشكىنى بولسا سىدام يىپەكتە كىيىم كىيىپ ئۈستىگە زەنجىرلىك ساۋۇت ۋە دۇبۇلغا كىيگەن قىلىچۋازلىق بىلەن مىلتىق ئېتىشقا ماھىر قوقەنتىلىك بىر پالۋان ئىدى. بۇ ئىككى رەقىپ ئوچۇق يايلاقتا ئۆزلىرىگە مەدەت بەرگۈچى ھۆرمەتلىك ھامىيلىرىغا ئارقىسىنى قىلىپ تۇرۇپ، بىر - بىرىگە يىقىنلىشىپ جەڭگە چۈشتى. ئەمما قوقەنتىلىك پالۋان مىلتىقى بىلەن رەقىبىنى قارىغا ئېلىۋاتقان شۇ پەيتتە، قالماق ئاتقان ئوقيا ئۇنىڭ كۆكسىنى تىشىپ ئۆتۈپ مۇرىسىدىن چىقتى ۋە نەخ مەيداندا ئۆلدى. ئىككى قوشۇن ئارىسىدا ئۇرۇش بولدى. لېكىن جەڭنىڭ كۆڭۈلسىز باشلىنىشى تۈپەيلى رەھى چۈشۈپ كەتكەن قەشقەر قوشۇنى تېزلا سېپى بۇزۇلۇپ، قالايمىقانلىشىپ قاچتى. جۇڭگو قوشۇنى ئۇلارنى قوغلاپ، زور بىر بۆلىكىنى ئۆلتۈردى ۋە ئەسىر ئالدى.» (12)

قەشقەرگە توققۇز ئاي سۇلتان بولۇپ ھۆكۈم سۈرگەن جاھانگىر غۇجا پامىر تاغلىرىغا قاچتى. بۇ يەردە ئۆزىنىڭ ئىلگىرىكى ئىتتىپاقىدىكى قىرغىزلارنىڭ ئاسىيلىق قىلىشى بىلەن تۇتۇلۇپ، «قىيىن - قىستاق ئىچىدە» دارغا ئېسىلىشى ئۈچۈن بېيجىڭغا يوللاندى. ئادەتلەنگىنى بويىچە ئىنتىقام ئېلىپ بولغاندىن كېيىن، مانجۇلار 12 مىڭ تۈرك ئائىلىسىنى جۇڭغارىيە (ئالدىنقى بۆلەكتە 1750 - يىللاردىكى مانجۇ ئىشغالىدا بۇ يەردە مىليون كىشىنىڭ قىرغىن قىلىنغانلىقى تۈپەيلى ئادەمسىز چۆلدەرەپ قالغانلىقىنى سۆزلىگەن ئىدۇق) گە مەجبۇرى كۆچۈردى. بۇ يېڭى كۆچمەنلەر تارانچىلار ياكى ئوتاقچىلار دەپ ئاتالدى.

بىر قانچە يىلدىن كېيىن، يەنى 1830 - يىلى جاھانگىر غۇجىنىڭ بۇخارادىن كەلگەن بىر تۇغقان ئاكىسى يۈسۈپ غۇجا ئۇنىڭ ئىزىنى باسسى. يۈسۈپ غۇجىنىڭ تارىمغا كېلىشتىكى مەقسىتى شۇكى، ئۇ چىڭ ھۆكۈمىتىدىن سودا ئىمبارگوسىنى بىكار قىلىشنى تەلەپ قىلدى. يۈسۈپ غۇجىنىڭ كېلىشى مانجۇ ياساۋۇللىرىنىڭ كېيىن مۇسۇلمانلاردىن ئالغان ئىنتىقاملىرىنى ئالاھىدە تەتقىق قىلىشتا ئوتتۇرلۇغسىز خاتىرە قالدۇردى.

يۈسۈپ غۇجا قەشقەر قورغىنىغا ھۇجۇم باشلىغان چاغدا، بىر توپ جۇڭگولۇق سودىگەر ئۆزى بىلەن بىللە پاناھلىنىۋاتقان مۇسۇلمانلارنى سىرتتىكى قوشۇننىڭ ئىتتىپاقىدىكى دەپ قاراپ ئۆلتۈرۈشكە باشلىدى. كىچىسى بىر توپ جۇڭگولۇق (خەنزۇ ياكى مانجۇ) سىرتقا چىقىپ نۇرغۇن مۇسۇلمانلارنى شال دۈۋىسى ئىچىدىن سۆرەپ چىقىپ، يەر ئاستى مۇرخانىلارغا تاشلىۋەتكەن، 200 دىن ئارتۇق كىشىنى ئۆلتۈرۈپ، قورۇ - جايلازغا ئوت قويۇۋەتكەن. غۇجىلار چىكىنگەندىن كېيىن، ھېچبىر ئۇرۇشقا قاتناشمىغان بىر توپ تۈرك جۇڭگولۇقلارنىڭ ئالدىغا تۇتۇپ كېلىندى. ئۇلار قورغانغا كەلتۈرۈلگىچە سارايمى قىلىندى ۋە

قەلئە ئۈستىدە بىر - بىرلەپ كالىسى ئېلىندى. شۇنداق قىلىپ مانجۇ ئامبال قەتلىئامنى توختاتقۇچە بولغان ئارىلىقتا 70 - 80 كىشى ئۆلتۈرۈلدى. تەھلىلچىلەرنىڭ ئېيتىشىچە، ئىنسانىيلىققا زىت بۇ ۋەھشىلىك، ئىلگىرى جاھانگىر غۇجا قەشقەرگە ھۇجۇم قىلغاندا ئۆلگەن خەنزۇ ۋە تۇڭگانلارنىڭ قىساسىنى ئېلىشنى مەقسەت قىلغان. تۈركلەرنى ئۆلتۈرگەن خەنزۇ سودىگەرلەر، غۇجلارغا قارشى جەڭ قىلغانلىقى ئۈچۈن كەچۈرۈم قىلىنغان. (13)

يۈسۈپ غۇجىنىڭ مۇسۇلمان شەھىرىنى فەتھى قىلىپ ھۆكۈم سۈرگەن ۋاقتى ئاران 3 ئاي داۋام قىلغان بولسىمۇ، ئەمما ئۇ بۇ رايوندىكى مانجۇ ھۆكۈمرانلىقىنىڭ نەقەدەر ئاجىز ئىكەنلىكىنى يەنە بىر قېتىم ئاشكارىلىدى. چىن خانى قوقەنتىنىڭ تەلۋىنى قوبۇل قىلىپ، قوقەنت تەرەپنىڭ زاكات يىغىش ۋە مۇھىم شەھەرلەردىكى ئەنجانلىق سودىگەرلەرنىڭ ھوقۇق - مەنپەئىتىگە ۋەكىللىك قىلىش ئۈچۈن قەشقەرگە كونسۇل ۋە تەپتىش ئەۋەتىشىگە قوشۇلدى. بۇنىڭغا جاۋابەن قوقەنت غۇجلارنى نەزەربەنت قىلىشقا ۋەدە بەردى.

جۇڭگو تەرەپ كونتروللىنى پۈتۈنلەي يوقىتىشتىن ئىلگىرى ئىككىدىن ئارتۇق قوزغىلاڭ پارتلىغانلىقى خاتىرىلەنگەن. بىرىنچىسى، 1846 - يىلى پارتلىغان مەشھۇر يەتتە غۇجا توپىلىڭى 75 كۈن داۋام قىلغان. بۇنىڭ مۇھىم ئالاھىدىلىكى جۇڭگولۇقلار ئۈچۈن يانتاياق بولۇپ خىزمەت قىلغان غالچا مۇسۇلمانلارنىڭ خوتۇن - قىزلىرىنى گۆرەگە ئېلىشتا كۆرۈلگەن. ئاقشۈبەتتە، مانجۇ ھۆكۈمىتى بۇ توپىلاڭنى باستۇرۇپ، غۇجلارغا ياردەم قىلغان ئۈچ مىڭ كىشىنىڭ سول ئىككىنى تاتۇق قىلىپ جىنايەتچى دەپ يۈزىگە مۆھۈر سالغان. غۇجلار ئۆزىنىڭ دىن قېرىنداشلىرىدىن باشپاناھلىق تىلىگەن بولسىمۇ، ئەمما رەت قىلىنغاچقا، تاغلاردىن ھالقىپ ئۆتۈپ قوقەنتكە قېچىپ كېتىشكە مەجبۇر بولغان.

ئىككىنچى قوزغىلاڭ 1857 - يىلى پارتلىغان بولۇپ، بۇنىڭغا نەشىكەش ۋەلىخان يېتەكچىلىك قىلغان. ۋەلىخان ئۇچىغا چىققان باغرى تاش، رەھىمسىز بىر كىشى ئىدى. بېلىۋ ئۇنى «ئىنتايىن تەلۋە، زالىم، قانخور، ئەسەبى جاللات ھۆكۈمران» دېگەن. ئۇنىڭ ۋەھشىلىكىدىن ھەتتا ئەسىرلەردىن بۇيان داۋام قىلىۋاتقان «قەتلىئام ۋە قىيىن - قىستاقلىرىنىڭ ئەڭ شىددەتلىكىگە» ئادەتلىنىپ كەتكەن كىشىلەر مۇ قورقۇپ تىترىشەتتى. ۋەلىخاننىڭ تەۋەككۈلچىلىكى بىر ئەتىگىنى قەدىمىي قەشقەرنىڭ جەنۇبىي قۇۋۇقىغا ئۆت قويمۇش بىلەن باشلانغان. بۇ شەھەر ئۇرۇشىز تەسلىم بولغان ۋە شەھەر پۇقرالىرى يەنە بىر قېتىم جۇڭگولۇقلارنى قوغلاپ تۇتۇۋېلىپ ئۆلتۈرۈش پۇرسىتىگە ئېرىشكەن. شەھەرنىڭ تۈرك ئامبىلىنىڭ قول ئاستىدىكى بەگ - ياساۋۇللىرى دارغا ئېسىلغان ۋە ئۇنىڭ خوتۇن - قىزلىرى توپىلاڭچىلارنىڭ قولىغا چۈشۈپ قالغاندا، ئامبال مانجۇ قورغىنىغا مۆكۈنۈۋالغان.

ۋەلىخان ئەسكىلىكتە داڭقى چىققان. ئۇنىڭ زىيانكەشلىكىگە ئۇچرىغانلار ئىچىدە زامانىۋى ياۋرۇپادىن (بەلكى) تۇنجى قېتىم شەرقىي تۈركىستانغا يېتىپ كەلگەن ئاكا - ئۇكا ئۈچ بىر تۇغقان نېمىس ئالىمىنىڭ بىرى ئادولف سىكلاگىنتۇپ ئىدى. ياۋرۇپالىق تەۋەككۈلچى ۋە لاداقنىڭ كېيىنكى ۋالىيسى روبرت شاۋ 1868 - يىلى يەركەنگە كەلگەن ۋە سىكلاگىنتۇپنىڭ يەنى «ياۋرۇپالىق بىر ئاق تەنلىك» نىڭ ئۆلتۈرۈلگەنلىكىدىن نومۇس قىلغانلىقىنى، قاتتىق ھار كەلگەنلىكىنى ئېيتقان. سىكلاگىنتۇپ خىزمەتچىلىرى بىلەن يۈك - تاقلىرىنى يۈدۈپ يەركەن قۇۋۇقى تەرەپكە قاراپ ماڭغاندا ئۇنى كۆرگەن يەرلىك قاراۋۇل ئۇنى توختىتىپ، «ئىززەت - ئىكرام بىلەن» قەشقەرگە باشلاپ ماڭغان، ئەمما ساراڭ ۋەلىخان چەتئەللىككە مەرھەمەت كۆرسىتىشنىڭ ئورنىغا، ئەسەبىي ھالدا ئۇنىڭ كالىسىنى ئېلىشقا ئەمر قىلغان. بۇ بىچارە ئېكسپېدىتسىيەچىنىڭ بېشى دەريا بويىدا قىزىل كۆۋرۈك ئۈستىدىكى خادىغا بىر قانچە ھەپتە ئېسىغلىق قالغان. شاۋنىڭ ئېيتىشىچە، ۋەلىخان ئۇلارنى ئۆزىنىڭ دۆلىتىنى ۋەيران قىلىدىغان جىن ياكى ئالۋاستى دەپ ئويلاپ قالغان. ۋەلىخان بىر قېتىم نامازغا چاقىرىپ ئەزان ئېيتقان بىر مۇنەزىرنى ئۆلتۈرۈۋەتكەن ئىكەن. (14)

ۋەلىخان باشقا غۇجلارچىلىكىمۇ مۇۋەپپەقىيەت قازىنالمىدى. يەتتىنچە يەتتە كۈندىن كېيىن ئۇنىڭ 20 مىڭ كىشىلىك قوشۇنىنى 12 مىڭ كىشىلىك جۇڭگو قوشۇنى مەغلۇپ قىلدى. ۋەلىخاننىڭ قىلىقلىرىدىن بىزار بولغان ۋە ئۇنىڭ تەھدىتلىرىدىن قورقۇپ كەتكەن مۇسۇلمانلار قوشۇنى بىر مەغلۇبىيەت بىلەنلا ئۇنى تاشلاپ قېچىپ كەتتى. بىر زوراۋانلىق يەنە بىر زوراۋانلىقنىڭ توغۇلۇشىغا سەۋەب بولدى. مانجۇلارنىڭ ئىنتىقام ئېلىشى ئىلگىرى ئۇلارنىڭ بېشىغا كەلگەندىكىدىن ئادالەتلىكراق بولىدى. ۋەلىخاننىڭ قېيىن ئاتىسى ساتۇق بۇغراخان مەقبەرىسىنىڭ كۈزەتچىسى ئىدى. چىرىكلەر ئۇنى

ماكرېل بىلىقىغا ئوخشاش قاتلاپ، ئۈچەي باغرىنى سوغۇرۇپ، گۈيۈلدەپ سوقۇپ تۇرغان يۈرىكىنى ئېلىپ ئىتلارغا تاشلاپ بەردى. ئاندىن ئۇنىڭ كاللىسىنى كېسىپ، قەپەزگە سېلىپ، ئۇرۇق - تۇغقان، جەددى - جەمەتنىڭ كاللىسى بىلەن بىرلىكتە شەھەرگە كىرىدىغان چوڭ يولغا ئېسىپ قويدى. ئۇنىڭ چوڭ ئوغلىمۇ ئوخشاش تەقدىرگە دۇچار بولدى. ئەمما باشقا ئۈچ ئوغلى (بۇلار 1826 - يىلى توپىلاڭ قىلغان) ھايات قېلىپ بۇ ۋەقەنى ئەنگىلىيەلىك بېلىقچىغا سۆزلەپ بەرگەن.

بېلىقچى ئۆزىنىڭ باشلىقىغا بۇ ماكاندىكى قالايمىقانچىلىقلارنىڭ سەۋەبىنىڭ بىر قانچە تۈرلۈك ئىكەنلىكىنى ئىزاھلاشقا تىرىشقان. بۇ غۇجا ئەۋلادلىرى دەيدۇ ئۇ، ئاللىقاچان ئۆز ئىچىلىرىدە پارچىلىنىپ كېتىشكەن. ئۇلارنىڭ قارشىلىقى ئۆزلىرىنىڭ كۈچلۈك ھاكىمىيەتكە بېقىندىلىقى، يەنى دەسلەپتە جۇڭغار يىدىكى كۆچمەن خانغا، كېيىن بېيجىڭدىكى مانجۇ خانغا بېقىندى بولۇشى تۈپەيلى كۈچەيگەن. شۇنىڭ بىلەن بىر ۋاقىتتا يەرلىك ھۆكۈمەتتە ماھىيەتتە تۇراقسىز ئىدى. ئوخشاشمىغان پۇقرالار ئوخشاش بولمىغان سىستېمىدىكى قانۇنلارغا بويسۇناتتى. زور كۆپچىلىكى ئىشەنچسىز ئىدى. مۇسۇلمانلار شەرىئەت قانۇنىغا بويسۇناتتى، جۇڭگولۇق كۆچمەنلەر ۋە سودىگەرلەر جۇڭگو قانۇنىغا، ئەنجانلىق سودىگەر، تىجارەتچىلەر قوقەنت ھاكىمىيىتىگە بويسۇناتتى. جۇڭگوچە ئىدارە قىلىش ئۇسۇلى، يەنى تورسىمان ھەربىي مۇھاپىزەت قىلىش قوشۇنىدىكى چېرىكلەر، مۇقىملىقنى ساقلاش، باج يىغىش ۋە سودا - سېتىقنى قوغداشقا مەسئۇل بولسىمۇ، ئەمما ئۇلارنىڭ ئۆزلىرى باشقۇرىدىغان يەرلىك پۇقرالاردىن ئۇزاققا تۇرغانلىقى (ئارىلىق ساقلىغانلىقى) ئوخشاشلا بۆلگۈنچىلىك ۋە قالايمىقانچىلىق تۇغۇلۇشىنىڭ سەۋەبى بولدى. بۇ چېرىكلەر بوستانلىق شەھەرلەردىن ئۇزاقتىكى قورغانلاردا تۇراتتى. جۇڭگولۇق پۇقرالار ئاساسلىقى قورغان بىلەن شەھەر ئارىسىدا ياشايتتى ۋە ئىشلەيتتى. شۇنداق قىلىپ چېرىكلەر، سودىگەرلەر ياكى دېھقانلار بىلەن ئارىلىشالمايتتى ۋە ئالاقە قىلالمايتتى. مۇستەملىكىچى بىلەن مۇستەملىكە قىلىنغۇچى ئوتتۇرىسىدىكى بۇ خىل ئىجتىمائىي بۆلۈنۈش ھەمىشە قاتتىق تەكىتلەنمىگەن بولسىمۇ، ئەمما پىرىنسىپ ھەرگىزمۇ ئۇلارنى ئۆز رايىغا قويۇۋېتىش ئەمەس ئىدى. بۇنىڭ نەتىجىسى كېيىن كۆرگىنىمىزدىكىدەك بولدى.

ۋەلىخانغا كەلسەك، ئۇ قوقەنتكە كەلگەندە ئۆزى ئىلگىرى ئۆلتۈرگەن كىشىلەرنىڭ ئۇرۇق - تۇغقانلىرى ئۇنى تۇتۇۋېلىپ قارىخانغا ئاپارغان. ئۇ سەيىد، يەنى پەيغەمبەر ئەلەيھىسسالامنىڭ ئەۋلادىدىن بولغانلىقى ئۈچۈن كەچۈرۈم قىلىنغان. ئۇنى شىكايەت قىلغۇچى جازالانغان. ئەمما بۇ ۋەھشى غۇجا ئاخىرى ئۆزىنىڭ تېگىشلىك جاجىسىنى يېگەن. يەنى بىر قانچە يىلدىن كېيىن قەشقەردە ياقۇپ بەگ تەرىپىدىن ئۆلتۈرۈلگەن. ياقۇپ بەگ مانجۇ ھاكىمىيىتىگە نىسبەتەن ئىلگىرى ۋە ئاخىرى ئەڭ مۇۋەپپىقىيەتلىك ئۇرۇش ئېلان قىلغان، مۇستەقىل بىرلىككە كەلگەن شەرقىي تۈركىستان دۆلىتىنى قۇرۇپ، ئۇنى داۋام قىلىپ ۋارىسلىق قىلغان مۇسۇلمان ئىدى.

يۈز بەرگەن بىر قاتار ۋەقەلەر ياقۇپ بەگنى سەھنىگە چىقاردى. بىرتانىيە مەركىزى ئاسىيانى كېسىپ ئۆتۈپ تېز ئىلگىرىلەۋاتقان رۇسىيەلىكلەردىن قاتتىق چۈچۈدى ۋە چار پادىشاھنىڭ ياكى ھېچ بولمىغاندىمۇ ئۇلارنىڭ بەزى گېنېراللىرىنىڭ ئۆزلىرىنى ھىندىستاندىن قوغلاپ چىقىرىشىدىن ئەندىشە قىلدى. بىرتانىيە قوشۇنلىرى پەنجاپقا سۈرۈلۈپ كەلگەندە، ئىلگىرىلەۋاتقان ئىككى ئىمپېرىيەنىڭ ئورنى بىر - بىرىگە تېخىمۇ يېقىن كەلدى. ياقۇپ بەگنىڭ قەشقەرىيە دۆلىتى بۇ ئىككىيلەننىڭ ئوتتۇرىسىدا ئىدى. «چوڭ ئويۇن» باشلىنىش ئالدىدا تۇراتتى. مانا بۇلار نېمە ئۈچۈن 1873 - يىلى بىرتانىيەنىڭ ئالاھىدە ئەلچىسى دوڭلاس فورسسى ئەپەندىنىڭ قارا قۇرۇم تاغلىرىنى كېسىپ ئۆتۈپ، قەشقەردىن 5 ئىنگىلىز مىلى يىراقلىقتىكى يېڭىسار ناھىيىسىگە كېلىپ، ئۆزىنى ئۆزى قەشقەرىيەنىڭ پادىشاھى دەپ ئاتىغان ياقۇپ بەگ بىلەن كۆرۈشۈش ئۈچۈن ساقلاپ تۇرغانلىقىنى چۈشەندۈرۈپ بېرىدۇ.

دوڭلاس ۋە ئۇنىڭ ھەمراھلىرى بىر غۇجىدارنىڭ يول باشلىشى بىلەن «كۆركەم كىيىنگەن ئەسكەرلەر» بار بىر قانچە تاشقىرى ھويلىدىن ئىچىگە كىرگەن.

«بىز بىر ئايۋانغا كىردۇق، بۇ يەر ئىنتايىن جىمجىت ئىدى. ئايۋاننىڭ نېرىدىكى بىر ئۈچچىدا بىر قانچە ئىشك - دەرىزىلىرى بار ئۇزۇن كارىدور بار ئىدى. ئەھراخان (غۇجىدار) كېيىن بىزنى يالغۇزدىن باشلاپ ماڭدى. يىنىك دەسسەپ بىر قانچە قەدەم ماڭغاندىن كېيىن پۈتۈننىڭ ئۈچچىدا دەسسەپ ئىچىگە قارىدى ۋە كەينىگە ئۆرۈلۈپ مېنى كېلىشكە ئىشارەت قىلدى. ئىشككە يېقىنلاشقان چىغىمدا ئىچىگە كىرىشىمگە ئىشارەت قىلىپلا ئۆزى ئارقىغا چېكىندى.

مەن نورمال بىر ئۆيىنىڭ بوسۇغىسىغا كەلدىم. ئۆيدە تۈزۈۈككەن بىر ياسىداق جاھازىمۇ يوق، يەرگە ئادەتتىكىچە بىر گىلەم سېلىنغان ئىدى. مەن ئۆيگە سەپسىلىپ قاراپ قارىشى تەرەپتىكى ئىشىك يېنىدا تۇرغان ئاددى - ساددا كىيىنگەن بەستىلىك ئېگىز ئادەمنى كۆردۈم، ئۇ ماڭا قول ئىشارىتى قىلدى. مەن ئالدىمغا ماڭغاچ بۇ كىشى بەلكىم مېنى «كۆرۈشۈشكە» باشلاپ كىرىدىغان غۇجدار بولسا كېرەك دەپ ئويلىدىم. ئەمما مەن يېقىنلاشقان ۋاقىتىدا تەبىئى ھالدا، ئۇنىڭغا ئىگىلىپ تازىم قىلدىم. ئۇ مەن بىلەن ئىككى قوللاپ كۆرۈشۈپ، ماڭا ئەدەپ بىلەن سالام بەردى. مەن ئۆزۈمنىڭ شەرقىي تۈركىستاننىڭ مەشھۇر ھۆكۈمدارنىڭ ئالدىدا تۇرغانلىقىمنى بىلدىم.

بىر قانچە ئېغىز قارىشى ئېلىش سۆزىدىن كېيىن ئاتىلىق غازى (ياقۇپ بەگ) مېنى باشلاپ بۇ ئۆيدىن ئۆتۈپ، مېنى دەرىزە يېنىدا ئۆزىگە يېقىن ئولتۇرغۇزدى. بۇ چاغدا 15 دانە ھۆرمەت سالىۋىتى (توپى) ئېتىلدى. ياقۇپ بەگ ھەزرەتلىرى قىزغىن ھالدا خانىش ۋىكتورىيە ئالىيلارنىڭ ۋە جانابى باش ۋالىينىڭ سالامەتلىك ئەھۋالىنى سورىدى. ئاندىن پەس ئاۋازدا ئەھراخاننى چاقىرىپ باشقا ئەمەلدارلارنى ئېلىپ كېلىشكە بۇيرىدى. ئۇلار بىر - بىرلەپ كەلدى ۋە ھەر بىرى ياقۇپ بەگ بىلەن قول ئېلىشىپ كۆرۈشكەندىن كېيىن مېنىڭ يېنىدا ئولتۇرغۇزۇلدى. كېيىن بۇ يەردە بىر ئاز جىمجىتلىق ھۆكۈم سۈردى. بۇ ئارىدا ئاتىلىق غازى ھەر بىرىمىزگە قىزغىن نەزەردە سەپسىلىپ چىقتى. ماڭا تۇنجى يۈز كۆرۈشكەندە مېھمان تەرەپنىڭ كۆپ گەپ قىلسا بولمايدىغانلىقى، يەرگە قاراپ ئولتۇرۇشنىڭ ياخشى ئەدەپ ئىكەنلىكى ئوقتۇرۇلدى.

شەرقچە ئۇسلۇپتا زىيارەتچىلەر يۈكۈنۈپ ئولتۇردى. ئىلگىرى بۇنداق ئولتۇرۇپ ئادەتلەنمىگەن كىشىلەر ئۈچۈن يۈكۈنۈپ يېرىم سائەت ئولتۇرماق ھەقىقەتەن چوڭ ئىش» (15).

فورسسىس كېلىشتىن ئىلگىرى باشقا بىر ئىنگىلىز كەلگەن، يەنى 1868 - يىلى روبرت شاۋ ياقۇپ بەگنى غەيرى رەسمىي زىيارەت قىلغان. ئۇمۇ ئوخشاشلا شۇ ھويلىدىن ئۆتكەن ۋە «مىڭلارچە كىشىلىك قوشۇن» ئىچىدىكى موڭغۇل ئوقياچىلارنى كۆرۈپ ئىنتايىن تەسىرلەنگەن، گەرچە بۇ ئىنگىلىزنىڭ قولىدا دۆلەت خېتى بولمىسىمۇ، ئەمما ياقۇپ بەگ ئىنتايىن دوستانە مۇئامىلە قىلغان. ئىككى كۆرسەتكۈچ بارمىقىنى جۈپلەپ بۇ ئىككىيلەننىڭ قانچىلىك يېقىن بولۇپ كەتكەنلىكىنى كۆرسەتكەن، ئۇ تىنچ ئامانلىق سورىغان ۋە ھىندىستاننىڭ باش ۋالىيسىنىڭ ئەنگىلىيەنىڭ ئايال پادىشاھىغا مەلۇمات بەرگەنلىكىدىن خەۋەردار بولغانلىقىنى ئوچۇق ئېيتقان.

شاۋ ياقۇپ بەگ بىلەن ئىككىنچى قېتىم كىچە ۋاقىتىدا جۇڭگوچە پانۇستا يورۇتۇلغان بىر چىدىردا كۆرۈشكەن. ياقۇپ بەگ دىپلوماتىچە تەمكىنلىك بىلەن سۆھبەتلەشكەن. بۇ قېتىم ئۇ بارمىقىنىڭ ئۈچىنى كۆرسىتىپ، مەلىكە پادىشاھ، يەنى خانىش ۋىكتورىيە بىلەن سېلىشتۇرغاندا ئۆزىنى قانچىلىك كىچىك ھېس قىلىدىغانلىقىنى ئېيتىپ «ئەنگىلىيە مەلىكىسى نۇرى چېچىلغانلىكى ھەر يەرگە ھارارەت بەرگۈچى بىر قۇياشقا ئوخشايدۇ. مەن سوغۇقتا ئۇششۇۋاتمەن ۋە ئۇنىڭ نۇرى بىلەن ئىسسىنشىقا تەشنامەن» دېگەن. ياش تەۋەككۈلچى شاۋغا تەسىر قىلغان بۇ ياغلىما سۆزلەرنىڭ ئارقىسىدا ئاۋايلاپ سوقۇلغان بىر چوت بار ئىدى. ياقۇپ بەگ جۇڭگولۇقلاردىن ئەمەس، بەلكى ئىلگىرىلەۋاتقان رۇسىيەلىكلەردىن قورقاتتى. ئۇ ئەنگىلىيەنىڭ ھامىيلىقىغا مۇھتاج ئىدى. ئۇ ئاخىرىدا ئۆزىگە قورال - ياراق كېرەك ئىكەنلىكىنى ئوچۇق ئېيتتى.

شەرقىي تۈركىستاننىڭ بۇ ھۆكۈمدارى «ئىنگىلىز» سىلاڭىنىڭ ئولتۇرۇلگەنلىكىدىن ئەپسۇسلىدى. شاۋ جاۋابەن بۇ ئىشتا ياقۇپ بەگنىڭ مەسئۇلىيىتىنىڭ يوقلىقىنى، چۈنكى ئەينى چاغدا ئۇنىڭ تېخى ھوقۇقىنىڭ يوق ئىكەنلىكىنى ئېيتقان ۋە قانداق بولمىشىدىن قەتئىينەزەر، ئولتۇرۇلگەن نېمىسنىڭ ھىندىستاندا ئەنگىلىيەنىڭ بىر مېھمىنى ئىكەنلىكىنى تەكىتلىگەن. ياقۇپ بەگ «شۇنداق» دېگەن ۋە ئالتە بارمىقىنى چىقىرىپ، ئۆزىنىڭ قانچىلىك يېقىندا تەختكە ئولتۇرغانلىقىنى كۆرسەتكەن. شاۋ ئەپچىللىك بىلەن ئۇنى مەدھىيەلەش ئاھاڭدا: «تەختىنى تۇغۇلغان چاغدىلا مىراس قىلىپ ئالغان پادىشاھلارنىڭ ئۆزىنىڭ قابىلىيىتى يوق، ئەمما ئەمىر تۆمۈر ۋە ئىسكەندەر زولقەرنەين كەبى ئەجىر سەپ قىلىپ، بۈيۈك پادىشاھلىق قورالغانلار ھەقىقەتەن ھۆرمەتكە لايىق نوچى ئىنسانلاردۇر» دېگەن. (16)

شاۋ ياقۇپ بەگنىڭ ئۆز - ئۆزىنى ئەمىر تۆمۈرنىڭ ئىز باسارى دەپ خىيال قىلىدىغانلىقىنى بىلەتتى. ياقۇپ بەگ ئۇنىڭغا يىپەك تون كىيىدۈرۈپ، ئالتۇن ۋە كۈمۈش تولدۇرۇلغان ھەمىيانلارنى ئىنئام قىلغاندا ئۇ ھەيران قالدى. ئۇ كېيىن بۇلارنىڭ ھازىرقى باھادا 690 ياكى 32 مىڭ فوندى ستېرنلىك پۇلغا باراۋەر ئىكەنلىكىنى ھېسابلىغان.

ياقۇپ بەگكە «ئائىلىق غازى» ۋە «بە دۆلەت» دەپ نام بېرىلگەن بولۇپ، قىسقا ۋاقىت ئىچىدە ئەمىلى ئۆستۈرۈلۈپ، ئوسمانلى خەلىپىسى ئىستانبۇل سۇلتانى ئۇنىڭغا «قەشقەر يە پادىشاھى ئەمىر مۇھەممەد ياقۇپ خان» ئۇنۋانىنى بەردى. بۇ شەرەپلەر بىلەن زىننەتلەنگەن ياقۇپ بەگ خانىش ۋىكتورىيەنىڭ تاپشۇرۇملىرىغا رەسمى ياكى غەيرى رەسمى بولشىدىن قەتئىينەزەر تولۇق ساداقەتمەن بولۇپ كېتەلمىدى. ئۇ ئۆزىگە ھۆرمەت - ئىكراملار بىلەن كېلىپ، كىيىم تىكىش ماشىنىسى ۋە پاراخۇت مودىلىنى سوۋغا قىلىپ، سودا كېلىشىمى ئىزالاشنى تەلەپ قىلغان ئەنگىلىيەلىكلەرنى ۋاقىتى كەلگەندە بىر كۈنى ئۆزىنى تەختتىن چۈشۈرىدىغان جاسۇس بولۇپ قېلىشى مۇمكىن دەپ ئازراق ئويلايمۇ قالاتتى.

ئۆزىنى ئۆزى پادىشاھ قىلىپ تىكىلگەن ياقۇپ بەگ قەشقەرلىكىمۇ ئەمەس ۋە ھەتتا مانجۇ ھۆكۈمىتىگە قارشى ئىنقىلاب قىلغان كىشىمۇ ئەمەس ئىدى. ئۇ پەقەت قوقەنت ئەمىرىنىڭ يېقىنى ۋە بىر نەۋەرىسى ئىدى. ئىلگىرىكى يىللاردىكى قوقەنتلىكەردىن پەرقلىق ھالدا 1864 - يىلى قەشقەردە پەيدا بولدى. ئۇ تەكلىپ قىلىنغان بولماستىن بەلكى، قوقەنت ئەمىرى تەرىپىدىن ياردەمچى سۈپىتىدە ئەۋەتىلگەن ئىدى. گەرچە ئۇ باشقا كىشىلەرنىڭ قارا نىيىتىدىكى بىر قورال بولسىمۇ، ئەمما ياقۇپ بەگ ئۆزىگە بېرىلگەن ھەر قانداق پۇرسەتنى چىڭ تۇتۇپ، ئەقىل - پاراسىتىنى ۋە كۈچ - قۇدرىتىنى، شۇنداقلا بۈيۈك غايىسىنى نامايەن قىلدى. قىسقىسى بۇ پۇرسەت ئۆز نۆۋىتىدە ئىككى يىل بۇرۇنقى جۇڭگو ئىمپېرىيىسى ئىچىدىكى غايەت كۈچلۈك توپىلاڭ ئىدى.

بۇ قوزغىلاڭچى مۇسۇلمانلار تارىم بوستانلىقىدىكى مۇسۇلمان تۈرك دېھقانلار ئەمەس، بەلكى ئاساسلىقى گەنسۇ ۋە شەنشى ئۆلكىسىدە ياشايدىغان تۇڭگانلار يەنى جۇڭگو نەسلى مۇسۇلمانلار ئىدى. گەرچە تۇڭگانلار بىلەن تۈركلەر ئوخشاش بىر دىنغا ئېتىقاد قىلىسىمۇ، ئەمما ئۇلارنىڭ خاراكتېرى ئىنتايىن پەرقلىق ئىدى. جۇڭگو تۈركىستانغا ئىلگىرى بارغان ياۋرۇپالىق زىيارەتچىلەر مۇسۇلمان تۈركلەر (بۈگۈنكى ئۇيغۇرلار) نىڭ تاغدىكى قىرغىزلار ۋە يايلاقلاردىكى قازاقلار بىلەن سېلىشتۇرۇلغاندا ئومۇمەن تىنچلىقپەرۋەر، ياۋاش ۋە مۇلايىم كىشىلەر ئىكەنلىكىگە دىققەت قىلغان. 1920 - يىلى ئەنگىلىيەنىڭ قەشقەردىكى كونسۇلى كلارمونت سكرىن، غەپلەت ئىچىدىكى ئاجىز تۈركلەر (ئۇيغۇرلار) نى مۇنداق تەسۋىرلىگەن:

«ئۇلار گەرچە مۇھەممەدنىڭ دىنىدا بولسىمۇ، ئەمما باشقا دىندا شىلەتلەردىكى كۈچلۈك ئېتىقاد (ئاشلىق) ئۇلاردا يوق. ھەر دائىم سىرتتىن كەلگەنلەر يېتەكچىلىك قىلغان ئۇششاق - چۈششەك غەلبىلەرنى ھېسابقا ئالمىغاندا، ئۇلار جۇڭگولۇقلارنىڭ ئىدارە قىلىشىغا رازى» (17) ئۇ جەنۇبىي قۇملۇق يولىدا ئۆتكۈزۈلگەن ئىت تالاشتۇرۇش مەنزىرىسىنىڭ ئۇيغۇرلارنىڭ تارقاق، ئويۇشقاسىز قىياپىتىنى نەقەدەر تولۇق ئىپادىلەپ بېرەلەيدىغانلىقىنى ئەسلىپ قۇشۇمچە قىلىپ ئېيتىدۇكى: «جۇڭگولۇقلارنىڭ بىر ئوچۇملا قەغەز ئەسكەرلىرى بىلەن قەشقەرىيەنىڭ ھەممىلا يېرىدە مۇقىملىقىنى ئىنتايىن ياخشى ساقلىيالىغانلىقىنىڭ ھېچ ئەجەپلىنەرلىكى يوق» (18)

تۇڭگانلار (ھازىر خۇيزۇ دەپ ئاتىلىدۇ) بولسا باشقا بىر تىپ بولۇپ، ئۇلار چۈشەنگىلى بولمايدىغان زىددىيەتلىك بىر خەلق تۇر. تۈركلەر (ئۇيغۇرلار) ھەتتا بۈگۈنكى كۈندىمۇ ئۇلارنى پاكىز ئەمەس مۇسۇلمان ۋە خەنزۇلارنىڭ گۇماشتىسى دەپ ئۇلارغا ئىشەنمەيدۇ. خەنزۇلار بولسا ئۇلارنى مۇھىتقا ماسلاشمايدىغان خەق دەپ مادارا قىلىپ مۇئامىلە قىلىدۇ. تۇڭگانلار ھەمىشە ھۆكۈمرانلار ئۈچۈن ئەسكەر بولۇپ خىزمەت قىلىدۇ. ئەمما ئۆزلىرىنىڭ دىنىي ئېتىقادىغا قىلىنغان ئازراق كەمسىتىش ياكى ھاقارەتكە نىسبەتەن ئىنتايىن سەزگۈر بولۇپ، بۇنىڭغا زورلۇق بىلەن جاۋاب قايتۇرۇشقا ھەر ۋاقىت تەييار تۇرىدۇ.

ئەينى چاغدىكى كىشىلەر تۇڭگانلارنىڭ ئىنقىلابلىرىنى ھەر قانداق شەكىلدە زامانئۆزگىرىشىگە ئەسەبىيەلەرچە قارشى تۇرۇشتىن كېلىپ چىققان ئىسلامىي گۈللىنىش ھەرىكىتى دەپ قارىغان. ئەلۋەتتە، بەزى شەھەرلەردىكى جىھادنىڭ توغرا ئىكەنلىكىگە پەتۋالار بېرىلگەن. چىڭ ئوردىسىدىكى مەلۇماتلاردا ئۈرۈمچىدىكى قوزغىلاڭنىڭ پىلانلانغانلىقىغا بىر يىلدىن ئاشقانلىقى ۋە قوراللارنىڭ مەسجىد تەسلىم قىلىنغانلىقى ئوتتۇرىغا قويۇلغان. ئەمما مەيلى تۇڭگان ياكى تۈرك بولسۇن مۇسۇلمانلارنىڭ ماددى ئەشيا قىسسىنىچىلىقى يوق ئىدى. چىڭ خانىدانى جۇڭغارىيەنى تىنچىتىش ئۈچۈن قوشۇن تارتقان بىر ئەسىرگە يىقىن ۋاقىت ئىچىدە تۇڭگانلار ئىقتىسادى ۋە ھەربىي جەھەتتىكى شىددەتلىك زۇلۇملارغا چىداپ كەلگەن ئىدى. ئۇلارنىڭ نازارلىقى باشقىلارنىمۇ ئويغاتتى. تۈركلەرگە كەلسەك، ئۇلار ئۆزلىرىنى باشقۇرۇپ تۇرۇۋاتقان چېرىكلەرنىڭ ئالۋاڭ - سېلىقلىرىنى تۈلەپ بولالماي ھېرىپ ھالىدىن كەتكەن ئىدى. سېتىۋېلىش بېجى، خان بېجى، كان قىزىش ۋە ئۆستەڭ

چېپىش ھاشارلىرىغا ھەيدىلىش قاتارلىقلار خەلقنى قىڭغىر قاخاشقان ئىدى. ھاشار دېگەندە كىشىنىڭ ئىسىگە 1765 - يىلى مانجۇ ئىشغالىيىتىگە قارشى تۇنجى قوزغىلاڭ ئۇچتۇرپان قوزغىلىڭىنىڭ پارتلىشىغا سەۋەبچى بولغان جىگدە كۈچتى يۆتكەش ھاشىرى كېلىدۇ. (بۇ ھاشار تۈزۈمى بۈگۈنگىچە داۋام قىلىۋاتقان بولۇپ، توپ - توپ ئۇيغۇر ئەمگەكچىلەر (ھاشارچىلار) نىڭ ئۆزلىرىنىڭ دەم ئېلىش كۈنلىرىدە ئېرىق - ئۆستەڭ چېپىۋاتقانلىقىنى كۆرگىلى بولىدۇ) خەلق جۇڭگولۇق تىجارەتچىلەرنىڭ ئىككىسىپىلاتسىيە قىلىۋاتقانلىقىنى چۈشەنگەن ئىدى. ئېيتىشلارغا قارىغاندا، بىر قانچە قەرزدار قەرزنى قايتۇرالمىغانلىقى سەۋەبلىك ھەر كۈنى خوتەن دەرياسىدا سۇغا پىشىلغان (چىلانغان)، خەلق چىڭ ئوردىسىدىن رۇخسەت ئالغان قوقەنت كونسۇلى ۋە ئۇنىڭ ئىشپونىلىرىنىڭ سۈيقەست، ھىلە - مىكىرلىرىدىن جاق تويۇپ كەتكەن ئىدى.

شۇنداق قىلىپ 1862 - يىلى گەنسۇدىكى تۇڭگانلار يەڭلىرىنى شىمايلاپ چىقتى. شەرقىي تۈركىستاندىكى خەلقلەر ئۇلارنى قوللاش تەرىپىدە تۇردى. بۇ نارازىلىقنىڭ خەۋىرى كۈچادىن باشلاپ كېيىن ئىلىدىكى مانجۇ قوماندانغا، ھەتتا بېيجىڭدىكى خان ئوردىسىغا قەدەر يەتتى. بېيجىڭدىن مۇسۇلمانلارنى قىرىپ تۈگىتىش ھەققىدە پەرمان كەلدى. مىللىي قىرغىن ھەققىدىكى مىسلى كۈرۈلمىگەن بۇ پەرماننىڭ ئۆزلىكىدىن جاكارلانغانلىقى ياكى شىنجاڭغا كۈچلۈك ئىلھام، مەدەت بېرىشىنى مەقسەت قىلغان گەنسۇدىكى ئىنقىلاب ئۈچۈن ئىجاد قىلىنغانلىقى مەلۇم ئەمەس. ئەمما ئۇنىڭ ئاقىۋىتى ئېچىنىشلىق بولدى. (20)

غەزەپكە كەلگەن يەرلىك پۇقرالار زەئىپ چېرىكلەرنى يۇغۇشتۇردى. ئىلى ۋادىسىدىكى ھەربىي باش شىتاپتا ئەھۋالنى ئۆز كۆزى بىلەن كۆرگەن بىر مانجۇ قاچقۇن چىڭ ئوردىسىنىڭ بۇ ئىشلارنى نېمە ئۈچۈن بىر تەرەپ قىلالمىغانلىقىنى چۈشەندۈرۈپ تۆۋەندىكى باياننى قالدۇرغان:

«يۈز نەچچە يىللاردىن بۇيان شەھەرلەردە جىمجىت ياشاپ كۆنۈپ كەتكەن چېرىكلەر جەڭگىۋارلىق روھىنى يوقاتقان ۋە جىسمانىي جەھەتتە شۇ قەدەر ئاجىزلىشىپ كەتكەنكى ئۇلار ھەتتا ئوقياسىنىمۇ بەللىيەلمەيتتى. ئاتقان ئوقى يىراققا كەتمەيتتى ۋە تارانچىلار (يەرلىك مۇسۇلمانلار) نىڭ قېلىن پاختىلىق كىيىملىرىنى تېشىپ ئۆتەلمەيتتى. خېنىم مەجەز مانجۇ قوماندانلار چېرىكلەرگە ئوقيا ئېتىشىنى ئۆگىتىشكە سەل قارىغان ئىدى. ئۇلار مودا ۋە قىممەت باھالىق كىيىم - كىچەكلەرنى كىيىپ، ئەيشى - ئىشرەت ئىچىدە ياشاش ئۈلگىسى ئىدى. تارانچىلار ۋە تۇڭگانلار بىلەن بولغان ئۇرۇشتا چېرىكلەرنىڭ سۆرەم كىيىملىرى ئۇلارنىڭ چاققانلىقىغا توسقۇنلۇق قىلدى. ھەممىدىن يامىنى ئاشلىق تۈگەپ، چېرىكلەر ئاچ قالىدى... يەم - خەشەك تېپىلمىغاچقا چېرىكلەرنىڭ ئاتلىرى ئاچلىقتىن ئورۇقلاپ كەتكەن بولۇپ، قېلىن قار بىلەن قاپلانغان چوڭقۇر ئويمانلىقلاردىن ئاتلاپ ئۆتەلمىدى. شۇنىڭ بىلەن تۇڭگانلار ۋە تارانچىلار مانجۇلارنى قارلىقلاردا قوغلاپ تۇتۇۋېلىپ ئۆلتۈردى. مانجۇ ياساۋۇللار چېرىكلەرگە كۈيۈنىگەچكە، چېرىكلەرمۇ ئۇلارغا بۇيۇنتاۋلىق قىلدى. ئىنقىلاب پارتلىغاندا ياساۋۇللار يۈرەكلىك ھالدا قوشۇن تارتىپ كېلىپ قوزغىلاڭنى باستۇرمىدى. ئەكسىچە، نەق قوزغىلاڭ مەيدانىدا ئۇلار قاچتى. ئۇلار پەقەت ئۆزلىرىنىڭ جېنىنى ساقلاشنىلا ئويلىغان بولۇپ، ئۇلار ھەممە جەھەتتىن ھالاک بولسا، ئۆزلىرىنىڭ خوتۇن - قىزلىرىنىڭ قوزغىلاڭچىلارنىڭ قولىغا چۈشۈپ قالىدىغانلىقىنى خىيالغىمۇ كەلتۈرمىگەن ئىدى. بۇلار نەقەدەر ئېچىنىشلىق ئەھۋاللار - ھە!» (21)

قوزغىلاڭچىلار گەنسۇ كارىدورىدا توسۇپ، چېرىكلەرنىڭ بېيجىڭ بىلەن بولغان ئالاقىسىنى ئۈزۈپ قويغاندىن باشلاپ، چېرىكلەر ئاسانلىقچە ماغدۇرغا كېلەلمىدى. ئۇلار بۇندىن مەڭ يىل بۇرۇن تىبەتلىكلەرنىڭ تاجاۋۇزىدا مەغلۇپ بولۇپ، قۇۋۋىتىنى تاقاپ ئىچىگە بىكىنىپ ئولتۇرۇپ دۇئا قىلىشتىن باشقا ھېچ ئىش قىلالمايدىغان ھالدىكى تاڭ سۇلالىسى قوشۇنلىرىغا ئوخشاش قىيىن ئەھۋالدا قالدى. ئېكسپېدىتسىيىچى ئاۋرېل سىتەين جەنۇبىي قۇملۇق يولى ئەندېرېدىن جۇڭگولۇق ئەسكەرلەرنىڭ مىلادى 781 - يىلى مەركەز بىلەن ئالاقىسىنىڭ كېسىلگەنلىكى ھەققىدىكى مەلۇماتلار پۈتۈلگەن تارشا (پۈتۈك) يازمىلارنى تاپقان. ئۇ مۇنداق دەپ يازغان: «ئۇلار بىر ئاماللارنى قىلىپ خان ئوردىسىغا ئۆزلىرىنىڭ ياردەمگە مۇھتاج بېچارە ھالىنى خەۋەر قىلغان. ئەمما ئوردىدىن ياردەم كەلمىگەن بولسىمۇ، ھەر ھالدا ئۇلارنىڭ روھىغا مەدھىيىلەر ئوقۇلۇپ، ئالىي تىلەكلەر بىلەن خىزمەت كۆرسەتتى دەپ ئەنگە ئېلىنغانلىقى مەلۇم بولغان.» (22) 1862 - يىلى بېيجىڭدىن

ياردەم كېلىش ئېھتىمالدىن ئىنتايىن يىراق ئىدى. چۈنكى بۇ چاغدا چوڭ قۇرۇقلۇق تەيپىڭ تەنگو ھەرىكىتىنى باستۇرۇش بىلەن ئاۋازە ئىدى.

گەنسۇدىن باشلانغان تۇڭگان قوزغىلىڭى ھەر تەرەپكە يېيىلدى. 1864 - يىلى 6 - ئاينىڭ 4 - كۈنى كۇچادا قوزغىلاڭ پارتلىدى. ئارقىدىنلا ئۈرۈمچى، يەركەن، خوتەن، ئاقسۇ ۋە قەشقەردە بۇنىڭ ساداسى ياڭرىدى. ئېيتىشلارغا قارىغاندا، خوتەندە ئۇنىڭ ئىنكاسى مۇنداق بولغان: يەنى جۇڭگولۇق ئەمەلدارنىڭ پەيتۇنچىسىغا بىر قوزغىلاڭنىڭ پىلانلىنىۋاتقانلىقىنى ماختىنىپ تۇرۇپ ئېيتقان بىر قانچە نەپەر مەست مۇسۇلمان ئۆلۈمگە بۇيرۇلغان. يەركەندە ئاجىز ئىشغالچىلار ۋەھشىلەرچە سازايى قىلىنغان. خەنزۇ ۋە تۇڭگان قوشۇنلىرى ئوتتۇرىسىدىكى بىر كېلىشىمدىن كېيىنلا خەنزۇ ئامبال تۇڭگانلارنى قورالسىزلاندۇرۇشنى قارار قىلغان. بۇ پىلان ئاشكارىلىنىش بىلەنلا، سىرتتىكى تۇڭگانلار بۇنى سۆز - چۆچەك قىلىنىۋاتقان قىرىپ تۈگىتىشنىڭ مۇقەددىمىسى بولۇشى مۇمكىن دەپ گۇمان قىلىپ، دەرھال خەنزۇ ئىتتىپاقداشلىرىدىن يۈز ئۇرۇپ، ئۇلاردىن ئىككى مىڭ كىشىنى ئۆلتۈرگەن. ئارقىدىنلا ئۇلار شەھەرگە يۈرۈش قىلىپ، خەنزۇلارنى قەتلى قىلىش چاقىرىقىنى ئوتتۇرىغا قويغان. بۇ بىر 8 - ئاينىڭ 10 - كۈنى ھاۋا ئىنتايىن ئىسسىق بولغان كۈن ئىدى. «بىر توپ قىمارۋاز، لۈكچەك، ھاراقكەشلەر ۋە خەنزۇ تىجارەتچىلەرگە ئازدۇر - كۆپتۈر قەرزى بار باشقا كىشىلەر پىچاقلىرىنى كۆتۈرۈشۈپ، شەھەرنىڭ ھەممە يېرىدە چېپىپ يۈرۈپ، قولى يەتكەنلىكى خەنزۇنى ئەر - ئايال، قېرى - ياش، چوڭ - كىچىك ھەممىنى ئۆلتۈرگەن. ئۇلارنىڭ ئۆي - ۋاقىلىرىنى غەنىمەت ئالغان» دەپ يازغان بېلبۇ. «ئۇلارنىڭ چىڭقى چۈش مەزگىلىدە ئېلىپ بارغان قەتلىئام ھەرىكىتى شۇ قەدەر تېز بولدىكى شەھەردە مۇسۇلمان دوستلىرىنىڭ ئۆيلىرىگە مۆكۈنۋالغان بىر قانچە نەپەر جۇڭگولۇقتىن باشقا بىر مۇ خەنزۇ تىرىك قالغان» (23) كۈچلاردا يەتتە مىڭ دانە جەسەت يېتىغلىق ئىدى.

قەتلىئام خەۋىرى تارىمغا چاقماقتەك تارقالدى. جۇڭگولۇقلار ياشىغانلىكى ھەر يەردە قان تۈكۈلۈشلەر داۋاملاشتى. يەركەن قورغىنى ئىچىدىكى ئەڭ ئاخىرقى ئىچكىرى قورغان بىر قانچە ئاي تىرىكلىكتى. قورغان يىقىلغاندا، ئامبال ۋە ئۇنىڭ ئائىلە تاۋاباتلىرى شۇنداقلا باش ياساۋۇللىرى ئۆز تەقدىرىنى ئۆزى بەلگىلەشنى قارار قىلىشتى. ئۇلار يامۇل ئىچىگە توپلاندى. ئامبال ئۆزىنىڭ نېيىنىڭ ئىچىگە پارتلاتقۇچ دورا قاچىلاپ پۇتغا تېڭىپ يۈگۈرۈپ چىقىپ، قورغاننىڭ بۇلۇڭ - پۇشقاقلرىدىكى دۇكانلارغا قەدەر پارتلىتىپ باردى. قالدۇق چېرىكلەر پارتلاشتىن ئۆزىنى دالدىغا ئالدى. يەرلىكلەرنىڭ ئېيتىشىغا قارىغاندا، ئادەملەرنىڭ پارتلاشتا پارچىلانغان پۇت - قول ۋە باشلىرى ئۈچ كۈنگىچە ھاۋادا ئۇچۇشۇپ يۈرگەن.

1864 - يىلى قەشقەردە قىرغىز يولباشچى سىدىق بەگ مۇستەقىللىق بايرىقىنى لەپىلدەتتى. سىدىق بەگنى ۋىلايەتنىڭ باشلىقى يېڭىۋاشتىن تەرتىپىنى ئەسلىگە كەلتۈرۈش ئۈچۈن ئەۋەتكەن بولسىمۇ، ئەمما ئۇ بۇلاڭچىلىققا قاتناشقان. (بۇ قىرغىزنىڭ كىم جىقراق ئىنئام بەرسە شۇنىڭ ئۈچۈن ئىشلەيدىغان قاراقچى دېگەن نامى بار ئىدى). سىدىق بەگ ئۆزىنىڭ ئورنىنى قانۇنىيلاشتۇرۇش ئۈچۈن، قوقەنت ئەمىردىن قەشقەرگە پادىشاھلىققا بىر غۇجا ئەۋەتىپ بېرىشنى تەلەپ قىلغان. رۇسلارنىڭ ئاياق تۇتىشى ئىشىكى يېنىدا تۇيۇپ تۇرۇۋاتقان ئەمىر 1825 - يىلى مەغلۇپ بولغان قوزغىلاڭنىڭ رەھبىرى «ئاق تاغلىق» جاھانگىر غۇجىنىڭ ئاخىرقى ھايات قالغان ئوغلى بوزرۇك خان غۇجىنى تاللىغان. 1864 - يىلى 11 - ئايدا بوزرۇك خان غۇجا تاشكەنتتىن ئايرىلىپ يولغا چىققان. ئۇنىڭ مۇلازىملىرى ئارىسىدا يېقىن مەھرىمى ۋە ئارمىيە كوماندىرى ياقۇپ بەگ بار ئىدى.

ئەنگىلىيەلىك دىن تارقاتقۇچىلاردىن مىلدىد كابلې ۋە فرانسىسكا فرانسۇز: «بوزرۇك خان غۇجىنىڭ قوشۇنىدىكى ياساۋۇللار ئارىسىدا ئىلگىرى ئۇسسۇلچى بولغان ئەقىللىق ۋە تەۋەككۈلچى بىر يىگىت بار ئىدى» دەپ مەلۇمات بەرگەن. (24) ئەمەلىيەتتە، تەڭرى تېغىدىن ھالقىپ ئۆتكەن چاغدا ياقۇپ بەگ ئاللىقاچان ئەللىك ياشقا يېقىنلاشقان ۋە ھىلە - مىكرىگە توشقان ئىدى. ئۇ ھازىرغىچە تازا بەك ئامىتى كەلمىگەن بىر ئەسكەر ئىدى. ئۇنىڭ ئۇسسۇلچىلىق قىلغانلىقىغا كەلسەك، ئەپسۇس، بۇ قارىماققا بىر ئۆيدۇرما بولۇشى مۇمكىن.

ياقۇپ بەگ 1810 - ۋە 1815 - يىللىرى ئارىسىدا قوقەنتىنىڭ ئەنجان شەھىرىگە يېقىن كاپادا تۇغۇلغان، ياش ۋاقتىدا «ئۇسسۇلچى بالا» مەنىسىدە «بەچچە» دەپ ئاتالغان. ھالبۇكى بۇ ئۇنىڭ چوڭ ئاكىسىنىڭ لەقىمى ئىدى. بىر قازىنىڭ ئۆز ئوغلىنىڭ ئۇسسۇلچىلىقىنى كەسىپ قىلىپ پۇل تېپىشىغا يول قويۇشى ھەرگىز مۇمكىن ئەمەس ھەم بۇ رايوندىكى ئۇسسۇلچى

باللارنىڭ رەسمى بۇ ھېكايىنىڭ يالغان ئىكەنلىكىنى كۆرسەتتى. 1890 - يىللار ئەتراپىدا ل. س. بارشېۋسكى بۇخارادا تارتقان فوتوگرافتا ئاق تىرەك ئاستىدىكى گىلەم ئۈستىدە يالڭاياق، ئايالچە ئۇزۇن كۆينەك كىيىپ نازلىق قىياپەتتە تۇرغان قوش جىنسلىق (ئەركەك چىشى) بىر يىگىت بار. بۇ يىگىتنىڭ كەينىدە سەللىك، ساقاللىق ۋە ھەقىقى ئەركەك چىراي كىشىلەر بار. ياقۇپ بەگ ئۈچۈن ئىشلىگەن «بەچچە» سۆزىنىڭ ئۇ ياخشى كۆرىدىغان ئۇنىڭ يۇرتىدىكى چىرايلىق چايچى غۇلام ئىكەنلىكى ئېھتىمالغا ناھايىتى يېقىن. (25)

ياقۇپ بەگ توقۇمىچىلىق كەسپىنى تاشلاپ دادىسىنىڭ يۇرتى پىشكەنتتىن چىقىپ، ئامانلىق قوغدىغۇچى (civil servant) بولدى. سىڭلىسى تاشكەنتكە يېقىن بىر يەرنىڭ ھاكىمى بىلەن توي قىلغاندىن كېيىن ئامىتى كېلىپ، ئەمىلى ئۆستى. 35 ياشلىق ياقۇپ بەگ (Jaxartes) دەرياسىدىكى ئاق مەسجىد قورغىنىغا مەسئۇل قىلىنىپ، يولدىن ئۆتكەن - كەچكەن كارۋانلاردىن يول بېجى ئېلىپ يانچۇقنى توملايدىغان بىر ھوقۇققا ئېرىشتى.

بۇ چاغلاردا ئايالچە ياقۇپ بەگ ئۆزىنىڭ سەزگۈرلۈكىنى، پۇرسەتپەرەسلىكىنى نامايەن قىلىشقا باشلىغان. ئىمپېرىيىسىنىڭ مەركىزى ئاسىيادىكى زېمىنىنى كېڭەيتىش بىلەن ئالدىراش بولۇپ كەتكەن رۇسلارغا يىڭىلىپ قالغانلىقى ئۈچۈن ئەيىبلەنگەن ياقۇپ بەگ ئۆزىنى ئەيىبلەنگۈچىلەرگە پارا بېرىپ ئاغزىنى تۇۋاقلانغان. كېيىن ئۇنىڭ تۇنجى ھەربىي ئۇرۇشى ئاق مەسجىد قورغىنىنى قەھرىمانلارچە قوغداش دەپ تەسۋىرلەنگەن. ھازىرقى تەتقىقاتلارنىڭ ئىسپاتلىشىچە، رۇسلار قورغانغا ھۇجۇم قىلغاندا، ئۇ مەيداندا يوق ئىكەن. ياقۇپ بەگنىڭ مىڭ (1000) كىشىلىك قوشۇنىنى ياخشى قوراللانغان 100 كىشىلىك رۇس قوشۇنى قوغلاپ قامال قىلىپ قويغان. بۇ سەۋەبتىن ياقۇپ بەگ ۋەزىپىسىدىن قالدۇرۇلغان.

ئۇنىڭ ئۆتمۈشىنىڭ ھەقىقىتىنىڭ قانداق بولشىدىن قەتئىينەزەر، ئەمىرنىڭ ياقۇپ بەگنى قەشقەرگە ئەۋەتىش پەرىمانى ئۇنىڭ ئامىتى كەلگەنلىكىدىن دېرەك بەردى. يىراق مەركىزى ئاسىيا دۆلىتىدىكى بۇ كىچىك خان دۇنيا سەھنىسىدە كىچىك بىر رول ئالدى. ئىستانبۇلدىكى سۇلتان ئۇنى ئېتىراپ قىلدى. ياۋرۇپادىكى گېزىت ئوقۇغۇچىلارنى ھەيران قالدۇردى ۋە ھەتتا ئەنگىلىيەدىكى نوپۇزلۇق شەخسلەرنى تەسۋىرلەندۈرۈپ، بۈگۈنگىچە ئۇيغۇر مىللەتچىلەر ئۇنىڭدىن پەخىرلىنىپ، جۇڭگو ھۆكۈمىتى بولسا چۆچۈپ خاتىرىلەپ كەلمەكتە.

ياقۇپ بەگنى ياللاپ ئىشلەتكۈچى ئەمىر بولسۇن ياكى ئۇنىڭ يېڭى خۇجايىنى بوزرۇك خان غۇجا بولسۇن، ھېچكىم ئۇنىڭدىن بىر تەھدىت ھېس قىلمىدى. 1864 - يىلىنىڭ ئاخىرىدا بوزرۇك خانغا ھەمراھ بولۇپ قەشقەرگە كەلگەن ياقۇپ بەگ ئىتائەتچان بىر مۇلازىم سۈپىتىدە ھەرىكەت قىلدى. بۇ قەدىمىي شەھەرنى قىرغىز سىدىق بەگ باشقۇرۇپ تۇرغان بولۇپ، ھازىر ياقۇپ بەگ جۇڭگولۇقلار تېخىچە تىرىكشىۋاتقان خوشنا قورغانلارنى ئېلىشقا باشلىدى. قورغانلار ئېلىنىپ بولغاندا 1865 - يىلى ئەمىرگە ھەدىيە : توققۇز دانە جۇڭگوچە زەمبىرەك، توققۇز قىز، (9 x 9) سەكسەن بىر دانە موڭغۇل ئارغىمىقى ۋە ئوخشاش ساندا كۈمۈش تەڭگە ئەۋەتتى. ئەپسۇس ئەمىر بۇ سوۋغاتلارنى كۆرەلمىدى. چۈنكى ئۇ تاشكەنتتە رۇس ئوقى تىگىپ ئۆلگەن ئىدى.

كېيىنكى يىلى كۇچادىن 26 مىڭ كىشىلىك زور قوشۇن قوقەنتلىكلەرنى قوغلاپ چىقىرىش ئۈچۈن باستۇرۇپ كەلگەندە بۇ ياقۇپ بەگ ئۈچۈن ئېلان قىلىنغان ئەڭ چوڭ ئۇرۇش بولدى. گەرچە ئۇنىڭ ئارانلا ئىككى مىڭ كىشىلىك قوشۇنى بولسىمۇ، ئەمما ئۇلار مۇنتىزىم قازاق ئەسكەرلەر تايانچ بولغان تاغلىق كۈچلۈك جەڭچىلەر بولغاچقا، ئۇ ئۇرۇشتا يەڭدى. ياقۇپ بەگنىڭ غەلبىسى ئۇنىڭ شان - شۆھرىتىنى ئاشۇردى. نۇرغۇن كىشىلەر ئۇنىڭ سېپىگە قېتىلدى. ھازىر ياقۇپ بەگ ئۆزىگە پۇرسەتنىڭ پىشىپ يېتىلگەنلىكىنى كۆرۈپ، ئەمىر ۋە بوزرۇك خان غۇجىغا ساداقەتمەن بولۇش ھەققىدىكى ۋەسىيىتىنى بۇزۇپ، 1866 - يىلى ئۆزىنى «بە دۆلەت» نامى بىلەن پادىشاھ دەپ جاكارلىدى. ئاقكۆڭۈل بوزرۇك خان غۇجىنى بولسا بىر ھېكايىگە قارىغاندا، مەككىگە ھەج قىلىشقا يولغا سېلىپ كۆزدىن يوقاتقان. يەنە بىر ھېكايىگە ئاساسلانغاندا، تىبەتكە سۈرگۈن قىلغانمىش.

1867 - يىلى جەنۇبىي قۇملۇق يولىغا ئەسكەر تارتقان بە دۆلەت خوتەن پادىشاھىنى داستىخانغا تەكلىپ قىلىپ، قاپقانغا چۈشۈرگەن. ئۇنىڭ ھىلە - مەكرلىرى يەنە شۇ يىلى ستراتېگىيەلىك شەھەر كۇچانى ئېلىشىدا ئەسقاتقان. يەرلىك غۇجىلار بىر - بىرى بىلەن جېدەللىشىپ پارچىلىنىپ كەتكەندە، ئۇلارنىڭ ۋەزىرلىرى غۇجىلاردىن يۈز ئۆرۈپ بە دۆلەت تەرەپكە ئۆتكەن.

تۇڭگانلارنىڭ ئۇۋىسى تۇرپان ئالتە ئاي تىركەشكەندىن كېيىن 1870 - يىلى 11 - ئاينىڭ 1 - كۈنى قورشاۋغا ئېلىنغان. جۇڭگولۇق پارتىزانلار (تۇڭگانلار) ياردىمىدە ياقۇپ بەگ تەڭرى تېغىدىن ئۆتۈپ ئۈرۈمچىنى ئالغان. ئۈرۈمچى ئىككى قېتىم قولىدىن - قولغا ئۆتۈپ ئەڭ ئاخىرىدا ئۇنىڭ ئوغلى بەگقولى بەگنىڭ قولىغا چۈشكەن. ھازىر ئەنجانلىق بۇ تەۋەككۈلچى ۋە ئۇنىڭ توڭگان ئىتتىپاقداشلىرى پۈتكۈل تارىم ئويمانلىقىنى، تۇرپان ۋە پايتەخت (ئۈرۈمچى) نى تىزگىنى ئاستىغا ئالغان.

بۇ مەزگىلدە، قوزغىلاڭلار ۋە تۇڭگانلار بىلەن تارانچىلار ئۆتتۈرىسىدىكى ھايات - ماماتلىق ئۇرۇشلار تۈپەيلى قاقاسلىشىپ كەتكەن مۇنبەت ئىلى ۋادىسىنى رۇسىيەلىك گېنېرال كولىپاكوۋسكىي ئىگەللەپ تۇراتتى. ئۇ ئېرىق - ئۆستەڭلەرنى قۇرۇتۇپ، شەھەرلەرنى ۋەيران قىلىپ، قورغانلارنى بۇزغان ئىدى. 1876 - يىلى رۇسىيەلىكلەر ستاتېستىكا قىلغان نوپۇس تەكشۈرۈشتە غۇلجا شەھىرىدە 132 مىڭ نوپۇس بارلىقى ئېنىقلانغان. ھالبۇكى توپىلاڭدىن ئىلگىرى غۇلجاننىڭ نوپۇسى 350 مىڭ ئىدى. مانجۇ ۋە خەنزۇ شەھىرى ئۈرۈمچىدە 24 مىڭ ئائىلە بولۇپ، ئاھالىسىنىڭ تۆتتىن ئۈچ قىسمى كېمىيىپ كەتكەن. جۇڭغار يەدە بۇندىن يۈز يىل بۇرۇنقى قەتلىئام تەكرالانغان. ئەمما ھازىر پالاكەتكە يولۇقۇۋاتقانلار بولسا جۇڭگولۇقلار ئىدى.

ياقۇپ بەگ ھۆكۈمىتى ۋەھشىلىكتە ئۇچىغا چىققان. ئەمما چەتئەللىكلەر، بولۇپمۇ ئەنگىلىيەلىكلەر ئۇنىڭغا قول قويغان. رويپىرت شاۋ شەرقىي تۈركىستاننىڭ ھىندىستاندىن ياخشى ئىكەنلىكىنى تەسۋىرلەپ «Eldorado» نىڭ بىرى زامانىۋىلاشقان، ئاۋات، پاراۋان مەملىكەت، سودا گۈللەنگەن ۋە ئەنئەنە جەھەتتە تاشقى دۇنياغا يۈزلەنگەن، ياۋرۇپاغا بىر ئاز ئوخشايدۇ» (26) دېگەن. لوندوندىكى «تايىمپس» («زامان») گېزىتىدە دوگلاس فورسىسنىڭ خۇلاسەسىنىڭ زىيارىتى ئېلان قىلىنىپ: «بۇ يەردىكى خەلقلەرنىڭ باي ۋە زۇلۇمغا چىداملىق ئىكەنلىكى، ئەمما ئۇلارنىڭ ھازىرقى يېڭى خۇجايىنىنىڭ دانىشمەن ۋە ئادىل ئىكەنلىكى» بېسىلغان. (27) بۇ رايوننىڭ مۇھىم رولى بارلىقى قوشۇمچە قىلىنغان. لوندوندىكى ھىندىستان ئىش بىجىرىش ئورنى سودىنى كېڭەيتىش تەقەززالىقىدا ھالاك بولۇۋاتاتتى. لوندون ۋە كاللىكوتادىكى بەزى ئەنگىلىيەلىك ئوفىستىرلەر «قەستەن جىم تۇرۇپلىش» مودا بولۇۋاتقان بۇ كۈنلەردە ھىمالايانىڭ شىمالىنى ھەربىي جەھەتتە ئىگەللەشنى ئارزۇ قىلاتتى. ھالبۇكى ياقۇپ بەگ بىلەن سودا قىلىشنىڭ ھەم ئىمپېرىيە ئۈچۈن ھەم ئەنگىلىيەنىڭ رۇسىيەنىڭ كېڭەيمىچىلىك قارا نىيىتىگە يېقىندا تۇرۇپ نەزەر سالالىشى ئۈچۈن ياردىمى بار ئىدى. پەقەت جۇڭگو ئاجىز بولسىلا ياقۇپ بەگدىن پايدىلانغىلى بولاتتى.

گەرچە رۇسىيە ياقۇپ بەگنىڭ ئەلچىسىنى قوبۇل قىلغان بولسىمۇ، ئەمما ئەنگىلىيەدەك قىزغىن مۇئامىلىدە بولمىغان. 1875 - يىلى ياقۇپ بەگ بىلەن كۆرۈشكەن ئېكسپېدىتسىيىچى نىكولاي پېرېزىۋالىسكىي ئۇنى تەسۋىرلەپ «بىر سىياسىي ئالدامچىدىن باشقا نەرسە ئەمەس» دېگەن. ئاكسىغا يازغان مەكتۇپتا تېخىمۇ ئىلگىرىلەپ: «بارلىق كارغا كەلمەس ئاسىيالىقلارغا ئوخشاش ياقۇپ بەگمۇ بىر زەمبىل پوق. قەشقەرىيە دۆلىتى بىر كۆپەك (سابق سوۋېت ئىتتىپاقى پۇل بىرلىكى، بىر رولى يۈز كۆپەككە تەڭ) كىمۇ يارىمايدۇ» دەپ يازغان. (28)

پېرېۋالىسكىينىڭ باھاسى ھەقىقەتەن قوپال ۋە ناچار بولغان. ئەمما بۇ بەلكى پۈتۈنلەي ياقۇپ بەگكە ئەمەس، بەلكى ئۆزى تىلىنى بىلمەيدىغان تۈركىي خەلقلەرگە قارىتىلغان بولۇشى مۇمكىن. نورمالدا جىمجىت ھالەتتە تىنچ ياشاپ كۆنگەن بوستانلىق خەلقنىڭ ئۇنىڭدىن زار - زار قاقشىغانلىقى راست. بۇ يېڭى خان دېھقانلار ۋە سودىگەرلەردىن ئىلگىرىكى مانجۇ ھۆكۈمىتىدىكىدىنمۇ ئېغىر باج - سېلىق ئالدى. خەلق تاغلاردىن ئېشىپ كەلگەن چەتئەل قوشۇنلىرىغا نەپرەت بىلەن قاراپ، ئۇلارنى تۈركىي تىلدا بىر توپ «ئەبلەخ، لۈكچەك، ئوغرى، قىماۋاز، بۇزۇق (ھارىمى)، كەپتەۋاز (ئالدامچى)» دەپ تەسۋىرلىدى. (29)

ھالبۇكى، فورسىس ۋە ئۇنىڭ ھەمراھلىرى ياقۇپ بەگ ئوردىسىنىڭ سەيناسىدا كۆرسىتىلگەن تۈرلۈك ھەربىي مەشىق ماھارەتلىرىدىن كۈچلۈك تەسىرلەنگەن ئىدى. «بۇ يەردە خورما رەڭ يۈزلۈك، پارقراق قارا ساقاللىق، گەۋدىلىك ئاڧغانلار، ئۇ يەردە ياپىلاق يۈزلۈك، پاناق بۇرۇن، قىسقا كۆز قالماق (موڭغۇل) لار بار ئىدى. ئۇلارنىڭ يېنىدا يۈزى سۈزۈك ۋە يۇمىلاق، بۇرۇنلىرى قىسقا ۋە پاكىز قىرىلغان ئەنجانلىق بىلەن ئۈچ بۇرجەك كۆزلۈك، يۈزىنىڭ ئەتراپىدا قىسقا، ئىنچىكە ساقال قويغان ئولتۇرغان ھالەتتىكى قىرغىزلار بار ئىدى. بىزگە تونۇشلۇق بولغان تىرىسى قارا رەڭلىك ۋە مايلىق يۈزلۈك ھىندىستان مۇسۇلمانلىرىنىڭ بۇرۇنلىرى كۆزلىرىدەك پاقىرايتتى ۋە ئۇلار خۇشامەتگۈي ھالەتتە كۈلۈمسىرەپ تۇراتتى. رەڭگى توتۇق

جۇدەگى، ئەپيۇن چىكەر خىتايلار (جۇڭگولۇقلار) نىڭ يىرگىنىشلىك تەلەتى ئۇلارنىڭ قورقۇپ كەتكەن روھى ھالىتى قۇللۇققا مەجبۇرلانغان تۇرقىدىن مەلۇم بولۇپ تۇراتتى. ئۇلار بىلەن سېلىشتۇرغاندا ساقاللىق ۋە ئىسىل سۈپەت، كېلىشكەن بەدەخشانلىقلار كەڭ پىشانىسى، ئىلىپتەك تۈز بۇرنى ۋە تۇخۇمدەك يۈزى بىلەن ساپ ئارىيان نەسلىنىڭ نەق ئۆزى ئىدى» (30)

قىرىق مىڭ كىشىلىك قوشۇن تۈركىيەدىن كەلگەن ھەربىي مۇتخەسسسلەر تەرىپىدىن تەربىيەلەنگەن ۋە ئىستانبۇلدىن كەلتۈرۈلگەن Lee Enfield مىلتىقى بىلەن قوراللاندى. رۇسىيەلىكلەر مىلتىقى ئەنگىلىيە بەرگەن دەيدۇ⁽¹⁾. ھەددىدىن ئارتۇق، ھەتتا جۇڭگولۇقلار (مانجۇلار) زامانىدىكىدىنمۇ بەتتەر ئېغىر ئالۋاڭ - سېلىق تۆلەشكە مەجبۇرلانغان دېھقانلار، بار - يوق ھەممە نەرسىنى، قازان - قۇمۇشلىرىنى سېتىپ بولسىمۇ باج يىققۇچىلارنىڭ تەلۋىنى ئورۇنداشقا تىرىشتى. باجنى ھۆددىگە ئالغۇچىلار بەدۋەتكە بىر يىلدا ئىككى قېتىم سوۋغا سالام، ھەدىيە ئېلىپ بېرىشى كېرەك ئىدى. خوتەن ھاكىمى نىياز بەگ بىر قېتىم ئۇنىڭغا يەتمىش تۈگىگە يۈكلەنگەن ھەدىيە ۋە ئىككى ئاتقا يۈكلەنگەن كۈمۈش سوغا ئەۋەتكەن ئىكەن.

ياقۇپ بەگ تەرتىپ بىلەن مەركەزلەشتۈرۈپ ئىدارە قىلىشقا ئەھمىيەت بەردى. شەھەرلەردە ئىگەر - جابدۇق، قورال - ياراق ۋە كىيىم - كىچەك ئىشلەپچىقىرىدىغان دۆلەت ئىگىلىكىدىكى چوڭ زاۋۇتلارنى قۇردى. يوللاردا مۇساپە كۆرسەتكۈچى ۋە بىكەتلەر قۇرۇلدى. ھۆكۈمەت ئومۇمى ئالتۇن مىقدارىنىڭ بەشتىن بىر قىسمىنى خوتەندىن يېغىۋېلىنىشىنى تەلەپ قىلدى. بۇ يەردىكى كىشىلەر جۇڭگودىن كېلىدىغان چاي توختاپ قالغانلىقى ئۈچۈن ھەمىشە قۇملۇق ئاستىغا كۆمۈلۈپ قالغان قەدىمىي شەھەر خارابىلىرىدىن چاي خىشلىرى قېزىۋېلىشقا باراتتى. 1872 - يىلى رۇسىيە بىلەن، 1873 - يىلى ئەنگىلىيە بىلەن سودا توختاملىرى ئىمزالاندى.

ئامانلىق ئىشلىرى چىڭ تۇتۇلدى. قىرغىز بۇلاڭچىلار يۇغۇشتۇرۇلدى. بىگۇناھ يولۇچىلارنى قاقتى - سوقتى قىلىدىغان ئالدامچى كۆچمەن چارۋىچىلار بىر تەرەپ قىلىندى. فورسىس ئەينى چاغدىكى بىر ئامىباپ سۆزى نەقىل قىلغان: «ئەگەر بىر كىشىنىڭ قامچىسى يايلاقنىڭ ئوتتۇرىسىدا چۈشۈپ قالغان بولسا، بىر يىلدىن كېيىن كېلىپ ئىزدىسىمۇ، ئۇنى جايدىن تېپىپ ئالالايدۇ.» گەرچە بۇ يەردە ياقۇپ بەگنىڭ ئالاھىدە دىندار ئىكەنلىكىنى كۆرسىتىدىغان ئالامەت بولسىمۇ، ئەمما ئۇ ئۆزىنىڭ يولغا توسقۇن بولغان ھەر قانداق غۇجىنى ئۆلتۈرۈشتە قىلچىلىك ئىككىلىنىپ قالغان. فورسىسنىڭ گۇۋاھلىق بېرىشىچە، ياقۇپ بەگ ئاددى - ساددا ياشىغان. مۇسۇلمان ئەۋلىيالارنىڭ مازارلىرىنى ياساتقان. شەرىئەت قانۇنىنى ئىجرا قىلغان ۋە بىر توپ شەرىئەت ساقچىلىرى ئەخلاقى بۇزۇقلۇق سادىر قىلغانلارنى قامچىلىرىنى كۆتۈرۈپ يۈرۈپ ھەر يەردە ئەدەپلىگەن. بىر يەركەنلىك كىشى فورسىسنىڭ ئۆمىكىدىكىلەرگە جۇڭگوچە بازار كۈنىنىڭ بەكلا «قىزىقارلىق» بولىدىغانلىقىنى سۆزلەپ بەرگەن. بىر كىشى جۇڭگوچە بازار كۈنىنى مۇنداق تەسۋىرلىگەن:

«بۇ يەردە ناماز ئوقۇمىغان كىشىلەرنى ۋە كۈچىغا چىققان ئاياللارنى ھەيدەپ قامچىلايدىغان... قازى رەئىس يوق. ھېچكىم ھاراق ئىچكەنلىكى ۋە ھارام گۆش يېگەنلىكى ئۈچۈن پاچاققا توقماق بىلەن ئۇرۇلمايدۇ. بۇ يەردە جامائەتنىڭ ئارىسىدا ئايلىنىپ يۈرۈپ تاماشا قىلىدىغان سازچىلار، دارۋازلار، پالچىلار ۋە مەدداھلار بار. بۇ يەردە دۇكانلارنىڭ ئالدىدا خىلمۇ خىل توغلار، بايراقلار لەپىلدەپ تۇرىدۇ. بۇ يەردە يۈزلىرىگە گىرىم قىلىپ، يىپەك شايى، نىپىز كىيىملەر بىلەن ياسىنىپ خىرىدارلىرىنىڭ كۆڭلىنى ئاچىدىغان «جالاپ» بار... ئەلۋەتتە بۇ يەردە ئوغرى - قىماۋازلارمۇ بار. كىشىلەر مەست بولۇپ قالغان ھامان، يانچۇقلىرى قۇرۇق قىلىنىدۇ. ھازىر ئۇلار ئوچۇق - ئاشكارا ئىش قىلالايدىغان بولدى. چۈنكى بىز ھازىر ئىسلام ئاستىدا ياشاۋاتىمىز، شەرىئەت قاتتىق ئىجرا قىلىنىۋاتىدۇ.» (32)

ياقۇپ بەگ يېڭى چەتئەللىك دوستلىرىنىڭ ئىززەت - ئىكرامى ۋە ئالقىشلىرى ئىچىدە راھەتلىنىپ قالغان بىر ۋەزىيەتتە ئۇيۇقنىڭ يەنە بىر تەرىپىدىكى كۈچلۈك دۈشمىنى گېنېرال زورۇڭتاڭ پۇرسەت كۈتىۋاتاتتى.

(1) ئەنگىلىيە رەسمىي بىر نەرسە بەرمىگەن. ئەمما ھىندىستان ھۆكۈمىتى بىر قېتىم شەخسىي زاۋۇتتىن ئېلىنغان 200 ساندۇق تاپانچىنىڭ تۇشۇلۇش يول كىراسىنى بەرگەن.

قەشقەرنىڭ تەختىگە ئولتۇرغان ياقۇپ بەگ ئۆزىنىڭ بىخەتەر بولغانلىقىنى خىيال قىلاتتى. ئۇنىڭ نۇرغۇن مەسلىھەتچىلىرىمۇ جۇڭگونىڭ ھازىر ئۇنى تەختتىن غۇلتىشقا ئاجىز ئىكەنلىكىنى سۆزلەيتتى. ئەمەلىيەتتەمۇ ياقۇپ بەگنىڭ ئەھۋالى ئۆزىنىڭ پەرز قىلغىنىدىكىدىن كۆپ ياخشى ئىدى. 1865 - يىلىدىن باشلاپ مانجۇ ئوردىسىدا شىنجاڭنى قايتۇرۇپ كېلىش ياكى تاشلىۋېتىش توغرىلىق بېيجىڭنىڭ قارارىنى بەلگىلەيدىغان قاتتىق بەس - مۇنازىرە باشلاندى. سوئال شۇ ئىدى: يەنى شىنجاڭ ئاۋارە بولۇشقا ئەرزىمدۇ - يوق؟ بىر تەرەپتە لى خۇڭجاڭ باشچىلىقىدىكى دېڭىزچىلىق تەرەپدارلىرى: غەرب ئۇرۇشى پەقەت پۇل ئىسراپچىلىقىدىن ئىبارەت. ھازىرقى مۇھىم ئىش چەتئەل قاراقچىلىرىغا قارشى جۇڭگونىڭ دېڭىز بويى رايونلىرىنى مۇداپىئە قىلىش، دېدى. يەنە بىر تەرەپتىكى «يايلاق تەرەپدارلىرى» بولسا شىمال ۋە غەربنى قوغداشنى ئوخشاشلا چىڭ تۇتۇش كېرەك دېدى.

گەرچە گېنېرال زوزۇڭتاڭ دېڭىز مۇداپىئەسىدە ۋە كىمە ياساش زاۋۇتلىرىدا ئىشلىگەن بولسىمۇ، ئەمما يايلاقچىلىق پىكرىدە قەتئى چىڭ تۇردى. ئۇ غەربىي رايوننى چىڭ تۇتۇپ تۇرغاندا، قاراقچىلارنى تىنچىتقاندا موڭغۇلىيەنى قوغدىغىلى بولىدۇ. موڭغۇلىيە تىنچ بولسا پايتەختكە خەۋپ كەلمەيدۇ، دەپ قارىدى. گۇاڭشۇخاننىڭ دادىسى شاھزادە يىخۇەن ئۇنىڭ كۈچلۈك مەدەتچىسى ئىدى. زوزۇڭتاڭ ئىلگىرى تەيپىڭ تەنگو ئارمىيىسىنى مەغلۇپ قىلىپ شوھرەت قازانغان ئىدى. قوزغىلاڭچىلارغا قارشى ئات چاپتۇرۇپ مەيدانغا چۈشەلەيدىغان يالغۇز كىشى ئۇ ئىدى.

زوزۇڭتاڭ خۇنەن ئۆلكىسىدىن بولۇپ، ئەمەلدارلىق ئېمپتھاندا ئىككىنچى بولغان. تەيپىڭ تەنگونى غەلبىلىك باستۇرغاندىن كېيىن، 1865 - يىلى شەنشى ۋە گەنسۇ ئۆلكىسىنىڭ ۋالىيسى بولغان. گەنسۇدىكى تۇڭگانلار قوزغىلىڭىنى باستۇرغان. خان ئۇنىڭدىن شىنجاڭ ھەققىدە قانداق قىلىشنى سورىغاندا، زوزۇڭتاڭ جۇڭگونىڭ دېڭىز بويى رايونلىرى ئېغىر خەتەردە ئەمەس، چۈنكى غەربلىكلەر پەقەت سودىغا قىزىقىدۇ. ئەمما غەربىي رايوندىن چىكىنىپ چىقىپ گەنسۇ كارىدورىدىكى يۈمىنگۈەن قۇۋۇقىنىڭ ئارقىسىدىن چىگرا سىزىقى سىزىش تۈلمۈ ئەخمەقلىق دەپ مەسلىھەت بەرگەن. 1875 - يىلىغا قەدەر ئۇ مۇنازىرىدە گېپىنى ئۆتكۈزۈلمىگەن. ئەمما بۇ ۋاقىتقىچە ئۇنىڭ تەييارلىقلىرىنىڭ كۆپ قىسمى قىلىنىپ بولغان. خان ئوردىسى ئۇنىڭ پۇختا ئىش قىلىدىغان ھەربىي كوماندىر ئىكەنلىكىدىن كۆڭلى ئەمىن بولۇپ، 6 يىل مۆھلەت بەرگەن.

بىرىنچى مەسىلە 200 مىڭ كىشىلىك قوشۇننىڭ تەمىنات مەسلىسى ئىدى. ھەتتا شىنجاڭنىڭ ئىلگىرىكى تىنچ چاغلىرىدىمۇ، چىگرا رايونلار بۇنى قامداپ كېتەلمەيتتى. ئەمما ھازىر بۇ رايونلار كۈمپەيكۈم بولدى. ھالبۇكى، زوزۇڭتاڭ رۇسىيەدە دۈشمەننىڭ كۆيدۈرۈپ كۈل قىلىش تاختىكىسىدا مەغلۇپ بولۇپ قاچقان ناپالىئونغا ئوخشاش خاتالىقنى سادىر قىلسا بولمايتتى. ئۇ جۇڭگو «چوڭ قۇرۇقلۇقى» ئىچىدە ئەڭ ئاخىرقى ئۇچى 6000 ئىنگىلىز مىلى ئۇزۇنلۇققا قەدەر سوزۇلغان تەمىنەش سىستېمىسى تورى بەرپا قىلىشقا باشلىدى. ئاشلىق ۋە قورال - ياراق دېڭىز بويىدىكى شاڭخەي بىلەن تىيەنجىن، ئۇرۇش رايونىغا يىقىن شەنشى ۋە گەنسۇنى ئۆز ئىچىگە ئالغان بەش ئاساسلىق ھەربىي تەمىنات بازىسىدىن كەلتۈرۈلدى. بۇ يەردىن ۋاگون ۋە تۆگىلەرگە يۈكلىنىپ قۇملۇقتىكى ئاخىرقى 600 ئىنگىلىز مىلى مۇساپىنى بېسىپ ياقۇپ بەگنىڭ پادىشاھلىقىدىكى ئالدىنقى سەپكە قەدەر تۇشۇلدى. زوزۇڭتاڭ يەنە خەن سۇلالىسى تۇنجى قېتىم غەربىي يۇرتتىكى قاقاسلىقلارغا تاجاۋۇز قىلىپ كىرگەندە قوللانغان تاختىكىنى ئارىيەت ئېلىپ، چېرىكلەرگە ئۆزلىرىنىڭ ھەربىي بازىسى ئەتراپىغا زىرائەت تېرىشنى، ئېرىق - ئۆستەڭلەرنى رېمونت قىلىشنى، يول ياساشنى ۋە ئورمان ئىھيا قىلىشنى ئۆگەتتى. (33) ئاجايىپ بولغىنى شۇكى، ئېيتىشلارغا قارىغاندا، يولنى بويلاپ كۈچەت تىكىپ ماڭغاندا، ئۇنىڭ قوشۇنىنىڭ كېيىن يۇرتىغا قايتىدىغان يولنى تېپىشىدا پايدىسى بولارمىش. تېخىمۇ ئىلگىرىلىگەن ھالدا تەييارلىق قىلىپ، ئۇ ئىمكانىيەتنىڭ يېتىشىچە يەرلىك جامائەتتىن پايدىلىنىشنى پىلانلىدى. خەنزۇ ئەسكەرلەرنىڭ تۈركلەردىن ۋە قۇملۇقتىن قورقىدىغانلىقىنى، يەرلىك تاڭمالارنى يېمەيدىغانلىقىنى مۆلچەرلەپ، رۇسىيەدىن ئاشلىق سېتىۋېلىشقا تۇتۇش قىلدى. رۇسلارغا 1871 - يىلى ئۇلار تارتىۋالغان ئىلى ۋادىسىغا قارىتا ھېچقانداق ھەربىي پىلاننىڭ يوق ئىكەنلىكىنى ئۇچۇق ئېيتتى. 1875 - يىلى سودىگەر I.O. كامپىنىسى ئۇنىڭغا بەش مىليون چىڭ (يەنى 670 مىڭ Pound)، كېيىنكى يىلى ئون مىليون چىڭ ئاشلىق

ساتتى. كامبىسكى غايەت پايدا قازانغان. يەنى غۇلجا تەۋەسىدىكى 10 كۆپەكتىن 15 كۆپەككە قەدەر سېتىلدىغان ئون گەنسۇ چېگرىسىدىكى گۇچىڭدا سەككىز روبىلغا (60 ھەسسە قىممەت) سېتىلغان.

زوزۇڭتاڭ قوشۇنىنىڭ ئەقلىيە سۆزى: «ئاستا يۆتكىلىپ، تېز تېگىش (ئۇرۇش)» ئىدى. باشقىچە قىلىپ ئېيتقاندا، ئۇ ئۆزىگە كېرەكلىك بارلىق ماتېرىياللارنى ھۇجۇم قىلىدىغان نىشان ۋە زامانى بېكىتىشتىن ئىلگىرى تەييارلاپ تەق قىلىپ قويغان ئىدى. قورشاپ ھۇجۇم قىلىش ئۇرۇنغا سوزۇلغانلىقى ۋە قىممەت توختىغانلىقى ئۈچۈن بۇنىڭدىن ۋاز كەچتى. ئۇنىڭ قورغاننى ئېلىش ئۇسۇلى بولسا قاراڭغۇ چۈشكەندە زەمبىرەكلەرنى نىشانغا كىرگۈزۈش ۋە تاڭ ئېتىشتىن ئىلگىرى بومباردىمان قىلىپ، ئارقىدىنلا پىيادە ئەسكەرلەر قىسمى تېز ئىلگىرىلەپ ئىز بېسىپ كىرىش ئىدى. (35)

ئىككىنچى مەسىلە ئۇزۇن سەپەرنىڭ مالىيە مەسىلىسى ئىدى. زوزۇڭتاڭ مۇھتاج بولغان بېيجىڭدىن بېرىلدىغان ئۆلكىلىك ياردەم توققۇز مىليون فوندى سېتىلگەن ئارقىغا سوزۇلۇپ، ئۇنىڭ قوشۇنى مائاشقا ساقلاپ قالدى. ھەل قىلىش چارىسىنى قارىماقتا ياقۇپ بەگنىڭ ئۆز تەختىدە ئۆلتۈرۈپ قېلىشىنى بەكرەك ئارزۇ قىلغاندەك كۆرۈنگەن كىشىلەر، يەنى ئەنگلىيەلىكلەر بەردى. ياقۇ بۇ ئەنگلىيە ھۆكۈمىتى دېگەنلىك ئەمەس، ئەينى چاغدا گەپ پۇلغا كەلگەندە ئەنگلىيە ھۆكۈمىتى بىتەرەپ بولۇپ تۇرۇۋالدى. ئەمما شياڭگاڭ بانكىسى بىلەن شاڭخەي بانكىسى مۇلازىمەت قىلدى.

خاقانلىق قائىدىسى بويىچە، خاننىڭ پۇل قەرز ئالماقچى بولۇپ، كۆزگە چېلىقىشى مەنى قىلىنغان ئىدى. ئەمما ئۇنىڭ خىزمەتچىسى زوزۇڭتاڭغا بۇنداق قىلىشقا ئىجازەت بېرىلدى. ئەلۋەتتە ئۇنىڭغا ئۇرۇش ئۈچۈن پۇل لازىم - دە. 1868 - يىلىدىن كېيىن ھەر ھالدا ئوردا تەدبىرلەرنى تەستىقلىدى. ھۆكۈمەتنىڭ قول تىقىپ ئارىلىشىشى بانكا بىلەن ئەنگلىيە تاشقى ئىشلار ئىشخانىسىنى تەڭلىكتە قالدۇرۇپ دىپلوماتىيە جەھەتتە مالىيە قىيىنچىلىقىنى ئىپادىلىدى. 1867 - يىلى ۋە 1868 - يىلىدىكى ئىككى قېتىملىق قەرزنى زوزۇڭتاڭنىڭ ۋاكالىتچىسى خۇ گۇاڭيوك ئىسىملىك سودىگەر بانكىر تەييارلىغان. ئەمما بۇ يەردە «شياڭگاڭ بانكىسىنىڭ قاتناشقانلىقىغا دائىر بىرەر ئالامەت يوق». ئۈچىنچى قېتىملىق قەرز كېيىنكى يىلى مۇزاكىرە قىلىنغان بولۇپ، بۇنىڭدا بانكىنىڭ بىر مىليون ئامېرىكا دوللىرى ئۆلۈش ئېلىشى دېيىلگەن بولسىمۇ، ئەمما ھېچنەرسە كەلمىگەن. ئەمما بۇ بانكىنىڭ شاڭخەيدىكى شۆبىسىنىڭ «گەنسۇ قەرزى» دەپ ئاتالغان مۇئامىلىگە ئارىلاشقانلىقى راست، بۇنىڭدا بىرىنچى قېتىم بەش مىليون سەر كۈمۈش (1.6 مىليون فوندى سېتىلگەن) بېرىلگەن ۋە 1877 - يىلى زوزۇڭتاڭ شىنجاڭنى بويسۇندۇرغاندىن كېيىن كۈپەيتىپ بېرىلگەن. (36)

زوزۇڭتاڭنىڭ ئارمىيىسى كۇچادىن ئاقسۇغا يۈرۈش قىلىۋاتقان شۇ يىلى 12 - ئاينىڭ 20 - كۈنىدىكى تاشقى ئىشلار ئىشخانىسىغا كەلگەن تېلېگراممىدا كېلىشىمنىڭ مۇئەييەنلەشتۈرۈلگەنلىكى ۋە «غەربىي شىمالدا ئوتتۇرقۇلۇق يۈرۈشلەرنىڭ بولۇشى ئۈچۈن» ئىكەنلىكى سۆزلەنگەن. يازغۇچى خۇق فرانسىز قوشۇمچە قىلىپ: «بۇ يەردە مەن شۇنى ئېيتىشىنى خالايمەنكى، نۆۋەتتە ئىشتا ئازراق قىيىنچىلىق بار. خاننىڭ پەرقى بويىچە تەستىقلانغان قەرز پىلانى بانكا مەنۇن بولىدىغان قەرەلدە تۇرۇۋالدى» (37) دېگەن. ئەمەلىيەتتە زوزۇڭتاڭنىڭ ۋاكالىتچىسى فۇ ئەپەندى بىلەن بانكىدىكى كامېرون ئەپەندى ئوتتۇرىسىدا 7 - ئايدا تۈزۈلگەن قەرز توختىمى، ھۆكۈمەتنىڭ ئۆز تەسىرىنى ئىشلىتىپ چات كىرىشى بىلەن بىرىنچى مۇدەتتىكى ناھايىتى تېزلا تۆلىنىپ بولغان. كېيىنكى يىلى بىر مىليون 750 مىڭ سەر كۈمۈش ۋە 1881 - يىلى 4 مىليون سەر كۈمۈش قەرز ئېلىنغان.

ئەنگلىيە دىپلوماتىلىرى زوزۇڭتاڭ قوشۇنىنىڭ مالىيە ئىشلىرىغا ۋاستىلىق ھالدا ئارىلىشىش بىلەن بىر ۋاقىتتا، ياقۇپ بەگنى قۇتۇلدۇرۇۋېلىشقا تىرىشتى. ئۇلارنىڭ رۇسىيەنىڭ ھىندىستانغا تۇتقان قارا نىيىتىگە بولغان قورقۇنچىسى ئۇلارنى يا قەشقەر بىلەن ئەنگلىيەگە بېقىندى بىر مۇستەقىل دۆلەت بولۇپ قۇرۇلۇش ۋە يا ئۇنى گېنېرال زوزۇڭتاڭ ئىشغال قىلىپ جۇڭگوغا قايتۇرۇپ كېلىشتىن ئىبارەت ئىككى ئېھتىمال نەتىجىسىدە ئارقىغا يېنىشقا مەجبۇرلايتتى.

يوللانغان ھۆكۈمەت تېلېگراممىلىرى ئەنگلىيەنىڭ بۇ ئىشقا نەقەدەر يېقىندىن ئارىلىشىپ قالغانلىقىنى كۆرسەتتى. بېيجىڭدىكى باش ئەلچى توماس ۋاد «ۋاقىتلىق ھەل قىلىش چارىسى» تېپىشقا زىيادە كۆڭۈل بۆلدى. ئۇنىڭ ئوتتۇرىغا قويغىنىدەك، بۇنىڭ جۇڭگونىڭ ئىناۋىتىنى ساقلاپ قېلىشقا پايدىسى بار ئىدى. ئۇ دېھلىدىكى دوگلاس فورسىقالى خوجاڭنىڭ ئۇنىڭدىن ياقۇپ بەگكە تەسلىم بولۇش ھەققىدە نەسىھەت قىلىپ مەكتۇپ يېزىشىنى تەلەپ قىلغانلىقىنى

ئاشكارىلىدى. ئەمما 1876 - يىلى 7 - ئايدا فورسسى تىيەنجىندە لى خۇگجاڭ بىلەن كۆرۈشكەندە، لى خۇگجاڭ تەلەپپۇزىنى ئۆزگەرتتى:

— ئەگەر ياقۇپ بەگ قورالنى تاشلاپ، ئامانلىق تىلسە، خان ياقۇپ بەگنىڭ قەشقەرىيەنى جۇڭگونىڭ بېقىندىسى سۈپىتىدە تۇتۇپ تۇرۇشىغا رۇخسەت قىلىدۇ.

— ياقۇپ بەگ تازىم قىلىپ ئولپان تۆلىشى كېرەكمۇ؟

— ئەلۋەتتە. دېدى لى خۇگجاڭ.

- ئەمما ياقۇپ بەگ ھەرگىز بۇنداق قىلمايدۇ. دېدى فورسسى.

- ئۇنداقتا، دېدى لى خۇگجاڭ، ئۇنى پەقەت مەغلۇپ قىلىشتىن باشقا چارە يوق» (38)

لوندۇندىكى تاشقى ئىشلار ۋەزىرى لورد دېربى ئۆزىنىڭ ئۈچ نۇقتىلىق فورمۇلاسىنى (تەكلىپ لايىھىسىنى) ئوتتۇرىغا قويدى. بىرىنچى: ئەگەر ياقۇپ بەگ جۇڭگو ھۆكۈمىتىنى ئۆزىنىڭ بېشى دەپ ئېتىراپ قىلسا، ئەمىلىنى ساقلاپ قالسۇن. ئىككىنچى: «قەشقەرىيە» بىلەن جۇڭگونىڭ چەك - چېگرىسى ئېنىق ئايرىلسۇن. ئۈچىنچى: ئىككى تەرەپ ئۆزئارا ياردەملىشىش ھەققىدە كېلىشىم ئىمزا ئالسۇن.

1875 - يىلى سۈيقەستلەر داۋاملىشىۋاتاتتى. گېنېرال زورۇڭتاڭ غەربكە يۈرۈشنى تەڭرىتېغىنىڭ شىمالىدىن بارىكۆل ۋە گۇچىڭ ئارقىلىق ئۈرۈمچىگە يېقىنلىشىشنى مەقسەت قىلىپ باشلىدى. تاجاۋۇزچى قوشۇننىڭ كېلىۋاتقانلىقىنى ئاڭلىغان ياقۇپ بەگ ئورنىغا بەگقۇلى بەگنى قۇبۇپ شەرققە يۈرۈش قىلدى. ئۇنىڭ قول ئاستىدا 30 مىڭدىن 40 مىڭغا يېقىن ئەسكەر بار ئىدى. 1876 - يىلى 8 - ئايدا ئۈرۈمچى جۇڭگولۇقلارنىڭ قولىغا چۈشۈپ قالغاندا ئۇ لوندۇنغا جۇڭگونىڭ باش ئەلچىسى گۇسۇڭتاۋ بىلەن سۆزلىشىش ئۈچۈن ئەلچى ئەۋەتتى. جاۋاب كەلدى. يەنى ياقۇپ بەگ پەقەت جۇڭگو بەرگەن ھەر قانداق ئەمەلنى قوبۇل قىلسا ئاندىن ھاكىمىيىتىنى ساقلاپ قالالايدۇ.

ئەمەلىيەتتە ياقۇپ بەگ يېقىنلاپ كېلىۋاتقان ئارمىيە بىلەن جەڭ قىلىشنى خالىمايتتى. قارشىلىق كۆرسەتكۈچى مۇسۇلمان قوشۇنلىرى ئۆز قورغانلىرى ھۇجۇمغا ئۇچراشتىن ئىلگىرىلا قېچىشنىڭ كۈيىغا چۈشكەن ئىدى. 1876 - يىلى قىش پەسلىدە جۇڭغارىيە ئويمانلىقىدىكى كۆپ قىسىم يەرلەر جۇڭگولۇقلارنىڭ قولىغا چۈشتى. تارىم ئويمانلىقىنىڭ شەرقىي شىمالىي بۇرجىكىدىكى كورلىغا يوشۇرىنىۋالغان ياقۇپ بەگ ئەسكەرلىرىگە دۈشمەنگە قارشى ئوق ئاتىمىسىنى ھەتتا ئۆزىنى قوغداش ئۈچۈن بولسىمۇ قەتئى ئوق چىقارمىسىنى ئەمەل قىلىپ بىر بىمەنە تاكتىكىنى قوللاندى. بۇ ئەسكەرلەرنىڭ جەڭگىۋارلىق روھىنى چۈشۈرۈپ، ئىنتايىن ناچار تەسىر پەيدا قىلدى. (39) ئۇنىڭ ئەسكەرلىرى قېچىشقا ھازىرلاندى. بەلكى ياقۇپ بەگ سۆھبەت ئېلىپ بېرىش نىيىتىنىڭ ھەقىقىي ئىكەنلىكىنى بىلدۈرمەكچى بولغان بولمىسى مۇمكىن. ئېھتىمال ئۇ شىمال ۋە شەرقتىكى ۋىلايەتلىرىنى بېرىش بەدىلىگە قەشقەر ۋە تارىمنى ساقلاپ قېلىشنى ئارزۇ قىلغان بولمىسى مۇمكىن. ئەمما زورۇڭتاڭ قوشۇنى قانچە يىراققا ئىلگىرىلىگەنسىمۇ مۇئامىلىسى شۇنچە قاتتىقلاشتى. ياقۇپ بەگ كىچىككەن ئىدى.

1877 - يىلى 5 - ئاينىڭ ئوتتۇرىلىرىدا تۇرپاننى ئالغاندىن كېيىن، زورۇڭتاڭ جەنۇبقا بۇرۇلۇپ، قەشقەرىيەنىڭ ئۆزىگە قاراپ ماڭدى. ئويلىمىغان يەردىن ياقۇپ بەگ تۇيۇقسىز ئۆلدى.

مۇسۇلمانلار ئۇنى زەھەرلەنگەن دەپ قارايدۇ. بەزىلەرنىڭ ئېيتىشىچە، ئۇ قاتتىق چارچاپ كەتكەن ۋە قول ئاستىدىكى كامالدىن ئىسىملىك خىزمەتچىسىنى ئۇرۇپ ھاسراپ كەتكەندە ئىچكەن سۇغۇق چاي بەك سۇغۇق كېلىپ يىقىلغانمىش. ئۇ چايىنى ئىچكەندىن كېيىن يەرگە يىقىلغان ۋە «بەدىنى قېتىپ، كۆكرىپ، يېرىلىشقا باشلىغان» (40) يەنە بەزىلەرنىڭ ئېيتىشىچە، ئۇنىڭغا چاي بەرگەن خوتەن ھاكىمى دۈشمەنگە سېتىلغان نىياز بەگ ئىكەن. ئەمما نىياز بەگ كېيىن جۇڭگولۇق گېنېرالغا يازغان مەكتۇبىدا ياقۇپ بەگنىڭ ئۆلۈكىدىن ئۆلۈپ قالغانلىقىنى، ئەگەر بەدۈلەتنى زەھەرلىگەنلىك مەسئۇلىيىتى نىياز بەگدە بولسا، ئۇنداقتا ئۆزىنىڭ خۇشاللىق بىلەن ئىنتام ئېلىشقا تەييار ئىكەنلىكىنى يازغان.

نەق مەيداندىكى بىر ئوفىتسىرنىڭ ئېيتىشىچە ياقۇپ بەگ جۇڭگولۇقلارنىڭ «نېمە ئۈچۈن ھازىرغىچە تەسلىم بولمايدىغانلىقىنى، ھەتتا ئۆز خەلقىنىڭمۇ ئۇنىڭغا قارشى چىقىۋاتقانلىقىنى» سۆزلەپ يازغان مەكتۇبىنى تاپشۇرۇۋالغاندىن كېيىن قاتتىق غەزەپلەنگەن. ئۇ مەكتۇپ ئەگەلگۈچىنى ئۆلتۈرگەن. خەتنى ئوقۇپ بەرگەن كىشىنى ئۇرۇپ يارىلاندىغاندىن

كېيىن زەھەر ئىچكەن. ياقۇپ بەگنىڭ قوشۇنىدىكى بىر تۈرك ئوفىتىسرنىڭ بىر قەدەر راستقا ئوخشايدىغان چۈشەندۈرۈشىگە قارىغاندا 5 - ئاينىڭ 28 - كۈنى چۈشتىن كېيىن سائەت 5 ئەتراپىدا كامالدىننى ئۇرۇپ ئۆلتۈرگەندىن كېيىن، يەنە باشقا بىر خىزمەتچىسىنى سەت گەپلەر بىلەن تىللىغان ۋە «قاتتىق زەربىگە ئۇچرىغانلىق تۈپەيلى زۇۋانى تۇتۇلۇپ ئىسنى يوقاتقان» باشقىچە قىلىپ ئېيتقاندا، ئۇ قاتتىق زەربىگە ئۇچرىغان. بۇ ھالەتتە ئەتىسى ئەتىگەن سائەت 2 دە ئۆلۈپ قالغۇچە ياتقان. جۇڭگولۇقلارنىڭ «ياقۇپ بەگ ئويۇنى ئاخىرلاشقانلىقى ئۈچۈن ئۆزىنى ئۆلتۈرۈۋالدى» دېيىشى تەبىئى.

زوزۇڭتاڭنىڭ ياقۇپ بەگنىڭ قالدۇق كۈچلىرىنى تازىلىشى ئۈچۈن كۆپ ۋاقىت كەتمىدى. ئاقسۇ 1877 - يىلى 10 - ئايدا، قەشقەر 12 - ئايدا، خوتەن بولسا 1878 - يىلى 1 - ئايدا قولغا چۈشتى. غەلبە خەۋىرى 1877 - يىلى 12 - ئاينىڭ 26 - كۈنىدىكى «بېيجىڭ گېزىتى» دە ئېلان قىلىندى: «ئارمىيىمىز زىمىستان قىش پەسلىدە چەكسىز قۇملۇقتا پەقەت بىر ئاي ئىچىدىلا مىڭ ئىنگىلىز مىلى ئۇزاققا سوزۇلغان ھەربىي يۈرۈشى غەلبىلىك تاماملىدى.» ئەنگىلىيە ياقۇپ بەگنىڭ غۇلاپ چۈشكەنلىكىگە ھەيرانلىق ئىلكىدە ئازراق دىققەت قىلدى. ئەمما تاشقى ئىشلار مىنىستىرلىكىدىن بىر جانسىز ئىزاھات كەلدى. رەسمىي ئاخباراتنىڭ تەرجىمىسىنى كۆرگەندىن كېيىن خاقى فرانسىيە تاشقى ئىشلار ۋەزىرىگە ئەگەر بۇ خەۋەر راست بولسا جۇڭگولۇقلارنىڭ «غەلبىسىدىن پەخىرلىنىشى ھەقلىق» دېدى. (41)

زوزۇڭتاڭنىڭ غەلبىسى جۇڭگو تارىخىدا ئاز ئۇچرايدىغان بىر ۋەقە بولۇپ، ئۇنى مۇتئەسسىپلەر، مىللەتچىلەر ۋە ماركسىستلار ھەممىسى ئالاقىلىدى. ئۇنىڭ شىنجاڭنى قايتۇرۇپ كېلىشى ھەقىقەتەن ئاجايىپ ئىش بولدى. ئەمما بۇ شۆھرەتنى تۇتۇقلاشتۇرغان نەرسە شۇكى، ياقۇپ بەگ ئۆز خەلقىنىڭ قوللىشىغا ئېرىشەلمىگەنلىكى ئۈچۈن مەغلۇپ بولدى ھەم ئۇ ئۆزىنىڭ قولغا كەلتۈرگەن خانلىقنى قوغداش ئۈچۈن ئۇرۇشمىدى. بەزىلەر ئېيتقاندا، ئەگەر ياقۇپ بەگ نېرۋىسىدىن ئاداشمىغان بولسا ۋە ھاكىمىيەت سۈرگەندە خەلقنى ئېكسپىلاتاتسىيە قىلىپ نارازىلىق قوزغىمىغان بولسا، ئۇ چاغدا جۇڭگولۇقلارنىڭ يۈرۈشى «ھازىرقى زامان جۇڭگو تارىخىدىكى ئەڭ قورقۇنچلۇق ھەربىي دەپنە مۇراسىمىنىڭ بىرىسى» بولۇپ، ئاخىرلاشقان بولاتتى دېمەك ئاسان. (42)

جۇڭگونىڭ ئاجىزلىقى ۋە رەھىمسىزلىكى تۈپەيلى، ياقۇپ بەگ باشقىلار قورالمىغان مۇستەقىل شەرقىي تۈركىستان دۆلىتىنى مۇۋەپپىقىيەتلىك ھالدا قورالدى. گەرچە ئۇنىڭ پادىشاھلىقى ئاران ئون ئۈچ يىل داۋام قىلغان بولسىمۇ، ئەمما ئۇ جۇڭگولۇقلارنىڭ پىسخىكىسىدا ئۇچۇرۇش مۇمكىن بولمايدىغان بىر ئىز قالدۇردى. خەلق غايەت زور زىيانغا ئۇچرىدى. يۈز يىلدىن ئارتۇق ۋاقىت ئىچىدە شىنجاڭ ئۈچ قېتىم قولدىن - قولغا ئۆتتى. ھەرقېتىملىق ئۆزگىرىشكە قەتئىيەت ۋە ۋەيرانچىلىق مۆھۈرىنى باشتى. چىيەنلۇڭ خان بىرلەشتۈرگەن زېمىنىنى ئۇنىڭ ۋارىسلىرى تۇتۇپ تۇرالمىدى. ئەمدىلىكتە ئەنگىلىيەنىڭ قەرز پۇلى بېرىشى ۋە رۇسىيەنىڭ ئاشلىق بىلەن تەمىنلىشى، ياردىمى ئاستىدا ئۇ جۇڭگوغا قايتۇرۇپ كېلىندى. نورمال بىر چۈشلۈك تاماق ئولتۇرۇشى قان بىلەن بويالغان چاغدا، بىز يېقىندىلا ئۇنىڭ يەنە قولىدىن چىقىپ كەتكەنلىكىنى كۆرىمىز.

ئىزاھاتلار

- (1) مىللۇارد: «چىيەنلۇڭ سارىيىدىكى ئۇيغۇر مۇسۇلمان» 58 - 427 - بەتلەر.
- (2) كابلې ۋە فرەنج: «قاقاس چۆل» 8 - 67 - بەتلەر.
- (3) ئارلىنگتون ۋە لېۋسوخن: «قەدىمىي بېيجىڭنى ئىزلەش» 5 - 94 - بەتلەر.
- (4) مىللۇارد: «چىيەنلۇڭ سارىيىدىكى ئۇيغۇر مۇسۇلمان» 447 - بەت.
- (5) ئەبەر ھارد: «جۇڭگو تارىخى» 303 - بەت.
- (6) مىللۇارد: «تاغ يولىنىڭ نېرسى» 18 - 19 - بەتلەر.
- (7) مىللۇارد: «تاغ يولىنىڭ نېرسى» 197 - 201 - بەتلەر.
- (8) خېرنېر: «جۇڭگو مەدەنىيىتى تارىخى» 494 - بەت.
- (9) ئەبەر ھارد: «جۇڭگو تارىخى» 300 - بەت.
- (10) ۋالەي كوھېن: «جۇڭگو چىڭ سۇلالىسىنىڭ ئوتتۇرا زامانىدىكى سۈرگۈنلۈك» 172 - بەت.
- (11) بېلېتۇ: «قەشقەرىيە تارىخى» 77 - بەت.

- (12) بېلېۋ: «قەشقەرىيە تارىخى» 78 - بەت. سانلىق مەلۇماتلارنى مۇبالغە قىلغىلى ئاران تۇرىدىغان تۈركىي ھېسابلاردىن ئېلىندى. فائىرەنك: «جۇڭگو يېڭى تارىخى» دا «مانجۇلارنىڭ ياردەمچى قوشۇنىدا 22 مىڭ چىرىك بار ئىدى» دېيىلگەن.
- (13) مىللۇارد: «تاغ يولىنىڭ نېرسى» 216 - بەتلەر.
- (14) شاۋ: «HighTartary، يەركەنت ۋە قەشقەرنى زىيارەت» 43 - بەتلەر.
- (15) «يەركەنتتىكى دىن تارقىتىش پائالىيىتى ھەققىدە دوكلات» 10 - بەت. فورسېس 1870 - يىلى ئاۋۋال ۋەزىپە بىلەن بارغان. ئەمما ياقۇببەگ يوقكەن.
- (16) شاۋ: «HighTartary، يەركەنت ۋە قەشقەرنى زىيارەت» 354 - بەتلەر.
- (17) سكرىنى ۋە نايىتىنكىپىل: «ماكارىنىي قەشقەردە» 18 - بەت.
- سكرىنى: «جۇڭگوچە مەركىزى ئاسىيا» 115 - بەت.
- (19) كىم: «مۇسۇلمانلار قوزغىلىڭى ۋە قەشقەر دۆلىتى» 50 - بەت.
- (20) كىم: «مۇسۇلمانلار قوزغىلىڭى ۋە قەشقەر دۆلىتى» 5 - 44 - بەتلەر. «تارىخى ئەمىنىيە» دىن ئېلىنغان نەقىل.
- (21) كىم: «مۇسۇلمانلار قوزغىلىڭى ۋە قەشقەر دۆلىتى» 42 - بەت. ئا. دىئاكوۋدىن.
- (22) سىتەين: «قۇمغا كۆمۈلگەن خوتەن خارابىلىرى» 418 - بەت.
- (23) بېلېۋ: «قەشقەرىيە تارىخى» 97 - بەت.
- (24) كابلې ۋە فرەنج: «قاقاس چۆل» 216 - بەت.
- (25) كىم: «مۇسۇلمانلار قوزغىلىڭى ۋە قەشقەر دۆلىتى» 101 - بەت.
- (26) ھېنز: «قەشقەرىيەدىكى چوڭ مۇسابىقە» 71 - بەت.
- (27) «تايىمىس» 1871 - يىلى 31 - ئاۋغۇست. فورسېسنىڭ ئۆز تەسراتىدا قەشقەر خانلىقىدىكى دېھقانلار ئاسىيادا ئەڭ ئاز زۇلۇمغا ئۇچرىغانلار ئىكەن. «يەركەنتتىكى دىن تارقىتىش پائالىيىتىدىن دوكلات» 13 - بەت.
- (28) مېپېر ۋە برىساك: «كۈلەڭگىلەرنىڭ كۈچ سىنىشى» 233 - بەت. دونالد رايڧىلىد: «لاسا چۈشى» (1976- لوندون).
- (29) كىم: «مۇسۇلمانلار قوزغىلىڭى ۋە قەشقەر دۆلىتى» 148 - بەت. «تارىخى ئەمىنىيە» دىن نەقىل (پاتۇسوۋ تەھرىرلىگەن) 233 - بەت.
- (30) فورسېس: «يەركەنتتىكى دىن تارقىتىش پائالىيىتىدىن دوكلات» 41 - بەت.
- (31) كىم: «مۇسۇلمانلار قوزغىلىڭى ۋە قەشقەر دۆلىتى» 222 - بەت.
- (32) فورسېس: «يەركەنتتىكى دىن تارقىتىش پائالىيىتىدىن دوكلات» 36 - بەت.
- (33) تىيەن: «جۇڭگو ھەربىي ئىشلار دەستۇرى» 3 - 102 - بەتلەر.
- (34) كىم: «مۇسۇلمانلار قوزغىلىڭى ۋە قەشقەر دۆلىتى» 248 - بەت.
- (35) تىيەن: «جۇڭگو ھەربىي ئىشلار دەستۇرى» 104 - بەت.
- (36) كىڭ: «شياڭگاڭنىڭ تارىخى ۋە شاڭخەيدىكى بانكىلار ھەمكارلىقى» 48 - 536 - بەتلەر.
- (37) Public Record Office (PRO) kew
- (38) PRO FO17 825-7 بەتلەر.
- (39) كىم: «مۇسۇلمانلار قوزغىلىڭى ۋە قەشقەر دۆلىتى» 9 - 268 - بەتلەر.
- (40) كىم: «مۇسۇلمانلار قوزغىلىڭى ۋە قەشقەر دۆلىتى» 255 - بەت.
- (41) PRO FO17 825 - 7 بەتلەر.
- (42) كىم: «مۇسۇلمانلار قوزغىلىڭى ۋە قەشقەر دۆلىتى» 269 - بەت.

تۇتىشى باب بۇلۇن گېنرال

ياڭ زېڭشىن ئۆلتۈرۈلۈشنىڭ ئالدىدا ئىتلار توختىماستىن قاۋىدى. كېيىن ئۇنىڭ مىنىستىرلىرىدىن بىرسى: «زىياپەتتە ئۆلتۈرگەن، زىياپەتتە ئۆلتۈرۈلۈدۇ» دېگەن قەدىمىي ماقال - تەمسىلنىڭ رېئاللىققا ئايلانغانلىقىنى ئېيتىپ، ئىت قاۋاشىنىڭ ھەقىقەتەن بىر بېشارەت ئىكەنلىكىنى سۆزلىدى.

ياقۇپبەگنىڭ ئۆلۈمىدىن قىرىق يىل كېيىن شىنجاڭ يەنە بىر قېتىم دىكتاتورنىڭ ئاستىدا قالدى. ئەمما بۇ قېتىمقىسى ئىچكىرى جۇڭگودىن كەلگەن ئىدى. ئېكسپېدىتسىيىچى سېۋىن ھېدىن ياڭ زېڭشىننىڭ يەر شارىدىكى ئەڭ مۇستەبىت ھۆكۈمدار ئىكەنلىكىنى، ئۇنىڭ ئىشلارنى بىر تەرەپ قىلىش ئۇسۇلىنىڭ ۋەھشىيانە ۋە ھىلمە - مىكىر نەيرەگۈزلىق بىلەن تولۇپ كەتكەنلىكىنى تەسۋىرلىگەن.

ياڭ زېڭشىننىڭ ۋەھشىلىكىنىڭ بىر مىسالى 1916 - يىلى ئۇ ھوقۇققا ئۆلتۈرۈلۈشى بەش يىل بولغاندا مەلۇم بولغان. بىر سابىق مىنىستىر كېلىپ ياڭ زېڭشىننى ئۇنىڭ بەزى مىنىستىرلىرىنىڭ ئىشەنچسىز ئىكەنلىكىدىن ئاگاھلاندۇرغان. بۇ كىشىنى مۇكاپاتلاشنىڭ ئورنىغا ئۇ نەق مەيداندا ئۇنى تۆھمەتخورلۇقتا ئەيىبلەپ ھويلىدىلا ئېتىپ تاشلىغان. ئاندىن مىنىستىرلىرىنىڭ ھەممىسىنى چاقىرىپ بولغان ئەھۋالنى سۆزلەپ، ئۇلارغا ئۆزىنىڭ مۇتلەق ئىشىنىدىغانلىقىنى جاكارلاپ، ساداقەتسىز مەمۇرلارنىڭ ۋەزىپىسىدىن قالدۇرۇلغانلىقىنى كۈچلۈك ھالدا تەكىتلىگەن.

15 - يانۋار (يۈەنشياۋ) كەچلىك بايرىمى كەلگەندە ياڭ زېڭشىن مىنىستىرلىرىنى زىياپەتكە چاقىرغان. ھۆرمەتلىك مېھمانلىرىدىن بېيجىڭدىن كەلگەن مائارىپ مۇپەتتىشى ۋە شىنجاڭنىڭ مالىيە مىنىستىرى بار ئىدى. بۇ يەردە نېمە ئىش بولغانلىقىنى نەق مەيداندا كۆرگەنلەردىن بىرىدىن ئاڭلىغان ئەيچىن ۋۇ (ياڭ زېڭشىننىڭ ئىز باسارنىڭ مەسلىھەتچىسى) تەسۋىرلىگەن:

«قەدەھلەر بىر قانچە نۆۋەت ئايلانغاندىن كېيىن دۈبەن توساتتىن ئورنىدىن تۇرۇپ زالدىن چىقىپ كەتتى. ياڭ زېڭشىننىڭ ھاراقىنى كۆپ ئىچمەيدىغانلىقىنى بىلگەندىن كېيىن، ئۇنىڭ بۇ ھەرىكىتى ھېچكىمنىڭ دىققىتىنى قوزغىمىدى. ئەمما بىر قانچە مىنۇتتىن كېيىن ئۇ ئۇزۇن قېلىچ كۆتۈرگەن بىر ئەسكەرنى ئەگەشتۈرۈپ قايتىپ كەلدى. دۈبەن ئۆزىگە نارازى بولغۇچىلاردىن بىرى شىياتىڭنىڭ ئارقىسىدا توختاپ سوغۇق ۋە بۇغۇق ئاۋازدا ساپ يۈنەن شىۋىسىدە «شىياتىڭنىڭ كاللىسى ئېلىنسۇن!» دەپ ۋاقىردى.

چاقماق تېزلىكىدە شىياتىڭنىڭ بېشى تېنىدىن جۇدا بولدى. ئۇنىڭ قېنى يېنىدا ئولتۇرغانلارنىڭ ئېتەكلىرىگە چاچرىدى. ھەممەيلەن قورقۇپ تۈگۈلۈپ كەتتى. ھېچكىم مىدىرلاشقا جۈرئەت قىلالىمىدى. ئەمما دۈبەن تەمكىن ئاۋازدا تەسەللى قىلىپ: «— بۇ ئىشنىڭ سىلەر بىلەن ئالاقىسى يوق. قېنى مېھمانلىرىمغا يەنە كۆپرەك ھاراق كەلتۈرۈلسۇن!» دېدى.

قەدەھلەر ئايلىنىشقا باشلىغاندا دۈبەن يەنە زالدىن چىقىپ كەتتى. ئەمما دەرھال قايتىپ كىردى. يېنىدا باشقا بىر ئەسكەر بار ئىدى. ئۇلار مېڭىپ لى يىننىڭ يېنىغا كېلىپ توختىدى. مېھمانلار يەنە بىر قېتىم قورقۇنچلۇق بوپۇقنى ئاڭلىدى. ئەمما لى يىن ئۆزىنىڭ مەخپىيەتلىكىنىڭ ئاشكارىلىنىپ قالغانلىقىنى تويۇپ قالغان بولسا كېرەك. قېلىچ تەگمەستىن سەكرەپ قاچقاندا يارىلاندى. ئۇنىڭغا ھۇجۇم قىلغۇچى يېقىندىن ئەگەشتى. ئۇ يىراققا كېتەلمىدى. بىر قانچە دەقىقە ئىچىدە زالنىڭ سىرتىدىن ئاڭلانغان چىرقىرىغان ئاۋاز مېھمانلارغا ئۇلارنىڭ ئىچىدىكى ئىككىنچى كىشىنىڭ ھاياتىنىڭ ئاخىرلاشقانلىقىنى ئاڭلاتتى.

زىياپەت ئۈستىلى قالايمىقانلاشتى. ھەممە يەر قان ئىدى. ياندا قاراپ تۇرغان بېيجىڭدىن كەلگەن مۇپەتتىشنىڭ قورقۇپ زۇۋانى تۇتۇلدى...

دۈبەن تەمكىنلىك بىلەن قايتا ئولتۇرۇپ كۆپرەك ھاراق كەلتۈرۈشكە بۇيرىدى. سوغۇق گەپلەر بىلەن ئۆزىنىڭ قىلغانلىرىنىڭ ھەقىقەت ئىكەنلىكىنى سۆزلىگەندىن كېيىن، بىر ئاز ئىلگىرى ئۆزىنىڭ ئالدىدا قويۇلغان تاماقلارنى قايتا

ئەكەلدۈرۈپ، ئەتراپىدىكىلەرنى ھەيران قالدۇرۇپ، ھېچ ئىش بولمىغاندەك ئىككى قاچا گاڭپەنى ئىشتىھا بىلەن يەپ تۈگەتتى. (1)

رەھىمسىزلىك ياڭ زېڭشىنغا زورۇڭتاڭدىن مىراس قالغان بىر ئەنئەنە ئىدى. ھەربىي ئىشلار ۋەزىرى بولغان زورۇڭتاڭ 1884 - يىلى شىنجاڭنىڭ جۇڭگونىڭ بىر ئۆلكىسى بولغانلىقىنى ئىپادىلەپ، جۇڭگونىڭ شىنجاڭغا قاراتقان سىياسەتلىرىنى تۈپتىن ئۆزگەرتتى.

ئاپتونومىيە ئاخىرلاشتى. ھازىر تۈركلەرنى ئىمكانىيەتنىڭ بېرىچە كۆڭرىچى جۇڭگولۇق قىلىپ ئاسسىمىلياتسىيە قىلىش ئۈچۈن تېز تۇتۇش قىلىندى. يىراقتىن كونترول قىلىشنىڭ ئورنىغا بىۋاسىتە كونترول قىلىش دەستىلىپ مەقسەتلىك ھالدا مۇستەملىكە ئېچىش باشلاندى. خەنزۇ ئەمەلدارلار مانجۇلارنىڭ مەمۇرىيەت سىستېمىسى ئىچىگە سۇقۇنۇپ كىردى. خەنزۇ كۆچمەنلەر توپ - توپ بولۇپ كېلىشكە باشلىدى. زورۇڭتاڭنىڭ ئەسكەرلىرىنىڭ كۆپ قىسمى ئاسان قازانغان غەلبىسىدىن كېيىن قايتىپ كەتمەي قېلىشقا بەل باغلىدى. ئۇلارنىڭ كەينىدىن لوڭگە، كاناپ رەختلىك كىيىملەر، موي قەلەم ۋە سويۇن قاتارلىق ماللارنى كۆتۈرۈپ بېيجىڭ ۋە تىيەنجىندىن تىجارەتچىلەر كەلدى. بۇ كارخانىچىلار بۇلاڭچىلار ۋە قاتىللارغا يولۇقۇش خەۋپىگە تەۋەككۈل قىلىپ كەلدى. ئۇلار غەربىي رايوندا قانچە يىراققا كەتكەنسىرى ماللىرىنىڭ باھاسىنى شۇنچە يۇقىرىلىتىپ ساتالدى. تىيەنجىنلىك سودىگەرلەر بەك بېيىپ كەتتى. چۈنكى ئۇلار زەھەرلىك چىكىملىك ۋە ئىسپىرت (ھاراق) يۆتكەيتتى. قىستا - قىستا ئۆلكىلەردىن ئۇلارغا ئەگىشىپ چىققان نامرات مۇساپىرلار ھەمىشە ئەپيۇن بالاسىدا ئۆلەتتى.

خەنزۇلار ئۆزلىرىنىڭ غەربىي رايوندىكى ھاكىملىق تەقدىرى ھەققىدە بەكرەك سەزگۈر بولۇپ كەتكەنلىكى ئۈچۈن، تېخىمۇ «شەرقشۇناس» بولۇشقا باشلىدى، شەھۋانىلىق بىلەن چەتئەل ئادەتلىرى ئۆز ئارا گىرەلىشىپ يېڭى ئىلىم ساھەسىدىكى غالىبلارنى پەسكۈيىغا چۈشۈردى. (خۇددى ئىپارخاننىڭ ھېكايىسىدە كۆرگىنىمىزدەك) تۈرك خەلق قۇشاقلىرىدا تەسۋىرلەنگەن «يۇغان، تاتلىق تاۋۇزلار» ئۈچۈن كالىپۇكىنى يالاپ، سۈمبۈل چاچلىق، شەھلا كۆزلۈك قىزلارغا مەستانە بولۇپ كەتكەن خەنزۇ مىليونېرلارنىڭ كېلىپ، ئۇلار بىلەن توي قىلىشى جۇڭگو چوڭ قۇرۇقلۇقىدا مودا بولدى. (2)

ئامېرىكا زۇڭتۇڭى توماس جېففېرسون قىزىل ئىندىئانلار ھەقىقىي ئامېرىكىلىق بولۇش ئۈچۈن تىلىنى ئۆزگەرتىشى لازىم دېگەندەك، زورۇڭتاڭمۇ تۈركلەر راۋرۇس كۆڭرىچى بولۇش ئۈچۈن چوقۇم خەنزۇچە ئۆگىنىش كېرەك دەپ پەرمان چىقاردى. ئۇ خەنزۇچە ئەدەبىيات ۋە مەدەنىيەت دەرسلىرىنى ئۆگىتىدىغان خەير - ساخاۋەت مەكتەپلىرىنى قۇردى. ئەمەلدارلار بۇ مەكتەپتە ئوقۇشقا ئىلھام بېرىپ قوللاش ئۈچۈن تۈركچە ھەقىسىز قوللانمىلارنى تارقاتتى. «قارلىق» مەكتەپلىرىنى ئەمەلدىن قالدۇرۇپ، بالىلىرىنى «قارلىق» قا بەرگەن ئاتا - ئانىلاردىن جەريمانە ئالدى. ئەمما «سەللىلىك كىشىلەر» مەكتەپكە دەۋەت قىلىنسا بۇ كىشىلەر قېچىپ كېتىپ يوشۇنىۋالاتتى. ئوقۇتقۇچىلار ئەسكەرلەر بىلەن بىرلىكتە كېلىپ، يەرلىك پۇقرالارغا مىڭ خەت، يۈز ئىسىمنىڭ ئابزاستا قانداق بېرىككەنلىكى ھەققىدە تەلىم بەردى. زامانداش بىرەيلەن: «ھەيرانلىقتا ئاغزىنى ئېچىپ تۇرۇپ قالغان مۇسۇلمانلار نېمە دېيىشىنى بىلمەيتتى» دېدى. «ئوقۇغۇچىلارنىڭ قېچىپ كېتىشىنى توسۇش ئۈچۈن، ئوقۇتقۇچىلار ئۇلارنى سىنىققا سۇلاپ، تۆمۈر زەنجىردە باغلاپ قويغان». (3) بۇ بالىلار يەنە كۆڭرىنىڭ ھەيكىلىگە ساداقەتمەن بولۇش ھەققىدە قەسەم بېرىشى كېرەك ئىدى. نورمالدا، بۇنداق قىلغانلارنى ئۆز خەلقى كەمستىپ، يېتىم قالدۇرۇپ ئارىغا ئالمايتتى. ئۇيغۇر مىللەتچى مۇساپىر ئىيسا ئالىپتېكىن بوۋىسىنىڭ ئۆز ئوغلىنىڭ ئورنىغا بىر نامراتنىڭ بالىسىنى كۆڭرىچى مەكتەپكە بەرگەنلىكىنى، ئۆز ئوغلىنى يوشۇرۇپ قويغانلىقىنى، ھىلىسى پاش بولۇپ قالغاندا بۇ دادىنىڭ بىر قانچە ئاي زىنداندا ياتقانلىقىنى، ئوغلىنىڭ مەكتەپكە ئەۋەتىلىپ، خەنزۇچە ئىسىم قويۇپ، خەنزۇچە كېيىنىپ ۋە ئۆرمە چاچ كىيگەنلىكىنى، ئانىسىنىڭ ئوغلىنىڭ چىچنى كۆرۈپ چىدىيالمىغانلىقىنى، دادىسىنىڭ ئۇلۇڭغا ئامراق بولما دېگەنلىكىنى ھېكايە قىلىپ بەردى.

بالاغەتكە يەتكەن تۈركلەر جۇڭگوچە توي قىلىش ۋە بۇتخانىدا ئىبادەت قىلىشقا بۇيرۇلغان. ئۇلار جۇڭگونىڭ ئەمەلدارلىرىغا تازىم قىلىپ «دەرىجىدىن تاشقىرى ھۆرمەت» كۆرسىتىشكە مەجبۇرلانغان. ئەگەر بىر ئەمەلدار بۇتخانىغا ماڭغان بولسا ئۇلار (تۈركلەر) بۇتخانا ئىشىكىدە قولىنى كەينىگە تۇتۇپ تىزلىنىپ ئولتۇرۇپ تازىم قىلىش كېرەك. زورۇڭتاڭ خاندىن

قوراللىق ياكى قورالسىز تۈركلەرنى ئۆلتۈرۈشكە پەقەت شەكىل جەھەتتىنلا ئىجازەت ئالغان. ئەمەلىيەتتە جۇڭگولۇق ئەمەلدارلارغا خالىغانچە تۇتۇش، جازالاش ۋە ئۆلتۈرۈش ھوقۇقى بېرىلگەن.(4)

1885 - يىلى گەنسۇدا كۆتۈرۈلگەن يېڭى تۈگگەن قوزغىلىڭى قىرغىنچىلىق بىلەن تىنچىتىلغانلىقى ئۈچۈن، ئۆلكىنىڭ شەرقىي چېگرىسىدىكى لوپنۇرغىچە بولغان جايلاردا ئومۇميۈزلۈك قوزغىلاڭ كۆتۈرۈلدى. رۇسلارنىڭ كېلىپ تەرتىپ ئورنىتىش تەھدىتى بار ئىدى. كېيىن 1894 - يىلى ياپونىيە جۇڭگوغا ھۇجۇم قىلدى ۋە سەككىز ئاي ئۇرۇش بولدى. تۆت يىلدىن كېيىن كەلكۈن ۋە ئاچارچىلىق ئاپىتى ئاستىدا قالغان شەرقىي شىمالدىكى شەندۇڭ ئۆلكىسىدە دېھقانلار قوزغىلىڭى (مۇشتلاشچىلار قوزغىلىڭى دەپ ئاتالغان) پارتلىدى. بىر قانچە يىل ئىچىدە چىرىك چىڭ سۇلالىسى ئاخىرلاشتى. ئۆلكىلەردە قوزغىلاڭلار كۆتۈرۈلۈپ 1911 - يىلى 10 - ئاينىڭ 10 - كۈنى مۇستەقىللىقنى جاكارلاشتى. 1912 - يىلى 1 - ئايدا نەنجىڭدا جۇمھۇرىيەت قۇرۇلۇپ ئىنقىلابى داھى سۇن جۇڭشەن ۋاقىتلىق زۇڭتۇڭ بولدى. 3 - ئايدا خان تەختتىن چۈشۈپ، يۈەن شىكەي زۇڭتۇڭ بولدى. جۇڭگو پارچىلىنىپ بىر قانچە سۈيۈرغال قىلىنغان يەرگە بۆلۈندى. مەيلى جۇمھۇرىيەت بولسۇن ياكى 1928 - يىلى قوماندان جياڭ جىشى رەھبەرلىكىدە ھاكىمىيەتنى قولغا ئالغان گومىنداڭ پىرقىسىدىكى مىللەتچىلەر بولسۇن ھېچكىم ئىچكىرى جۇڭگونى قايتا بىرلىككە كەلتۈرەلمىدى. يىراق غەربىي رايون ئۆز ھالىغا قويۇپ بېرىلدى. بىر تارىخچى 1919 - يىلىدىن كومپارتىيە غەلبە قىلغان 1949 - يىلىغىچە بولغان ئارىلىقنى: «بۇ پاراكەندە دۆلەتتە ھېچقانداق ئۈمىد قالمىغان، بىچارىلىق بىلەن ئادالەتنىڭ بىر مەنسى يوق، ھەر يەردە قورقۇنچ نورمال ئىشقا ئايلانغان» دەپ تەسۋىرلىگەن.(5) بۇ مىلتارىستلار ۋاقتى ئىدى. بەزىلىرى ئاتلىق باندىتلار، ئەمما چىقراق ئوقۇمۇشلۇق ئادەملەر ۋە قانۇننى ئۆز قولىغا ئېلىۋالغان ھەربىي ئەمەلدارلار ئىدى. كېيىنكى يېرىم ئەسىر ئىچىدە شىنجاڭ يا خەلققە ياكى دۆلەتكە تەۋە بولمىدى. ئۆز ھالى بىلەن قالدى. رۇسلار ئۇنىڭغا يېقىندىن ئەگىشىپ ماڭدى.

بۇنداق بىر زاماندا ھوقۇق تۇتۇپ تۇرۇش ئۈچۈن ئالاھىدە تالانت كېرەك. ئېھتىياتچان، سەگەك ياكى زېڭشىن 1867 - يىلى يۈننەن ئۆلكىسىدە تۇغۇلغان. غەربتىكى ئۆلكىلەردە ئىشلىگەندىن كېيىن، 1908 - يىلى تۇنجى قېتىم ئاقسۇغا، 1911 - يىلى ئۈرۈمچىگە دوتەي بولۇپ تەيىنلەنگەن. يۈەن شىكەي جۇمھۇرىيەتكە زۇڭتۇڭ بولغان چاغدا شىنجاڭنىڭ ھوقۇقىنى قولغا ئالغان. كلاسسىك ئەنئەندىدىن ياخشى تەلىم ئالغان ياكى زېڭشىن ئاخشاملىرى ئۆيىدە قەدىمىي پەيلاسوپ لاۋزىنىڭ ئەسەرلىرىنى دىكىلماتسىيە قىلىپ ئوقۇشنى ئادەت قىلغان. يۈەن شىكەي ئۇنى «جۇڭگودىكى ئەڭ ئۇلۇغ كاللىغا ئىگە» دېگەن.

ياڭ زېڭشىن ماختىنىپ: «يىراق رايوندا يەر يۈزى جەننىتى» بەرپا قىلغانلىقىنى ئېيتقان. بۇ دوتەينىڭ قارمىقىدا سىرتلىق سېھرى كۈچى باردەك قىلىدۇ. ئۇ ئەنگىلىيەلىك دىن تارقاقچى مىلادىد كابلې خانىمدا تەسىر قالدۇرغان. كابلې خانىم ئۇنىڭ بىلەن كۆرۈشكەندىن كېيىن تەسۋىرلەپ: «ئۇنىڭدا مەلۇم بىر كۈچ بارلىقىنى سەزدىم. ئۇ قەدىمكى دەستۇرلارنى ئوقۇغان ئوقۇمۇشلۇق ئادەم بولۇپ، بويى ئېگىز، ھەيۋەتلىك، كۈلرەڭ يىپەكتىن ئۇزۇن يەكتەك كىيگەن. ئۇنىڭ سەزگۈر، يىراقلارنى كۆرەلەيدىغان چىرايىدىن ئەھۋالنى تېز بايقاپ تەتىرىمەستىن چاققان بىر تەرەپ قىلالايدىغانلىقى مانا مەن دەپ چىقىپ تۇرىدۇ» دەپ يازغان.(6)

بارلىق مۇستەبىتلەرگە ئوخشاش ياكى زېڭشىن يەڭ ئىچىدە ئىش قىلاتتى. ئېيتىشلارغا قارىغاندا ئۇ تېلېگىرامما ئىشخانىسىنىڭ ئاچقۇچىنى ئۆزىنىڭ ئادەملىرىگىمۇ بەرمەيدىكەن. ھەمىشە گۇمانلانغاچقا، ئەتراپىدىكى خىزمەتچىلەرنىڭ ھەممىسىگە ئۆزىنىڭ يۇرتلۇقلىرىنى تاللىغان. ئەمما پەيدىنپەي ھەتتا ئۆزىنىڭ ئەڭ يېقىن مەسلىھەتچىسىنىڭمۇ ساداقىتىدىن گۇمانلىنىشقا باشلىغان. پادىشاھلىق تۈزۈمىنى تىرىلدۈرۈشكە ئۇرۇنغان يۈەن شىكەينىڭ پىلاننى يۈننەندىكى نارازى كىشىلەر سۈيۈقەست پىلانلاپ ئوڭۇشسىزلىققا ئۇچراتقاندىن كېيىن ئىشلار چېكىگە يەتكەن. سۈيۈقەستچىلەر دوست تارتىپ ئۈرۈمچىدىكىلەر بىلەن ئالاقە ئورناتقان. ياكى زېڭشىننىڭ بەلكى بىر ئاز خەۋىرى بولسا كېرەك، شوڭا بايرام زىياپىتى شۇنداق بولغان. يۈەن شىكەي ياكى زېڭشىنغا شىنجاڭنىڭ ھوقۇقىنى بېرىپ، پەقەت پايتەختكە سادىق بولسۇن شىنجاڭدا شەخسىي پادىشاھلىق قۇرسىمۇ بولىدىغانلىقىنى تەستىقلىغان. ئەمدى ياكى زېڭشىن كۈتۈۋاتقان ئىش ئۇنىڭ بېشىدىكى رىياسەتچىسىنىڭ يوق بولۇشى ئىدى.

ئۇنىڭغا جۇغراپىيەنىڭ ياردىمى بولدى. ئۈرۈمچىنى جۇڭگودىن ئايرىپ تۇرغان بىپايان يايلاق ۋە چۆل - باياۋانلار شىنجاڭنى پاراكەندە يېڭى جۇمھۇرىيەتتىن ئايرىپ تۇراتتى ۋە ياكى زېڭىش بۇ يەردە ئۆزى خالىغانچە ھاكىمىيەت يۈرگۈزەلەيتتى. ئۇنىڭ تىنچلىق سىياسىتى شىنجاڭدىكى مىللەتلەرنى ئايرىپ تۇتۇش ۋە چېگرىلارنى چىڭ تاقاش ئىدى. پەقەت بىردىنبىر چەتئەللىككە، يەنى سوۋېت ئىتتىپاقى سودا ئۆمەكلىرىگە ئىلاجىسىزلىقتىن ئىلى ۋادىسى ۋە تارباغاتايدىكى چېگرا يەرلىرىدە سودا قىلىشقا ئىجازەت بەرگەن. گەرچە بۇرۇندىن تارتىپ ئەمەلدارلار ۋە ئۇلارنىڭ قول ئاستىدىكى يەرلىك بەگلەرنىڭ ئاۋامغا زۇلۇم سېلىشىغا يول قويۇلغان بولسىمۇ، ئەمما ياكى زېڭىش پاراكەندىچىلىك چىقىشىغا سەۋەب بولدىغان دەرىجىدىكى ئىكسىپلاناتسىيەگە قەتئىي يول قويىمىغان ۋە ئۆزى مادارا قىلىدىغان مۇسۇلمانلارنىڭ ئارقىسىغا مەخپىي ۋەزىپىدىكى خادىملارنى قويۇپ يىراقلاغۇچە يولغا سالغان.

ياڭ زېڭىشنىڭ «يەر يۈزى» جەننىتىنىڭ راھىتىنى ئاساسلىقى ياكى ئۆزى كۆرگەن. كابلې خانىم ۋە ئۇنىڭ ھەمراھلىرىدىن فرانسىيىلىك بىلەن ئېۋانگېلىن فرانسوز 1926 - يىلى سوۋېت چېگرىسىدا قىممەت باھا بۇيۇملارنى چوڭ ماشىنىغا يۈكلەپ ئۇنى ئىرتىش دەرياسى ئارقىلىق تېز يۆتكىمەكچى بولۇۋاتقان ياكى زېڭىشنىڭ ئوغلى بىلەن ئۇچرىشىپ قالغاندا ئۇلار قەھرىمان ياكى زېڭىشنىڭ خاراكتېرىگە ئۇبدان كۆز يۈگۈرتكەن. ئۇلارنىڭ ئىگەللىشىچە ياكى زېڭىش ئۆزىنىڭ ۋاقتى تۇشۇپ قالغانلىقىنى پەملەپ ئائىلىسى ۋە مال - دۇنيالىرىنى رۇسىيە ئارقىلىق تىيەنجىندىكى ئەنگىلىيە كونسىيەسى (ئىجارە يەر)گە يۆتكەشنى پىلانلىغان. ئەمەلىيەتتە ياكى زېڭىش بۇ ئۆلكىنى خانئەيران قىلدى. ئۇ ئۆزىنىڭ ئۆتمەس قەغەز پۇللىرىنى بېسىپ چىقىرىپ ئۇنى تىجارەتچىلەرگە زورلاپ ئىچكىرى جۇڭگونىڭ مۇقىم پۇلى بىلەن ئالماشتۇردى. قەشقەردە تۇرۇشلۇق ئەنگىلىيە كونسولى كلارمونت سكرىننىڭ ئېيتىشىغا قارىغاندا، پەقەت ئىككى يىل ئىچىدە پۇل ئوبورتى ئۆلكىنىڭ يىللىق كىرىمىدىن ئالتە ھەسسە ئېشىپ كەتكەن. زور سوممىدىكى پۇللار مەخپىي ھالدا چەتئەلدە يىغىپ ساقلانغان. ئېيتىشلارغا قارىغاندا، ياكى زېڭىش مانادا ئامېرىكا مۇھاپىزىتىدە بىخەتەر بىر بانكا ھېساباتى ئاچقان.

شىنجاڭغا كەلگەن زىيارەتچىلەر ياكى زېڭىشنىڭ ماختانغان «جەننىتى» نى چۈشىنىشكە خۇشتار. ئۇلار ياكى زېڭىشنى قاتتىق قول دەۋر سۈرۈپ، يەرلىكلەرگە بىر قەدەر ئادىل مۇئامىلە قىلغان ئىسلاھاتچى دەپ قارايدۇ. ھازىرقى ئالىملار ئۇنداق قارمايدۇ. ئۇلار ئۇنى چىرىك پادىشاھلىقنى ئون يەتتە يىل داۋام قىلغان بىر مۇتئەسسەپ دەپ قارايدۇ. (7) گەرچە جىددى مۇداپىئە تەدبىرلىرى بار بولسىمۇ، ئەمما ياكى زېڭىش ئۆزى ھېچقاچان ئىشەنمەيدىغان قارام ئەمەلدار، ياپونىيەدە ئوقىغان مۇدىرنىمچى فەن ياۋنەن تەرىپىدىن پالاكەتكە يولۇقتى.

1928 - يىلى 6 - ئايدا گومىنداڭ ھوقۇقىنى قولغا ئېلىپ بېيجىڭغا كىرگەندە، ھەر ئۆلكىدە «دېموكراتىك» تەكلىپ بېرىش مىللىي كېڭىشى قۇرۇش لازىملىقىنى بېكىتتى. ياكى زېڭىش بۇنى قوللايدىغان يۇقىرى دەرىجىلىك ئەمەلدار ۋە ئاكتىپ مىللەتچى فەن ياۋنەنگە قارىماستىن بۇنى رەت قىلدى. (يەنى ئاتالمىش شىنجاڭ مىللىي كىڭىشنىڭ قاراڭغۇ تەرىپىنى ئېتىراپ قىلمىدى) ئۇ ماختىنىپ: «مەن فەن ياۋنەننى باغلايدىغان يولۇستەك ساقلايمەن» دېدى. بىر خىزمەتدەشنىڭ ئېيتىشىچە ياكى زېڭىشنىڭ رەت قىلىشى بىلەن فەن ياۋنەننىڭ سەۋر قاجىسى توشقان، ئۇ دۈبەن ئۆزىنى ئۆزى يۇغۇشتۇرۇپ بولغۇچە ئاۋۋال قول سېلىپ دۈبەننى يۇغۇشتۇرۇشنى قارار قىلغان. بۇ ياخشى يىگىت ۋە قەللىكلەردە تىراگىدىيە ماسلاشقان ھەيۋەتلىك بىر ئوپىراغا ئوخشايدىغان بىر پىلان تۈزگەن.

دۈبەن 7 - ئاينىڭ 7 - كۈنى ئۈرۈمچىدىكى رۇس تىلى گىمنازىيىسىنىڭ مۇكاپات تارقىتىش يىغىنىغا قاتناشقان. مەكتەپ مۇدىرى فەن ياۋنەننىڭ ئاغىنىسى ئىدى. فەن ياۋنەن ئۇنىڭغا ئۆزىنىڭ ئادەملىرىدىن ئون نەچچە كىشىنى ئوقۇغۇچى قىياپەتتە ياساپ يەڭلىرىنىڭ ئىچىگە تاپانچا يوشۇرغان ھالدا تۆۋەندە ئولتۇرغان يىغىن قاتناشقۇچىلىرى ئارىسىدا ئولتۇرغۇزۇشنى تاپىلغان. نۇتۇق سۆزلەش نۆۋىتى كەلگەندە دۈبەننىڭ كەيپىياتى ياخشى ئىدى. ھالبۇكى ئۇ نۇتۇق سۆزلەۋاتقاندا ئۇنىڭ مەھرەملىرىنىڭ ئىچىدىكى سەزگۈر بىرەيلەن دۇ فامىلىلىك جوڭۋې تاماشىبىنلار ئارىسىدا ناتۇنۇش كىشىلەرنىڭ ئولتۇرغانلىقىغا دىققەت قىلغان. مەكتەپ مۇدىرى ئۇنىڭغا ھېچقانداق چاتاق يوق دەپ خاتىرجەم قىلغان. يىغىن شاراپ زىياپىتى مۇناسىۋىتى بىلەن ۋاقىتلىق توختىغان. ياكى زېڭىشنىڭ خاس مۇھاپىزەتچىلىرى ئايرىم بىر ئۆيدە تاماققا تەكلىپ قىلىنىپ، تېزلىكتە قورالسىزلىنىدۇرۇلغان.

مېھمانلار ئارىسىدا سوۋېت ئىتتىپاقى كونسۇلى ۋە ئۇنىڭ رەپىقىسى، ياڭ زېڭشىننىڭ ئىلىملىك سانائەت مىنىستىرى بار ئىدى. بۇ كىشى كېيىن دوستى ئەيچىن ۋۇغا ئەينى چاغدىكى مەنزىرىنى تەسۋىرلەپ بەرگەن: «دوبەننىڭ ھەربىي مەكتەپتە ئىشى بولغاچقا ئۇ ئىمكانقەدەر بالدۇرراق كېتىشكە ئالدىردى. شۇڭا ئۇ تاماقنىڭ تېز كەلتۈرۈلۈشىنى تەلەپ قىلدى. ئۇنىڭ تەلۈنگە قارشى بۇ يەردە بىر كىچىك بولۇۋاتتى. شۇنداق بولسىمۇ ياڭ دوبەن قاتتىق سەزگۈر ھالەتتىن بىر قانچە دەققە ئىچىدىلا نورمالسىز ئۆزگىرىپ يېنىدا ئولتۇرغانلار بىلەن «بارماق ئويۇنى» ئويناشقا پۈتۈن دىققىتى بىلەن كىرىشىپ كەتتى. تويۇقسىز... مەكتەپ مۇدىرى قولىدا بىر قانچە شىشە ھازاقنى كۆتۈرۈپ كىرىپ كەلدى ۋە ئۇنى ئۈستەلگە زەردە بىلەن قويدىكى، ھەممەيلەننىڭ كۆزى ئۇنىڭغا چۈشتى. دوبەننىڭ ئالدىدا قوپال ھەرىكەتتە بولغانلىقى ئۈچۈن ئىزا ئاڭلىدى.

بۇ چاغدا فەن ياۋنەن:

— ھازاقلار ھەممىسى تەييار بولدىمۇ؟ - دېدى.

— ھەممىسى ھازىر، دېدى مۇدىر. فەن ياۋنەن سوۋېت ئىتتىپاقى كونسۇلىغا قاراپ قەدەھ كۆتۈرۈپ ئۇنىڭ سالامەتلىكى ئۈچۈن ئىچتى. قەدەھلەر سوقۇشۇرۇلۇش بىلەن تەڭلا ئوق ئاۋازلىرى ئاڭلاندى. ھەممەيلەن دوبەنگە قارىدى. ئېتىلغان يەتتە پاي ئوقنىڭ ھەممىسى نىشانغا تەككەن ئىدى. ئېغىر يارىلانغان ياڭ زېڭشىن جان تالاشقا ئاچچىقى بىلەن دۈشمەنلىرىگە قاراپ:

— بۇنداق قىلىشقا كىم پېتىندى؟ دېدى.

ئۇلار بولۇۋاتقان ئىشلارغا قاراپ تۇرغاندا يۇقىرى دەرىجىلىك ئەمەلدارلار ئىشىكتىن چىقىپ كەتتى. سوۋېت كونسۇلى ئەر - خوتۇن قول يۇيۇش ئۆيىدە پاناھلاندى. دۇجۇڭۋېيغا ئوق تەككەن ئىدى. يەن مۇرىسىدىن يارىلانغان بولۇپ، پەقەت يالغاندىن ئۆلگەن بولۇپ يېتىۋالغاچقا ئامان قالدى. ئۆرۈلۈپ چۈشكەن ئۈستەلنىڭ ئاستىدا ياتقان يەن فەن ياۋنەننىڭ قولىدا تاپانچا تۇتۇپ، ئېغىر يارىلانغان بولسىمۇ تېخىچە نەپەستىن توختىمىغان دوبەننىڭ يېنىدا ئولتۇرغانلىقىنى كۆرگەن. يەنە ئىككى پاي ئوق بۇ جىنايەتنى ئاخىرلاشتۇردى».

ياڭ زېڭشىن 17 يىل تىنچلىقتا ھۆكۈم سۈردى. ئۇنىڭ ھاكىمىيىتى ھەر قانداق چاغدىكىدىن ئالاھىدە بولدى. ئۇ ھەتتا جۇڭگونىڭ باشقا جايلاردا قالماقچىلىق بولۇۋاتقان، رۇسىيەدە ئىنقىلاپ بولۇۋاتقان، دۇنيادا بولسا 1914 - يىلىدىن 1918 - يىلىغىچە سوقۇش بولۇۋاتقان چاغدىكىدىنمۇ بەكرەك ئالاھىدە بولدى.

ئەمما ياڭ زېڭشىننىڭ ئۆلۈمى ئەيچىن ۋۇنى بىئارام قىلغان: «ياۋرۇپادىكى سەپىرىمىدە شىنجاڭ ھەققىدە كۆپ گەپلەرنى ئاڭلىدىم» دەپ يازغان ئۇ: «مەملىكىتىم توغرىلۇق ئۇلارنىڭ قىلغان تەنقىدلىرى ھەقىقەتەن توغرا، تەكەللۇپ قىلماي ئېيتسام، ئورۇمچىنىڭ يېقىنقى تارىخىدا بۇنداق قورقۇنچىلۇق ئىشلار جىق بولدى. مەن جۇڭگو زېمىنىدا يۈز بەرگەن ھادىسىلەرنىڭ قورقۇنچىلۇق دەرىجىسىنىڭ رۇسىيەدىكى تازىلاش ھەرىكىتى، (Dolfuss) دولفۇسنىڭ قەستىگە ئۇچرىشى ۋە سېسوق نامى پۇر كەتكەن گېتلىرنىڭ 30 - ئىيۇل تازىلاش ھەرىكىتى كەبى بولغانلىقىدىن قاتتىق خىجىل بولمەن» (9).

ياڭ زېڭشىن ئۆلتۈرۈلگەن زىياپەتكە داخىل بولمىغان بىر مۇھىم ئەرباب — ئىچكى ئىشلار مىنىستىرى ۋە مۇئاۋىن كۇماندىر جىن شۇرېن دوتەينىڭ نۇتقىدىن كېيىن، خىزمەت بېسىمىنى باھانە قىلىپ ئەپۇ سورىغاچ كېتىپ قالغان. گۇمانخورلار بەلكى جىن شۇرېن بىر ئىشلارنى بىلىشى مۇمكىن، باش سۈيقەستچى فەن ياۋنەن ئەمەس جىن شۇرېن دېگەندەك خىياللاردا بولدى. ئۇ كۈنكى سۈيقەستكە قاتناشمىغان مۇھاپىزەتچىلەر قوشۇنى كېلىپ، تېزلىكتە فەن ياۋنەننى دوتەينىڭ ئورۇندۇقىدا ئولتۇرغان يېرىدىن قولغا ئالدى ۋە ئۆلۈم جازاسى ئىجرا قىلىندى (10).

نەنجىڭدىكى ئاجىز گومىنداڭ ھۆكۈمىتى قاراشقا چۈلىسىمۇ تەگمىگەن ھالدا جىن شۇرېننى قوللاپ قويدى. جىن شۇرېن جاسارەتتە ياڭ زېڭشىننىڭ يېرىمىغا توغرا كەلسىمۇ، ئەمما ئاچكۆزلۈكتە ئۇنىڭدىن ئىككى ھەسسە ئارتۇق ئىدى. كابلې خانىم مۇنداق دەپ يازغان: «جىن شۇرېن ئاجىز، تۇتۇقسىز بىر ئەپيۈنكەش بولۇپ، بايلارغا يالاقچىلىق قىلىپ، نامراتلارنى بوزەك قىلاتتى. پۈتۈن روھىنى قورقۇنچ چىرماپ تۇرغان بولۇپ، بەزىدە ماغدۇرسىز سالىيىپ يۈرسە، بەزىدە ئىنتايىن قاتتىق قول بولۇپ كېتەتتى. زالىملىق بىلەن ھاڭۋاقتىلىقنىڭ بىرلەشمىسى بىر مۇستەبىت ھۆكۈمدار دىكى ئەڭ ئەجەبلىك خاراكتېردۇر.»

ھەتتا ئۇنىڭ سىياسىي مەسلىھەتچىسى ئەيچىن ۋۇمۇ جىن شۇرېننىڭ ئاجزىلىقىنى ئېتىراپ قىلىش مەجبۇرىيىتىنى ھېس قىلغان.

ياڭ زېڭشىن توپلىغان يۈننەنلىك خىزمەتچىلەرنىڭ ئورنىغا جىن شۇرېننىڭ ئۆلكىسى گەنسۇدىن كەلگەنلەر ئالماشتى. پۇل بېسىش ماشىنىسى تېخىمۇ تېز ھالدا قەغەز پۇللارنى بېسىپ چىقىرىشقا باشلىدى. مەملىكەت ئىچىدە قوللىنىش ئۈچۈن پاسپورت ئېلىش بەلگىلەندى. ساقچىلارنىڭ نازارىتى ۋە تەكشۈرۈشى تېخىمۇ چىڭ تۇتۇلۇپ، مەككىگە ھەجگە بېرىش مەنئى قىلىندى. بۇ جىن شۇرېننىڭ دىنغا نىسبەتەن قاتتىق ئېھتىياتچان بولغانلىقىدىن ئەمەس، بەلكى تەڭگە پۇل (مۇقىم پۇل) نىڭ سىرتقا چىقىپ كېتىشىدىن قورققانلىقىدىندۇر. شىنجاڭنىڭ تەبىئىي بايلىقلىرى، يەنى كېرىيەدىن چىققان ئالتۇن، خوتەندىن چىققان قاشتېشى ۋە تاغلاردىن چىققان تىرە ۋە قوي يۇڭى قاتارلىقلارنى يىغىۋېلىپ، جىن شۇرېن كونتروللىقىدىكى ھۆكۈمەت مونوپول قىلىۋالدى. جىن شۇرېننىڭ ھارام پايدا ئالغانلىقىنى گېرمان ئېنژىنېرى ۋە ناتسىست ئىشپۇنى گېئورگ ۋاسېل ئىسپاتلىدى⁽¹⁾. ۋاسېل ئۆزى بىلەن سۇجۇدا كۆرۈشكەن گېرمانىيەلىك ئۇچقۇچى راتخىزنىڭ جىن شۇرېنغا ياللىنىپ ئۇنىڭ مىليون دوللەر قىممىتىدىكى نۆكچە ئالتۇننى ئۈرۈمچىدىن بېيجىڭغا ئايرۇپىلاندا ئاپىرىپ بەرگەنلىكىنى سۆزلەپ بەرگەن.

قىسقا ۋاقىت ئىچىدە جىن شۇرېن ھاكىمىيىتىمۇ تەھدىتكە ئۇچرىدى. 1930 - يىلى بىر ئىمام مۇستەقىل مۇسۇلمان دۆلىتى قۇرۇشنى پىلانلىغان تىنچىق ئىسسىق بوستانلىق تۇرپاندىن توپىلاڭنىڭ دەسلەپكى شاماللىرى كېلىشكە باشلىدى. بۇ ئىمام گەنسۇ چېگرىسىدا تۇرۇشلۇق گومىنداڭ ئارمىيىسىدىكى بىر تۇڭگان ئوفتىسىردىن ياردەم تەلەپ قىلغان ئىدى. بۇ تۇڭگان ئوفتىسىر ئۆزىنىڭ كوماندىرىدىن رۇخسەت ئالمايلا يۈزچە ئادەم بىلەن ئاتلىق يولغا چىقتى ۋە قۇملۇقنى كېسىپ ئۆتتى. ئەمما ئۇنى قايتۇرۇپ كېتىش ئۈچۈن ئارقىسىدىن قوغلاپ كەلگەن ئەسكەرلەرنىڭ توسقۇنلۇقى، پاراكەندە قىلىشى نەتىجىسىدە تۇرپانغا ئاران 27 نەپەر ئەسكىرى بىلەن كېلەلدى. بۇ توپىلاڭ مەغلۇپ بولدى. «جىن شۇرېن بۇ ئاگاھلاندۇرۇشقا دىققەت قىلىشى كېرەك ئىدى» دەيدۇ ئەيچىن ۋۇ. بىراق بۇ تىنچىماس مۇسۇلمانلارنى ھېچقانداق قىلىپ تىنچىتالمىدى: «ياڭ زېڭشىن ياۋاش قىياپەتتە كۆرۈنگەن يولۋاسنى ئېھتىياتسىز ھالدا قەبەزدىن قويۇپ بېرىش ئارقىلىق ھالاك بولدى. ئۇنىڭ ۋارىسى بۇنىڭدىن بەك ئىبرەت ئالماي، ئالدىدا تۇرغان بىر توپ ياتلارنى قاپ يۈرەكلىك بىلەن قىيناۋاتىدۇ»⁽¹²⁾.

گەنسۇ چېگرىسىغا يېقىن بىپايان قۇمۇل بوستانلىقىغا (يەنى ئادەتتە جۇڭگولۇقلارنىڭ شىنجاڭغا كىرىش ئېغىزىغا) بوش قويۇۋېتىلگەن بىر يولۋاس بۆسۈپ كىردى. 1930 - يىلى بۇ بوستانلىقنىڭ ھۆكۈمرانى مەخسۇت شاھ (ۋاڭ) ئۆلدى. مەخسۇت شاھ مىڭ يىل بۇرۇن شىنجاڭغا ھۆكۈمرانلىق قىلغان ئۇيغۇر خانلارنىڭ داۋامى ئىدى. چىڭ سۇلالىسى ئىشغالىدا ئۇ ۋە ئۇنىڭغا ئوخشايدىغان ئاز بىر قىسىملارغا خۇددى ھىندىستاندا ئەنگلىيە قۇرۇپ بەرگەن «يەرلىك دۆلەتلەر» گە ئوخشاش يېرىم ئاپتونومىيە ھوقۇقىنى يۈرگۈزۈشكە رۇخسەت قىلىنغان. (13) مەخسۇت شاھ پۈتۈنلەي ئاسسىمىلياتسىيە قىلىنغان بولۇپ، خەنزۇچە ئاھاڭدا ئۇيغۇرچە (تۈركچە) سۆزلەيتتى ۋە جۇڭگوچە ئۇزۇن كۆينەك كىيگەن ئىدى. ئېكسپېدىتسىيىچى ئالبېرت ۋون لىكوك ئۇنىڭ ئوردىسىنىڭ جۇڭگو ۋە خوتەننىڭ گىلەملىرى بىلەن زىننەتلەنگەنلىكى، نەقىشلىرىنىڭ جۇڭگو ۋە بۇخارا ئۇسلۇبىدا ئىكەنلىكى، خوتەندىن كەلتۈرۈلگەن قاشتېشى ھەيكەل بىلەن جۇڭگونىڭ ئارقۇر بۇيۇملىرى، بىر دانە فرانسىيە سائىتى، رۇسىيەنىڭ كىرىسىن لامپىسى ۋە بىر دانە كاككۇك سائەت قاتارلىقلارنىڭ بارلىقىنى بايان قىلغان. لىكوك: «بىر مۇسۇلمان پادىشاھنىڭ ئۆيىدە رۇسىيەنىڭ ھارقى بىلەن فرانسىيەنىڭ شامپانلىرىنى كۆرۈپ ھەقىقەتەن ھەيران قالدىم. ئۇ توختىماستىن بىزنىڭ سالامەتلىكىمىز ئۈچۈن قەدەھ كۆتۈرۈپ ئىجتى. قارماققا ئىسپىرتنىڭ زىيىنىغا قارشى قاتتىق چىنقىپ كەتكەندەك كۆرۈنەتتى. ئەمما ئۇ رەسىمگە تارتىلىشنى رەت قىلدى»⁽¹⁴⁾ دېگەن. مەخسۇت شاھنىڭ باش ۋەزىرى يولۋاسخان خەنزۇ تىلىدا راۋان سۆزلەيتتى ۋە تېز ئۆزگىرەلەيدىغان ئارتىستقا ئوخشايتتى. ئۇ كېلەچەكتىكى توپىلاڭدا قوش

(1) ۋاسېل جۇڭگۇدا ئايرىدۇرۇم قۇرۇۋاتاتتى. ئۇچقۇچى راتخىز بىر ئاشام بىر كەپىدە بىللە ياتقاندا، ئۇنىڭغا ئۆزى يۆتكەۋاتقان نۆكچە ئالتۇننىڭ سىرىنى ئېيتقان. ئەتىسى ئەتىگەن بۇ ئىككەيلىن ئايرىۋېلىنى قوزغىناپچى بولۇۋاتقاندا قوراللىق تۇڭگان ئەسكەرلەر يەيدا بولۇپ، ئاقتۇرۇشنى تەلەپ قىلغان. راتخىز بىلەن سىمسىز تېلېگىراپ مەشغۇلاتچىسى ئالتۇن قاچىلانغان ساندۇق ئۈستىدە ئولتۇرۇۋېلىپ، ئەسكەرلەرنىڭ تەكشۈرۈشى ئۈچۈن ئۆزلىرىنىڭ چامىدانلىرىنى تىزى ئۈستىدە قويۇپ تەق بولۇپ تۇرغان.

بىسلىق رول ئوينىدى. شا مەخسۇت قوشۇندىكى ھەممەيلەنگە تونۇشلۇق يەنە بىر شەخس بولسا خۇجىنىياز ھاجى. ئۇ كېيىنكى كۈرەشلەردە مۆلچەرلىگۈسىز رول ئوينىغان.

شا مەخسۇت ئۆلگەندە يەرلىك ئەمەلدارلار جىن شۇرىنى قۇمۇلنى قولغا ئېلىشقا، پادىشاھلىق تۈزۈمىنى بىكار قىلىشقا، شا مەخسۇتنىڭ 36 مىڭ مۇ يېرىنى پارچىلاپ يەر ئىسلاھاتى ئېلىپ بېرىشقا دەۋەت قىلغان. ۋەزىر يولۋاسخان ۋە شا مەخسۇتنىڭ ۋارىسى ئۈرۈمچىگە چاقىرتىلىپ دوتەيگە سادىق بولۇشقا قەسەمىيات قىلىشقا زورلانغان. گەرچە شا مەخسۇتنىڭ ھۆكۈمرانلىقىدا ئىزىلىش بولغان بولسىمۇ، ئەمما ئۇ دەھشەتلىك زۇلۇمدىن كۆپ يىراق ئىدى. ئەمما جىن شۇرىنىڭ قۇمۇلدىكى ئادەملىرى تۈركلەرنىڭ مال - مۈلكىنى ئىگەللىۋېلىشقا كەلگەندە ئۆزىگە ئۆزى ئالاھىدە مەرتىلىك قىلدى. «يەر ئىسلاھاتى» دېگەن سۆزنىڭ مەنىسى: تۈركلەرنىڭ يېرىنى تارتىپ ئېلىپ ئۇنى گەنسۇدىن چىققان يۈزلەرچە خەنزۇ ئاققۇغا بېرىش، يەر ئىگىسى تۈركلەرگە ئۇنىڭ ئورنىغا قولىق ئەتراپىدىكى كەڭرى قاقاس يەرلەرنى بېرىش دېگەننى ئىپادىلىدى. ئەيچىن ۋۇ بۇنى: «مۈتلەق بۇلاڭچىلىق پەقەت قانۇن قىياپىتىدە ياسىنىپ كەلگەن» دەپ ئاتىغان. مۇسۇلمانلار بۇنىڭدىن قاتتىق غەزەپلىنىپ ئۈرۈمچىگە ئەرز قىلىپ تېلېگىرامما يوللىغان. ئەمما ئۇچۇر كەلمىگەن ياكى ئۈرۈمچى پەرۋا قىلمىغان.

1931 - يىلىنىڭ باشلىرىدا جىن شۇرىنىڭ باج يىققۇچىلىرىدىن بىر ئەخمەق ھەقىقەتەن يولۋاسنى قەپەزدىن چىقاردى. جاڭ مۇ ئىسىملىك بىر يىگىت قۇمۇلنىڭ شىمالىدىكى بىر كىچىك يېزىدا باجگەر ئىدى. بۇ يەردە ئۇ بىر مۇسۇلمان قىزنى ياخشى كۆرۈپ قېلىپ، قاتتىق نارازىلىقلارغا پىسەنت قىلماي ئۇنىڭغا توي قىلىش تەلۋى قويدى. ھېكايىنىڭ بىر ۋارىيانتىدا دېيىلىشىچە، توي ئىشلىرىنى مەسلىھەتلىشىش ئۈچۈن قىزنىڭ دادىسى ئۇنى كەچلىك تاماققا ئۆيىگە چاقىرغان. ئۇ كەلگەندە ئۇنى ۋە ئۇنىڭ 32 نەپەر قوغدىغۇچىسىنى تۈركلەر تۇتۇپ ئۆلتۈرگەن. ھېكايىنىڭ يەنە بىر ۋارىيانتىدا دېيىلىشىچە، تويغا رازىلىق بېرىلگەن. ئەمما بۇ يىگىت بىلەن قىز توي كېچىسى ئۆلتۈرۈلگەن. قايسىنىڭ راست بولشىدىن قەتئىينەزەر بۇ قاتىللىق ئومۇميۈزلۈك بىر قوزغىلاڭنىڭ پىلانلانغانلىقىنىڭ سېگىنالى ئىدى. غەنىمەت ئالغان بىر قانچە دانە مىللىتى بىلەن تۈركلەر قەدىمىي شەھەر قۇمۇلغا ھۇجۇم قىلىپ خەنزۇلارنى ئۆلتۈرۈشكە باشلىدى. دەسلەپتە پالاكەتكە يولۇققانلارنىڭ ئىچىدە گەنسۇدىن كېلىپ تۈركلەرنىڭ زېمىنىغا يەرلەشكەن خەنزۇلار بار ئىدى. ئۇلارنىڭ باشلىرى كېسىلىپ ئۆزلىرى ھەقسىز ئىگەللىۋالغان ئېتىزلىقلارغا كۆمۈلدى.

گەرچە جىن شۇرىن تۈركلەرنىڭ ناھەقچىلىققا قارشى شىكايەتلىرىگە قۇلاق سېلىشى كېرەك بولسىمۇ، ئەمما ئۇ بۇ ھاقارەتنىڭ قۇمۇلدىكى شاھلىق تۈزۈمىنىڭ بىكار قىلىنغانلىقى تۈپەيلى كېلىپ چىققانلىقى (گۇناھنىڭ ئۆزىدە ئىكەنلىكى) نى چۈشەنمەي، ئەڭ قاتتىق ئىنتىقام ئېلىشقا قارار قىلدى. ئۇ مۇسۇلمان يېتەكچىلەرگە قىلچىلىك كەڭچىلىك قىلماي ئۇلارنى باشقىلاردىن ياردەم تەلەپ قىلىشقا مەجبۇرلىدى. ئۇلار شۇنداق قىلدى. ئۇلار تاپقان ياردەمچىلەر ئارىسىدىكى بىرەيلەن گەرچە يېشى كىچىك بولسىمۇ، ئەمما باتۇرلۇقنى ئاللىقاچان نامايەن قىلغان. كەسكىن، رەھبەرلىك تالانتى بار ۋە خەتەرلىك بىر رەقىپ ئىدى.

گەنسۇدىن كەلگەن ھەربىي قوماندان ماجۇگېيىڭ تەخمىنەن 1910 - يىلى كاتتۇشاھلىرى بەش ما نامى بىلەن مەشھۇر بىر مىلتارىستلار جەمەتىدە تۇغۇلغان. قۇمۇل قوزغىلىڭى پارتلىغاندا ئەمدىلا 21 ياش بولۇشقا قارىماستىن، ئۇ تەجرىبىلىك، 14 يېشىدىن باشلاپ ئارمىيىگە قاتناشقان ۋە 15 يېشىدا كوماندىر بولغان جەڭگە ماھىر بىرەيلەن ئىدى. ئۇ گەنسۇنىڭ غەربىي شىمالدا قىرغىنچىلىق بىلەن شەھەرلەرنى، بۇلاڭچىلىق بىلەن يېزىنى قورقۇتقان. نەنجىڭدىكى ھەربىي مەكتەپتە بىر مەزگىل قالغان. ئېيتىشلارغا قارىغاندا، بۇ يەردە ئۇ جاڭ كەيشى (جياڭ جېيشى) دە چوڭقۇر تەسىر قالدۇرغان ئىكەن. ئەمدى ئۇ گەنسۇنىڭ غەربىي شىمالىنى كونترول قىلىپ تۇراتتى. نامى مەشھۇر ئىدى. «ما» دېمەك «مۇھەممەد» دېگەن ئىسىمنىڭ قىسقارتىلمىسى بولغاچقا، جۇڭگولۇق مۇسۇلمانلارنىڭ زور كۆپچىلىكى ئۇنى فامىلە قىلىپ قوللانغان. بۇ سۆز خەنزۇچىدىكى «ئات» دېگەن سۆزگە ئىنتايىن ئوخشىغانلىقى ئۈچۈن ماجۇگېيىڭنىڭ «يوغان ئات» دېگەن لەقىمىنى سېۋىن ھېسەب ۋە باشقىلار قوللانغان. ئەمما ئۇنىڭ قوشۇندىكى كىشىلەر بۇ كىچىك گېنېرال ياكى بۇۋاق گېنېرالغا ئىنتايىن ئىتائەت قىلاتتى ۋە ئۇنى تەڭدىشى يوق دەپ بىلەتتى.

ئۇنىڭدىن ئىلگىرىكى ياقۇپ بەگكە ئوخشاش ماجۇگىيىمۇ شىنجاڭنىڭ سىرتىدىن كېلىپ ئاللىقاچان باشلانغان قوزغىلاڭنىڭ رەھبەرلىك ھوقۇقىنى قولغا ئالغان، ئۇنى بۇ يەرگە يېقىنلاشتۇرغان كىشى قۇمۇلۇق يولۋاسخان. يولۋاسخاننىڭ مەقسىتى: ئۈرۈمچىدىكى دوتەينى قايىل قىلىپ، قۇمۇلدىكى خانلىق تۈزۈمنى ئەسلىگە كەلتۈرۈش ئىدى. يولۋاسخاننىڭ ئېيتىشىچە، ئۇنىڭ ئەسلى ماجۇگىيىغا ئارىلىشىپ قېلىش نىيىتى يوق ئىكەن. ئۇ گومىنداڭ مىللىي ھۆكۈمىتىدىن ياردەم تەلەپ قىلىشقا ماڭغاندا سۇجۇدا يول ئۈستىدە ئۇچرىشىپ قالغان ماجۇگىيىغا گەپتىن - گەپ چىقىپ ئۆزىنىڭ مەخپىي ۋەزىپىسىنى دەپ سالغان. ماجۇگىيىنىڭ ئۇنىڭغا «مۇسۇلمان قېرىنداشلىقىنىڭ يۈزى ئۈچۈن» ياردەم بېرىشكە ۋەدە قىلغان. ئەمما ئۇنىڭ تېخىمۇ بۈيۈك پىلانلىرى بار ئىدى.

ئۆلكىنىڭ دوتەيىگە قارشى قوزغىلاڭ قىلىۋاتقان تۈركلەرنىڭ گومىنداڭ مىللىي ھۆكۈمىتىگە بولغان ساداقىتى پەقەت ئاغزىدىكى قۇرۇق گەپ ئىدى. ئەمما ئۇلار ئۆزىنى نەنجىڭدىكى مىللىي ھۆكۈمەتنىڭ ھەقىقىي ۋەكىلى ھېسابلايدىغان جاڭ كەيشىنى بىلىدىغان ۋە ھۆرمەتلەيدىغان بىر مۇسۇلمان (تۇڭگان) قوماندانىنىڭ ياردىمىگە ئېرىشتى. شۇنىڭ بىلەن بىر ۋاقىتتا، تۈركلەر بىلەن تۇڭگانلار گەرچە ئوخشاشلا ئىسلام دىنىغا ئېتىقاد قىلىسىمۇ، ئەمما تەبىئىي ئىتتىپاقداشلىقتىن يىراق ئىدى.

بۇۋاق گېنېرال ماجۇگىيىنىڭ سۆزىگە ئەمەل قىلىپ 1931 - يىلى 6 - ئايدا دەشت باياۋان (Gobi) دىن كېسىپ ئۆتۈپ 500 ئاتلىق قوراللىق ئەسكەرنى باشلاپ كەلدى. بۇ چاغدا قۇمۇلدا مۇھاپىزەت قىلىنىۋاتقان بىر ئەترەت ياۋرۇپاچە مۇتۇرلۇق يۈك ماشىنىلىرى توختاپ قالغان ئىدى. بۇلار فرانسىيەنىڭ قارا قۇرۇمىنى جاپالىق ئايلىنىپ چىققاندىن كېيىن بېيجىڭغا كېتىۋاتقان Citroeh - Haardt ئېكسپېدىتسىيە ئەترىتىنىڭ ماشىنىلىرى ئىدى. ئۇلار كېيىن تېزلا كەتتى. ئېكسپېدىتسىيە ئەترىتىنىڭ كەينىدە قەپ قالغان بىر ئېنژىنېرنىڭ ئېيتىشىچە، ماجۇگىيىنىڭ ئالدى بىلەن جۇڭگولۇق مۇھاپىزەتچى ئەسكەرلەرنىڭ كوماندىرىغا ئىككى ئەلچىسىنى ئەۋەتىپ تەسلىم بولۇشنى تەلەپ قىلغان. بىر نەپەر ئەلچى ھەمراھىنىڭ كاللىسىنى كۆتۈرۈپ قايتىپ كەلگەن. 7 - ئاينىڭ 3 - كۈنى ماجۇگىيىنىڭ ئارمىيىسى دۇمباق، كاناي چېلىپ ھۆركىرىگەن ھالدا شەھەر قورغىنىغا زەمبىرەك ئېتىپ ھۇجۇم قىلغان. ئارقىدىنلا بىر توپ كىشى ئېچىلغان يولدىن ئەگەشكەن. ئوغاق كۆتۈرۈۋالغان تۇڭگان ئەسكەرلىرى تەرىپىدىن قوغلانغان خەنزۇ دېھقانلار شۇتىلارغا يامىشىپ قاچقان. قورغان ئۈستىگە چىققان تۇڭگانلار نەيزە ۋە پالتا، تاش ۋە گىرانات بىلەن قارشىلانغان. ئارقىدىنلا پىلىمۇت سايراپ كەتكەن. (15)

قۇمۇلغا قۇرۇش ھۇجۇم قىلىش 11 - ئايدا قەدەر داۋام قىلغان. بۇ چاغدا جۇڭگولۇق مۇھاپىزەتچىلەر قوشۇنى ئاخىرقى تۈگە، ئات ۋە ئېشەكلەرنى يەپ بولغان بولۇپ، ئۇن ۋە ئەپيۈنلىرى ئاز قالغان ئىدى. قوراللىرىدىن پەقەتلا بۇندىن 60 يىل بۇرۇن گېنېرال زوزۇڭتاڭ قالدۇرۇپ قويغان مەخپىي ئامبارلاردىن تېپىلغان قېلىچ بىلەن (ئۇچىدا ئوت بار) ئوقياسى بار ئىدى. جىن شورېن ئىلى ۋىلايىتىدىن يېڭى ئەسكەرلىككە قوبۇل قىلغان 250 نەپەر ئاق ئۇرۇس باشچىلىقىدا ياردەمچى قوشۇن كەلدى. بۇ ئاق ئۇرۇسلارنىڭ مول ئۇرۇش تەجرىبىسى بار بولۇپ، ئۇلار رۇسىيە ئىچكى ئۇرۇشىدىكى بۇلشېۋىك غەلبىسىدىن كېيىن ئىلىدا ئولتۇراقلىشىپ قالغانلار ئىدى. ماجۇگىيىنىڭ ئۇرۇشنى توختاتقاندا ئېغىر يارىلانغان، ئىككىلا پاچىقىغا ئوق تەككەن ئىدى. قۇمۇل ۋاقىتلىق تىنچىدى. ئەمما جۇڭگولۇقلارنىڭ ئىنتىقام ئېلىشى شۇ قەدەر دەھشەتلىك بولدىكى، تۈركلەرنىڭ يېزىلىرى خاراپ بولدى. نۇرغۇنلىغان ئادەملەر ئۆلتۈرۈلدى. ۋەھشى ئىنتىقام پەقەت قوزغىلاڭ ئۇچقۇنىنى تېخىمۇ كۈچلۈك يالقۇنلاتتى خالاس.

بۇۋاق گېنېرال چېكىنىپ يارىسىنى داۋالاش ئۈچۈن گەنسۇدىكى ئەنشىغا كەتتى. بۇ يەردە ئۇ ئۈچ نەپەر ئىنگىلىز دىن تارتقۇچىنى ئۆزىنى زىيارەت قىلىشقا چاقىردى.

مىلدىد كابلې، فرانسىيىلىك فرانسۇز ۋە ئۇنىڭ سىڭلىسى ئېۋانگېلىن ئەنشىنىڭ غەربىي جەنۇبىدىكى دۇنخۇاڭدا ماجۇگىيىنىڭ ئەسكەرلىرى تەرىپىدىن يوشۇرۇن قولغا ئېلىنغان. ئۇلار بۇ بۇۋاق گېنېرالنىڭ ھەممە ئىشلىرى ۋە تاكتىكىسىدىن خەۋەر تاپقان. بۇ قورقماس ئاياللار تۇڭگان قوشۇنلىرى كونتروللۇقىدىكى رايونلاردىن كېسىپ ئۆتۈپ ئۇلارنىڭ خەلق ئىچىدە پەيدا قىلغان ۋەھىمىلىرىگە شاھىت بولغان. يېزا ئاياللىرى ئۆزىنىڭ ئەڭ ياخشى كىيىملىرىنى كىيىپ ئەتەگەندىن كەچكىچە كاڭ (ياغاچ ياكى لايدىن ياسالغان، ئاستى ئوت بار سۇپا بولۇپ، ھازىرمۇ شىمالى جۇڭگو يېزىلىرىدا قوللىنىلماقتا) ئۈستىدە

بوغچىسىنى تۇتۇپ ئولتۇرۇپ جاڭ ئۇرۇلغان ھامان قىچىشقا تەق بولۇپ تۇراتتى. بۇ ئۈچ نەپەر دىن تارقانقۇچىمۇ تەڭ كېچە ۋاقتىدا بىر ئاتلىق يېزىغا كېلىپ سېگىنال بەرگەندە قېچىپ كەتكەن.

بىر قېتىم بۇ ئاياللار ئۆتەڭدىن چىققاندىن كېيىن يولدا بىر توپ ئاتلىقلار تەرىپىدىن توختىتىلغان ۋە پەقەت ئۆزىنى تونۇيدىغان بىر ئوفتسىپنىڭ پەيدا بولۇشى بىلەنلا قۇتۇلغان. باندتلار كەتكەچ كىشىلەرگە ئوق چىقارغان. يەنە بىر قېتىم بۇ ئاياللار بىر دېھقان ئائىلىسى بىلەن بىرلىكتە تۇنۇر بېشىدا ئولتۇرۇپ گىردە يەۋاتقاندا ئىشىك يېنىدا توختىغان بىر ئات تۇيىقى ئاۋازىنى ئاڭلىغان. ئاتلىق تۇڭگان ئوفتسىپ دېھقاندىن بۇغداي تەلەپ قىلغان. دېھقان ئالدىنقى قېتىم كەلگەندە بار - يوق ھەممىسىنى ئېلىپ كەتكەنلىكىنى، ھازىر بۇغداي يوقلۇقىنى ئېيتقاندا قامچىلانغان. بۇ دېھقان قوناق قويدىغان ئۇلارنىڭ تىگىدە قەپقالغان قۇناقلىرىنىڭ ھەممىسىنى سۈيۈرۈپ ئېلىپ تۇڭگان ئوفتسىپىغا بەرگەن. ئوفتسىپ كەتكەندىن كېيىن، «بۇ ساھىبخانىمىز قىلچىلىك قاخىشاپ غۇدرىماستىن، پاختىلىق چاپىنىنى سېلىۋىتىپ بويىنى ۋە مۇرىسىدە قالغان قامچا ئىزلىرىنى سىلىغان پېتى تونۇر بېشىغا كېلىپ ئارىمىزغا كىرىپ ئولتۇردى. بۇ پەقەت ھاياتىدا ھېچقانداق ئىنسانى ھوقۇقىنىڭ تەمىنى تېتىپ باقمىغان كىشىلەردىلا بولىدىغان سەۋىر تاقەتتۇر» دەيدۇ كابلې خانىم. (16)

تۇڭگانلارنىڭ ئالۋاڭ - سېلىقلىرى شۇنچىلىك ئېغىرلاشقانىكى، دۇنخۇاڭدىكى كىشىلەر قەلەندەرىلىشىپ كەتتى. كوچىلاردا قارا كېزىك تارقالدى. كېسەل تەككەن بىچارىلەر بىر يۇتۇم سۇغا زار بولۇپ، جاقىلداپ تىترەپ يېتىپ ئۆلەتتى. ناھاتلارنىڭ چوڭقۇرراق كۆلىنىمىغان قەۋرلىرىدىكى جەسەتلىرىنى ئىتلار ۋە بۆرلەر تېپىۋېلىپ پارچىلاپ يەتتى. بۇ ئاياللار مەجبۇرى ئەسكەرلىككە تۇتۇش ھەرىكىتىنىڭ ئېلىپ بېرىلىۋاتقانلىقىنى كۆرگەن. ئۆيلىرىدىن تۇتۇلغان يېزىلىق ياشلار قوللىرى بويىدىن ئۆتكۈزۈلۈپ ئارقىسىغا قايرىلىپ باغلىغان پېتى سەپكە تىزىلدۇرۇلۇپ شەھەرگە ئېلىپ كىرىلەتتى. ئۇلارنىڭ ئىچىدىكى ئەيىۋان خۇمارى بار نۇرغۇن كىشى ئوچۇق دېيىشكە مەجبۇر بولدى. بىر كۈندە ئۈچ ۋاق مەشىق مەيدانىغا ئېلىپ بېرىلىپ مەشىق قىلدۇرۇلاتتى. تەلەپكە لايىق بولغانلار بۇۋاق گېنېرالنىڭ كۆز ئالدىدا ئۆتكۈزۈلدىغان پاراتقا قاتنىشىش ئۈچۈن ئەنشىگە ئەۋەتىلەتتى.

ئەنشىغا بېرىشتىن ئىبارەت قۇملۇقنى كېسىپ ئۆتىدىغان بىر جاپالىق يۈرۈش بۇيرۇقىنى تاپشۇرۇۋالغان بۇ ئاياللار 1932 - يىلى 11 - ئايدا سۇغۇق بىر ئەتىگەندە يولغا چىقتى. تۆت كۈندىن كېيىن يېتىپ كەلگەندە شەھەر قۇۋۇقىدا پوستا تۇرغان بەتقىلىق بىر ئەسكەر تەرىپىدىن سوراق قىلىنغاندىن كېيىن ياتاقلىرى كۆرسىتىلدى. ئەتىسى ئۇلارنىڭ كېلىشىگە ئىجازەت بېرىلدى.

ئۇلار ئۇچراتقان «زىلۋا، قەددى قامەتلىك، كېلىشكەن بۇ يىگىت» ئاياللارنى قورقتىشتىن يىراق ئىدى. بۇ ئاياللار قارماقتا ئاياللىق سەزگۈرلۈكى بىلەن ھەۋەس ئارىلاش نازارلىق ئىلكىدە بىر نەرسىنى ھېس قىلغاندەك كۆرۈنەتتى. كابلې خانىم بۇ ياش يىگىتتە ياخشىلىق بار دەپ ئويلىدى. ئەمما بىر ئازدىن كېيىنلا بەلكى ماجۇگىيىنىڭ ئىيسا ئەلەيھىسسالام ھەققىدە بىر نەرسىنى ئاڭلاشقا قىزىقىشى مۇمكىن دېگەننى خىيالغا كەلتۈرۈش بىلەنلا دەرھال بۇنىڭدىن ۋاز كەچتى. ماجۇگىيىنىڭ يېڭىۋاشتىن ئۇرۇش قوزغاشقا تەقەززا ئىدى ۋە غەربنىڭ كارامەت دورىلىرىغا ئېھتىياجى بار ئىدى.

ماجۇگىيىنىڭ كۆرگۈچىلەر ئارىسىغا قىستىلىپ كىرگەن بىر يالۋۇرغۇچىغا باشقىچە مۇئامىلە قىلدى. كابلې خانىم يان تەرەپتىكى بىر ئۈستەلدە مەلھەم دورا تەييارلاۋاتقاندا بۇ «رەھىمسىز، باغرى قاتتىق يىگىت» نىڭ ئۆزىنىڭ كەيپىياتىغا ئاساسەن ئادالەتنى تەقسىم قىلىدىغانلىقىغا دىققەت قىلغان. بىر بۇۋاي يالغۇز ئوغلىنىڭ بىر قۇشۇق قېنىدىن كېچىشنى تىلەپ يالۋۇرۇپ كەلگەن ئىدى. ماجۇگىيىنىڭ ئالدىدا تىزىلىپ ئولتۇرغان بۇ بىچارىگە قىلچىلىك ئىچ ئاغرىتىدى:

«— ئوغلۇمنىڭ جېنىغا رەھىم قىلسىلا ئالىيلىرى.

— نېمە ئۈچۈن ئۇنىڭغا رەھىم قىلمەن؟

— ئۇ مېنىڭ بىردىنبىر ئوغلۇم، ئالىيلىرى.

— بۇ ئوغلۇم ئىنتىزامغا خىلاپلىق قىلدى. مېنىڭ قائىدەم بويىچە ئىنتىزامغا خىلاپلىق قىلغانلار ئېتىلىدۇ.

— مەن ئۇنىڭ بۇندىن كېيىن قەتئىي ئۇنداق قىلمايدىغانلىقىغا قەسەم قىلاي، ئالىيلىرى.

— ئۇ بىر قېتىم قىلدى. بۇ يېتەرلىك. مەن قارارىمدىن يانمايمەن. سەن كەت.»

بۇ ئەخمەق ئادەم تاكى مۇھاپىزەتچىلەر ئۇنى قوغلاپ ھەيدىۋەتكەنگە قەدەر پىشانىسىنى گېنېرالنىڭ ئورۇندۇقغا تەككۈرۈپ تازىم قىلىپ ئولتۇردى. (17)

كابلې خانىم قانداق دورا بەرگەنلىكىنى ئېيتىمىغان. ئەمما قانداق بولشىدىن قەتئىينەزەر، بۇ مىلىتارىست ناھايىتى تېزلا ساقىيىپ يەنە ئاتقا مىنەلەيدىغان بولغان. كابلې خانىم: «ئۇ ھەمىشە بىزگە ئىنتايىن ئەدەپلىك مۇئامىلە قىلاتتى. بەلكى ئۇ بىزنىڭ ئۇنىڭغا ھەرگىز خۇشامەت قىلمايدىغان ۋە ئۇنىڭدىن ھېچ قورقمايدىغان بىردىنبىر كىشىلەر ئىكەنلىكىمىزنى تونۇپ يەتكەن بولسا كېرەك» دەپ يازغان. (18)

ماجۇگىڭنىڭ ئەتراپى تەخسىكە شەلەر ۋە مەسلىھەتچىلەر بىلەن قورشالغان بولۇپ، ئىشلاردا ئۇ ياق - بۇ ياققا تارتىلىپ، تۈزۈك، كەسكىن قارار چىقىرالمىتى. بۇ يەردە يەنە ئىككى نەپەر ۋەزىپىسى نامەلۇم ياپونىيەلىك بار ئىدى. ياپونلار ئۆتكەن يىلى مانجۇرىيەنى بېسىۋالغان ھەم پۈتۈن شىمالى جۇڭگونى بېسىۋېلىشنى پىلانلىغان، ئۈرۈمچىدىكى ھۆكۈمەت ياپونلاردىن قورقۇپ تۇرغان ۋەزىيەتتە بۇ ئىككىيلەن قاتتىق گۇمان قوزغايتتى. ماجۇگىڭنىڭ يەنە ئىستانبۇلدىن كەلگەن ئىككى نەپەر تۈرك ھەربىي مەسلىھەتچىسى بار بولۇپ، بىرى بىرىنچى دۇنيا ئۇرۇشىغا قاتناشقان. يەنە بىرى پارىژدا سىياسىي ئىلىم كەسپىدە ئوقۇغان ئىكەن.

بۇ ئۈچ ئايال بىلەن ئىلگىرى سەپەردە تونۇشۇپ قالغان ئىككى تۈركىيەلىك ھازىر تازا ئەسقاتتى. ئۇلار ماجۇگىڭنى بۇلارنى ئۇ يەردە قېلىشقا ۋەدە قىلىش شەرتى بىلەن دۇنخۇاڭغا قايتۇرۇشقا ئۇناتتى. مىلدىد كابلې ئۆزىنىڭ بۇۋاق گېنېرال بىلەن ئاخىرقى قېتىم كۆرۈشكەن چاغدا ئۇنىڭغا خىستىئان تۇيغۇسىنى كۆرسەتكەنلىكىنى بايان قىلىپ مۇنداق دەيدۇ: «بۇ كېلىشكەن، قەدى - قامەتلىك ئەر تاملارغا ھەر خىل مىلىتقلار ئېسىۋېتىلگەن ئۆيدە قۇلۇمدىن «ئىنجىل» نىڭ خەنزۇچە تەرجىمە نۇسخىسىنى ئېلىۋاتقاندا، ئۇنىڭ ئەتراپىنى قورشاپ تۇرغان سەللىك خاس مۇھاپىزەتچىلەر تىكىلىپ قاراپ تۇردى. بۇ «ئىنجىل» ئۇنىڭغا ئۆز تىلىدا خىتاپ قىلىپ ئۇنى ئەيىبلەيدۇ. ئۇ تەۋبە قىلىپ، ئىمان ئېيتىسلا، ئۇنى يېڭىۋاشتىن ئۆزگەرتەلەيدۇ. ئۇ سالام بەردى. مەن ئارقامغا قايتتىم. بىز ئۇندىن كېيىن ئەسلا كۆرۈشىدۇق». (19)

دۇنخۇاڭغا قايتقاندىن كېيىن بۇ باتۇر ئاياللار قاچقاندا ئىشلىتەرمىز دەپ مەخپىي ھالدا ئۇن ۋە (ئات ئۈچۈن) پىچان يىغىشقا باشلىغان. بىر قانچە ئايدىن كېيىن قاچقان، كېچە - كۈندۈز توختىماي يۈرۈپ ئۈچ كۈندىن كېيىن ماجۇگىڭ ئەسكەرلىرى ماشىنا بىلەن قوغلاپ كەلگەن. ئاياللار ئۇلارنى ئالداپ قىيىن ئەھۋالدىن قۇتۇلۇپ قالغان. كېيىن بۇ خاتالىق بايقالغان چاغدا ئۇلار جۇڭگو چېگرىسى ئىچىدە بىخەتەر ئىدى.

شۇنىڭ بىلەن بىر ۋاقىتتا، ئۈرۈمچىدىكى دوتەي جىن شۇرىننىڭ رەھبەرلىكتىكى سەۋەنلىكى بۇۋاق گېنېرالغا كۈتۈۋاتقان ئۇرۇش ئېلان قىلىش باھانە - سەۋىيىنى بەردى. جىن شۇرىن ئۆز ئورنىنى مۇستەھكەملەشكە ئۇرۇندى. ئۇ يىراقتىكى نەنجىڭغا ئەمەس، سوۋېت ئىتتىپاقى تەرەپكە بۇرۇلۇپ، تانكا، ئايرۇبىلان ۋە باشقا ھەربىي ئەشيانى ئېلىش ئۈچۈن 1931 - يىلى رۇسىيە بىلەن بىر قانۇنسىز شەرتنامە ئىمزالاپ، رۇسىيەگە مەخپىي ھالدا سودىنى مۇنۇپۇل قىلىش ھوقۇقىنى بەردى. ئۇ يەنە، بەلكى پىشانىسىگە پۈتۈلگەن بولسا كېرەك، مىللىي ھۆكۈمەت (گومىنداڭ) شىنجاڭغا ئەۋەتكەن ئوتتۇز ياشلاردىكى ئالىي مەلۇماتلىق مانجۇ ھەربىي يەنى يۇقىرى دەرىجىلىك ئارمىيە ئوفىتسىرى شېڭ شىسەينى ئۆلكىنىڭ باش ھەربىي كوماندىرلىقىغا تەيىنلىدى.

بۇ چاغدا ئەنشىدە سالامەتلىكى ئەسلىگە كەلگەن بۇۋاق گېنېرال ياردەمچىسى ماشىمىڭنى شىنجاڭنى ئېلىشقا ئەۋەتتى. كېيىنكى يىلى تۇرپاندا يۈز بەرگەن توقۇنۇشنى يېڭى كوماندىر شېڭ شىسەي باستۇرغان ئىدى. ئەمما 1932 - يىلى ئۈرۈمچىدىكى ھۆكۈمەتنىڭ ئورنى قارمىقىدا بىر داۋالغۇشقا ئۇچراشقا باشلىغاندەك قىلاتتى. ماشىمىڭ پايتەخت ئۈرۈمچىگە قاراپ يولغا چىقتى. دەل بۇ پەيتتە بۇ قالايمىقانچىلىق مەزگىللىرىدىكى تارىخىي خاتىرىلىگۈچى ئەدىپ ئەيچىن ۋۇمۇ جۇڭگونىڭ دېڭىز بويىدىن بۇ تەھدىت ماراپ تۇرغان شەھەرگە قاراپ ئۇزۇن سەپەرگە ئاتلانغان ئىدى.

ئەيچىن ۋۇمۇ ئۆزىنى كۈتۈۋاتقان ئاۋاز بىچىلىقتىن تامامەن خەۋەرسىز ھالدا يولغا چىقتى. بۇ يېڭى مەسلىھەتچىنىڭ ئەسلى ئىسمى ۋۇ ئەيچىن بولۇپ، ئۇ تەيۋەن ئارىلى بىلەن قارىشىپ تۇرىدىغان فۇجۇدىكى بىر ئەدەبىياتچى ئائىلىسىدىن يېتىشىپ چىققان ئالىم. ئۇنىڭ بەش ئەۋلاد - ئەجدادىنىڭ ھەممىسى جۇڭگونىڭ كونا تۈزۈمىدىكى ئۆلكە دەرىجىلىك ئەڭ يۇقىرى

ئۇنۋان — جۇرېن ئۇنۋانغا ئېرىشكەن. ئۇ بېيجىڭ ئۇنىۋېرسىتېتىنى پۈتتۈرگەندىن كېيىن ئامېرىكىدا بىر قانچە يىل تۇرغان. بۇ يەردە ئۇ غەرىپچە ئىسىم قويۇپ، كاستۇم - بۇرۇلكا كىيگەن. گومىنداڭ ھۆكۈمىتىدە مەمۇرى خىزمەتكە قاتناشقان. ھۆكۈمەت ئۇنى جىن شۇرېننىڭ مەسلىھەتچىلىكىگە تەيىنلەپ ئەۋەتكەن.

جۇڭگونى غەربىدىن كېسىپ ئۆتۈشتە چۆل باياۋان (Gobi) نىڭ خىيىم - خەتەرلىرىگە پىسەنت قىلمىغان ئەيچىن ۋۇ ئىككى ھەمراھى بىلەن بىرلىكتە ئەڭ تېز ۋە ئاسان ھەم 7000 ئىنگىلىز مىلى ئارىلىقىنى ئايلىنىپ ئۆتۈندىغان يولدا مېڭىشنى قارار قىلدى. تىيەنجىن پورتىدا پاراخۇتقا چىقىپ كورىيە بىلەن ياپونىيەنىڭ كۆبى دېگەن يېرىنى ئايلىنىپ ئۆتۈپ، ئاندىن باشقا بىر پاراخۇت بىلەن دېڭىزنى كېسىپ ئۆتۈپ ۋىلا دېۋوستوكقا كەلدى. بۇ يەردە پويىزغا چىقىپ سىبىرىيە تۆمۈر يولىنى بويلاپ يۈرۈپ، نوۋوسىبىرسكىتا ئالمىشىپ جەنۇبقا بۇرۇلۇپ سېمپلاتىنسكى ئارقىلىق يېقىندا تاماملانغان «تۈركىيە - سىبىرىيە» يولىغا كەلدى. ئاخىرىدا بۇ يەردىن قارا ماشىنىغا ئولتۇرۇپ شىنجاڭ چېگرىسىدىكى تارباغاتايغا، ئاندىن ئۈرۈمچىگە كەلدى. بۇ يەرگە ئۇلار 36 كۈندە، 1932 - يىلى روژدېستۋا بايرىمى كۈنى يېتىپ كەلدى.

ئەيچىن ۋۇنىڭ ۋەزىپىسى ئېنىق ئەمەس ئىدى. ئۆزىنىڭ خاتىرىسىدە ئۆزىنى بىر مېھمان سۈپىتىدە تەسۋىرلىگەن. گومىنداڭ ھۆكۈمىتىنىڭ ئۇنى جىن شۇرېننى ئۆزىنىڭ يىراق نەنجىڭدىكى يېڭى سىياسىي خۇجايىنى گومىنداڭغا قۇلاق سېلىشقا نەسىھەت قىلىشقا ئەۋەتكەنلىكى ئېھتىمالغا ناھايىتى يېقىن. ئەگەر شۇنداق بولسا ئەيچىن ۋۇ مەغلۇپ بولغان. ئىنگىلىز دىن تارقاتقۇچى ۋىللىيام دېۋو ئۈرۈمچىدە ئەيچىن ۋۇ بىلەن تۇنجى كۆرۈشكەندە، ئۇنىڭ تۆۋەن دەرىجىلىك بىر ئوفىتسېرغا قاتتىق كايۋاتقانلىقىنى كۆرگەن. (20) بۇ كۆرۈنۈش دىپلومات بىر ئىنسانپەرۋەر، ئىرقى ۋە دىنىي كەمسىتىشلەردىن خالىي، خىرىستىئانلىققا ھۆرمەت قىلىدىغان ۋە كۈچلۈك تەشكىللەش ئىقتىدارىغا ئىگە كىشى ئىدى. دېۋونىڭ ئېيتىشىچە ئەيچىن ۋۇنىڭ شەيئەلەرنى تەھلىل قىلىش قابىلىيىتى ئىنتايىن يۇقىرى ئىكەن.

1933 - يىلى 2 - ئاينىڭ 21 - كۈنى تۇڭگانلار ئۈرۈمچىگە باستۇرۇپ كېلىپ شىداچياۋنى ئالدى ۋە شەھەرنى كونترول قىلدى. زەمبىرەك ئوقلىرى ۋىنگىلداپ ئۇچۇشۇپ دەرىزىلەرنى چېقىۋاتتى. مۇسۇلمانلار ئىشىك تۈۋىدە ئىدى. جان ساقلاشتىكى بىردىنبىر ئۈمىد چار رۇسىيەنىڭ سابىق ئوفىتسېرى كولونېل پاپېگوت كۇماندىرلىقىدىكى 300 كىشىلىك بەستىلىك، ۋوتكاخۇمار ئاق ئۇرۇس ئەسكەرلىرىگە باغلاندى.

قۇلۇپلانغان شەھەر قۇۋۋىتىنىڭ سىرتىدا ئۇرۇسلار «جازا يۈرۈشى قىلغۇچىلار» بىلەن ئۇرۇش قىلدى. چەت - ياقا رايونلاردىن كەلگەن مىڭلىغان مۇساپىر ئۇرۇشقا قاتناشتۇرۇلغان ئىدى. ئۇلار جۇڭگولۇقلار كىچىك دىن (ئىسلام) كوچىسى دەپ ئاتايدىغان، ھازىر قوزغىلاڭچىلار ئىگەللەۋالغان كوچىدا پاناھلاندى. ئۇلارنى چىقىرىش ئۈچۈن جۇڭگولۇق كۇماندىر كوچىغا ئوت يېقىشقا بۇيرۇق چۈشۈردى. كېيىنكى مەنزىرە ئىنتايىن قورقۇنچىلىق بولغان. ئەيچىن ۋۇنىڭ تەسۋىرلىشىچە، «يول بويىدىكى ئۇزۇن بىر سەپ ياغاچ قۇرۇلۇشلارغا ئوت يېقىلغاندا، ئۇلار ئوت كۆيۈۋاتقان دۇرخاق ئوخشاش بولۇپ قالدى. ئوت ئىچىدە كۆيۈپ ۋاقىراشقان ئاۋازلار، گۇپياڭشىتىپ ئېتىلىۋاتقان زەمبىرەك ئاۋازلىرى ۋە قاپقانغا چۈشكەنلەرنىڭ قورقۇنچىلىق چىقىرىشقان ئاۋازلىرى ئاڭلىنىپ تۇراتتى. ئوچۇقچىلىقتا قاچقان قوزغىلاڭچىلار پىلىمۇتقا تۇتۇلدى... ئەمما قاچقانلار ھېچ يەرگە ئۇچۇپ چىقىپ كېتەلمىدى، ھەتتا ئەڭ ئاخىرقى ئاياللار ۋە بالىلارغىچە ھەممىسى ئۆلۈپ تۈگىدى. تىرىك جان قالمدى» (21).

ئەڭ ئاز 2000 (ئىككى مىڭ) تۇڭگان ۋە جۇڭگولۇق ئۆلدى. ھالبۇكى بۇ شەھەر شىبىڭ شىسەي ۋە ئۇنىڭ قوشۇنىنىڭ كېلىشى بىلەن ساقلىنىپ قالدى. قوزغىلاڭچىلار چېكىندى. 3 - مارت كۈنى شەھەر دەرۋازىسى ئېچىلدى. ئەيچىن ۋۇ ئۆلگەنلەرنى دەپنە قىلىش ئىشلىرىغا مەسئۇل بولدى.

بىر ئايدىن كېيىن 1933 - يىلى ئاپرېل ئېيىنىڭ ھاۋا ئوچۇق بىر كۈنى ئىدى. ئەيچىن ۋۇ ئۆيىدە ئولتۇرۇپ، دوستى گۇرگې خۇنتېر (ئۈرۈمچىدە داڭقى بار شوتلاندىيەلىك دىن تارقاتقۇچى) بەرگەن «قۇرئان» نىڭ ئىنگىلىزچە تەپسىرىنى ئوقۇپ ئولتۇراتتى. تۇيۇقسىز ئېتىلغان مىلتىق ئاۋازى جىمجىتلىقنى بۇزدى. بۇ ئوق ئاۋازى قارماققا دوتەينىڭ ئۆيى تەرەپتىن كېلىۋاتقاندا كىلاتتى ۋە دۇبۇرلىگەن ئاياق تىۋىشلىرى ئاڭلاندى. بىر خىزمەتچى ئۆزىگە چىقىپ قاراپ، دوتەينىڭ بىناسىغا يامىشىپ چىقىۋاتقان بىرەيلەننى كۆرگەنلىكىنى دوكلات قىلدى.

ئەيچىن ۋۇ ئۆز - ئۆزىدىن ئەگەر خۇجايىنىم ئۆلتۈرۈلگەن بولسا قانداق قىلىشىم كېرەك دەپ سوراشقا باشلىغان. ئۇ توغرا غەم قىلغان. ئۇنىڭ ئاڭلىغىنى ئەسلى ئاق ئۇرۇسلارنىڭ جىن شۇرۇپىنىڭ ئىقتىدار سىزلىقى ۋە ۋاپاغا جاپا قىلغانلىقىغا جاۋاب قايتۇرۇپ ئاتقان ئۇنىڭ ئاۋازى ئىكەن. گەرچە ئۇرۇسلار شەھەرنى مۇداپىئە قىلىپ بەرگەن بولسىمۇ، ئەمما جىن شۇرۇپى ئۇلارغا تۇلپار (ئەڭ ياخشى ئات) بېرىشنى، ھېچ بولمىغاندىمۇ ئادەتتىكىچە ئاتلاردىن بېرىشنى رەت قىلغان. ئەمدى ئۇلار شىكايەت قىلىشىپ، تەخمىنەن 200 دەك كىشى دوتەينىڭ ئۆيىگە قاراپ غەزەپلىك ۋارقىراپ توۋلاشقان. ئەيچىن ۋۇنىڭ خىزمەتچىسى جىن شۇرۇپىنىڭ خىزمەت كىيىمىنى سېلىۋېتىپ تامدىن ئارتىلىپ قېچىپ كەتكەنلىكىنى كۆرگەنلىكىنى ئېيتقان.

ئەيچىن ۋۇ گەرچە رەسمىي گومىنداڭ ۋەكىلى بولسىمۇ، ئەمما ئۇ پارا كەندىچىلىكلەرگە بەك ئارىلاشمىغان ۋە قاچقان دوتەينىگە ئازراق ياردەم قىلغان. ئۇ قورقۇپ كەتكەن جۇڭگولۇق خىزمەتداشلىرىغا ئۆزىنىڭ بۇ ئىشلارغا ئارىلاشمايدىغانلىقىنى، ئەمما ئۇلارنىڭ جەزمەن ئۇرۇسلارنىڭ ئىشىنى ھەل قىلىشى كېرەكلىكىنى ئېيتقان. «مەن ئۇلارغا ھەممەيلىن بىرلىككە كېلىپ مېنىڭ تەكلىپىم بويىچە ھەرىكەت قىلىشنى ئېيتقاندىن كېيىن، ئۆيىگە كېلىپ «قورۇن» ئوقۇشنى داۋاملاشتۇردۇم» دەيدۇ ئۇ ئەسلىپ. (22) ئەمما ئۇ ئۆلكە باشلىقىنىڭ ئىز باسارى، يەنى يېڭى دوتەي سايلاش ئۈچۈن قۇرۇلغان بىر كومىتېتقا ئەزا بولۇپ، ليۇۋېنلوڭ ئىسىملىك بىر ماغدۇرى يوق مىنىستىرنى سايلانغان. (جىن شۇرۇپى بىر مۇددەت يوشۇرۇنغاندىن كېيىن، سوۋېت ئىتتىپاقى چېگرىسىدىكى تارباغاتايغا قاچقان، ئاندىن كېيىن چاررۇسىيە سىبىرىيە تۆمۈر يولى ئارقىلىق تىيەنجىنغا قايتقان ۋە سوۋېت ئىتتىپاقى بىلەن قانۇنسىز ئالاقە قىلغانلىقى توپەيلى قولغا ئېلىنىپ تۈرمىگە تاشلانغان).

بۇ كومىتېت شەھەرنىڭ مۇداپىئە سىنى مۇستەھكەملەشكە ياردەملىشىش ئۈچۈن مارت ئېيىنىڭ ئاخىرىدا 2000 ئەسكەرنى باشلاپ مانجۇرىيەدىن ئۈرۈمچىگە كەلگەن بىر كوماندىرنى مۇداپىئە مىنىستىرى قىلىپ سايلاندى (1). ئەمما ئۇ ئۆزىنىڭ ئادەملىرىنىڭ پەقەتلا زىيارەتچى ئىكەنلىكىنى ئېيتىپ، بۇ ئەمەلنى رەت قىلدى. بۇ خىزمەت شېڭ شىسەيگە بېرىلدى. گەنسۇدىكى بۇۋاق گېنېرال بۇ قېتىم شىنجاڭغا ئۆزى قوشۇن تارتىپ كېلىشكە نىيەت قىلدى. ئۇ يېڭىدىن مەجبۇرىي ئېلىنغان ئەسكەرلەر بىلەن پىيادىلەر قىسمىنى كۈچلەندۈرگەن ۋە 1932 - يىلى نەنجىڭ ھۆكۈمىتىنىڭ ئۇنى رەسمىي ھەربىي ئەمەلدارلىققا تەيىنلىشى بىلەن ئىشەنچ - جاسارىتى تۇلۇپ تاشقان ئىدى. ئۇنىڭ قوشۇنىغا جۇڭگو مىللىي قوشۇنىنىڭ 36 - دىۋىزىيە ئەترىتى دەپ نام بېرىلدى ۋە 22 ياشلىق بۇ مىللىتارىست باشلىق ئۇنىڭ باش قوماندانلىقىغا تەيىنلەندى. 1933 - يىلى 5 - ئايدا ئۇ كىچىك ئىنىسىنى قۇمۇلدا تازىلاش ئېلىپ بېرىشقا ئەۋەتتى. ئارقىدىنلا ئۆزى قارا ماشىنا بىلەن تەڭرى تاغلىرىنىڭ شىمالىي ئىتتىكىنى بويلاپ پايتەختكە قاراپ يۆتكەلدى. ئۈرۈمچىدىكى ئىشغالىچىلار جىددىلىشىپ نەنجىڭغا تېلېگرامما يوللاپ ياردەم تەلەپ قىلدى. ئەمما ئالاقە ئىشلىرى ياخشى بولمىدى. قەشقەر ۋە ئۈرۈمچىدىكى يۇقىرى دولقۇنلۇق رادىئو ئىستانسىلىرىنى قوزغىلاڭچىلار بۇزۇۋەتكەن ۋە نەچچە مىڭ ئىنگىلىز مىلى ئۇزۇنلۇقتىكى تېلېگراف سىملىرىنى يېزا - قىشلاقلاردىكى كىشىلەر ئوغۇرلاپ قېچىپ ئىشلىتىۋالغان ئىدى. ئەيچىن ۋۇنىڭ قارشىچە يۇقىرىنىڭ ياردەمچى قوشۇن ئەۋەتىشىدىن ئۈمىد يوق ئىدى. ئەمما ھەقىقىي بىر مەمۇر بولۇش سۈپىتى بىلەن ئۇ توغرا بىر ئىش قىلىشنى خالايتتى. «ئەگەر مەن ئۆلتۈرۈلسەم» دەپ يازغان ئۇ ئاخىرىدا «مەن ھەممە ئىشنىڭ زوراۋانلىقتىن خالىي ھالدا بولۇشىنى ئارزۇ قىلىمەن» (23) ھالبۇكى، ماجۇگىيىڭ ئۈرۈمچى سىرتىدا كەسكىن رەت قىلىشقا ئۇچرىغاندىن كېيىن، ئۇرۇش قىلماي جىم تۇرۇپلىپ سىناپ باقماقچى بولدى. يېڭى دوتەي ئۇنىڭ مەقسىتىنى ئاڭلاشقا ئىنتايىن تەقەززا بولۇپ كەتكەن ئىدى. گېنېرال شېڭ شىسەي ئەيچىن ۋۇنى چاقىرىپ ئۇنى ماجۇگىيىڭ بارگاھ قۇرغان گۇچېڭغا ۋەكىللەر ئۈمىكىگە قوشۇلۇپ بېرىشقا بۇيرىدى. ئەيچىن ۋۇ ئىككىلىنىپ، يەرلىك سىياسەتلەرنىڭ سودىلىشىشتا كارغا كېلىدىغان ياكى كەلمەيدىغانلىقىدىن خەۋىرى يوق ئىكەنلىكىنى باھانە قىلىپ قارشى چىقتى. ئەمما بىر قانچە كۈندىن كېيىن ئۇ ھويلىسىدا ئولتۇرۇپ كوڭزىنىڭ ئەقلىيە سۆزلىرىنى ئوقۇۋاتقاندا بىر توپ تۇڭگان، ئۇيغۇر ۋە مانجۇلار كېلىپ، ئۇنىڭ يەنە بىر قېتىم ئويلىنىپ بېقىشىنى ئۆتۈندى. ئۇلارنىڭ ئارىسىدىكى زەردار سودىگەر بىرەيلەن:

(1) ئۇلار 1931 - يىلى مانجۇرىيەگە تاجاۋۇز قىلغان ياپۇن ئەسكەرلىرى بىلەن جەڭ قىلغان بولۇپ، سىبىرىيە ئارقىلىق شىنجاڭغا قېچىپ كەلگەن.

«— سىزنىڭ بېرىش مەجبۇرىيىتىڭىز بار» دېدى. ئەيچىن ۋۇ ئۆزىنىڭ رەسمىي سالاھىيىتى يوقلىقىنى ئېيتقاندا: «دوستۇم، تەڭرى بىزگە ئەڭ يۈكسەك مەجبۇرىيەتلەرنى يۈكلىگەن»، دېدى ھېلىقى زەردار سودىگەر. ئەيچىن ۋۇ ماقۇل بولدى. ئۆزىنىڭ بېرىش قارارىغا كەلگەنلىكىنى دوتەيگە بىلدۈرگەندە ئۇ ئۆزىنىڭ قانداق بىر ئىشقا ئاتلانغانلىقى توغرىلىق تەپسىلىي ئويلىغان: «مەن ئاندىن بىر سائەت بىئارام بولىدۇم. بېرىشقا ۋەدە قىلغىنىمنىڭ بىر غەيرى نورمال دىپلوماتىيە ئىكەنلىكىنى بىلىمەن. ماجۇگىيىنىڭ تۇيۇقسىز غەزەپلەنگەن چاغلىرىدا ئۇ ئادەم ئەمەس. ئۇ تۇرغان يەردە ئازاپلاش، قاتىللىق ۋە قەتلىئام ئادەتتىكى ئىشقا ئايلانغان». (24) ئەيچىن ۋۇنىڭ جىددىيلىشىشىگە ھەققى بار ئىدى. گېرمانىيەلىك ئېنرېنېر گېئورگى ۋاسېل ماجۇگىيىنىڭ قول ئاستىدىكىلەرگە چاخچاق قىلىپ قورقۇتقاندا، ئۇلارغا گىرانات ئاتقانلىقىنى ۋە قېچىشقا ئۇرۇندى دەپ ئەيىبلەنگەن بەش ئەسكەرنىڭ كاللىسىنى ئۆز قولى بىلەن ئالغانلىقىنى كۆرگەنلىكىنى ئېيتقان.

دوتەينىڭ مەقسىتى ماجۇگىيىنى شىمالىي شىنجاڭدىن چېكىنىپ چىقىپ كېتىپ، دىققىتىنى جەنۇبىي شىنجاڭغا قارىتىشقا قايىل قىلىش ئىدى. جەنۇبىي شىنجاڭدا ماجۇگىيىنىڭ ئەركىن ھەرىكەت قىلسا بولىدۇ. (بۇنىڭغا ۋەكىللەر ئۈمىكى ئىشارەت قىلدى.) گومىنداڭ قوشۇنىنىڭ رەسمىي بىر كوماندىرى بولۇش سالاھىيىتى بىلەن، دۆلەتنى پارچىلاشتىن ئىبارەت ئۆزى تەلپۈنگەن ئىشنى (جەنۇبىي شىنجاڭدىن) باشلىسا بولىدۇ. ئەلۋەتتە بۇ يەردە ماجۇگىيىنىڭ جەنۇبىي بازى قىلىپ تۇرۇپ، قايتىدىن شىمالغا ھۇجۇم قىلىش خەۋىپى بار. ئەمما دەل بۇ پەيتتە دوتەي ۋە شېڭ شىسەيگە نىسبەتەن ئارقىغا كىچىكتۈرۈلگەن ئۇرۇش ھېچقانداق ئۇرۇش بولمىغاندەكلا ئىنتايىن پايدىلىقتۇر. ئۇلار ئەيچىن ۋۇغا مەسلىھەت بېرىپ، ئۇنىڭغا ماجۇگىيىنىڭ ئاجىزلىقى، جاھىللىقى ۋە شۆھرەتپەرەسلىكىدىن پايدىلىنىپ، ئۇنى بىر ئالىم، سىياسىيون ۋە پالۋان سۈپەتتە كۆرگەندەك قىياپەتتە مۇئامىلە قىلىپ، ئۇنى خۇش قىلىشنى تاپىلدى.

ۋەكىللەر ئۈمىكىدىكىلەر گۇچىڭغا كېلەر - كەلمەس ماجۇگىيىنىڭ يېنىغا چاقىرىلدى. ئەيچىن ۋۇ تىپىك مۇسۇلمانچە ئولتۇراق يېرىگە قانداق ئاپىرىلغانلىقىنى تەپسىلىي سۆزلىگەن. ئۇلار ئۆزلىرىنىڭ زىيارەت قىلىش كارتىنى تاپشۇرغاندا، ئۇلارغا بىر ئازدىن كېيىنلا تېز كۆرۈشتۈرۈلدىغانلىقى ئۇقتۇرۇلغان. ھويلىدىن ئۆتكەندە مۇھاپىزەتچى ئۇلارنى توختىتىپ، ئىككى قولىنى كۆتۈرۈشنى ئېيتقان ۋە باشتىن - ئاياق ئاقتۇرۇلغان:

«بىز كىرىپ كەلگەندە گۇگۇم ۋاقتى بولۇپ، ئۆي ئىچى قاتار تىزىلغان كىرىس لايىھىلاردا يورۇتۇلغان ئىدى. مەن باشلاپ ماڭدىم. بىر ئىشىك ئېچىلدى. ئۆينىڭ ئوتتۇرىسىدىكى ئۇزۇن سافادا ئولتۇرغان «يۇغان ئات» (ماجۇگىيىنىڭ) ئورنىدىن تۇرۇپ، بىز بىلەن كۆرۈشكىلى كەلدى.

ئۇنىڭ ماڭا بەرگەن تۇنجى تەسىرى ئىنتايىن زىلۋا، ئەمما قاتتىق گەۋدىلىك، مېڭىشلىرى بالىلارچە، ئەمما ئىشەنچلىك ۋە قەتئىي بىر ئادەم ئىدى. ھەر قانداق سورۇندا ئىنتايىن ئەدەپ - قائىدىلىك ئىدى.

— لايى ۋېي شى ۋۇ شىەن شېڭ؟ (قايسىڭىز ۋۇ ئەپەندى؟) دەپ سورىدى. (25)

ماجۇگىيىنىڭ ۋەكىللەر ئېلىپ كەلگەن خەتنى ئوقۇتقاندا ئەيچىن ۋۇ ئۇنى ئىنچىكە كۈزەتتى. يۈزى ئورۇق بۇ يىگىت ئىنتايىن قاملاشقان بىرى ئىدى. دەتلاشتا ماجۇگىيىنىڭ بىر ئاز ئىككىلىنىدى. ئەيچىن ۋۇنىڭ ئويلىشىچە، ماجۇگىيىنىڭ ئۆز - ئۆزىگە بولغان قەتئىي ئىشەنچىسى بىر ئەخمىقانە ھەرىكەت ئىدى. يەنى ئۇ «جۇڭگونىڭ چوڭ بىر قىسمىنى ئويۇن مەيدانى قىلغان، ئەمدىلىكتە بولسا دۇنيانىڭ باشقا يەرلىرىگە ئاچكۆزلۈك بىلەن تىكىلگەن بىر تالاتلىق ئوقۇغۇچىنىڭ چۈشىنى» كۆرگەن ئىدى. (26)

گېئورگى ۋاسېل ماجۇگىيىنى ئاسىيالىقلار ئۆلچىمىدىكى ئەڭ كىلىشكەن يىگىت دەپ ئۇنىڭ قاپ - قارا ئوتلۇق كۆزلىرىنى، پالاكت، ئەمما شوخ ۋە مەرت - مەردانە تەبىئىتىنى تەسۋىرلىگەن ۋە ئۆزىنىڭ ئاچقۇچلۇق فاتفونىدا ماجۇگىيىنىڭ گېرمانىيە ھەربىي ماركىسىنى قويۇپ بەرگەنلىكىنى، ئۇنىڭ ئىنتايىن قىزىققانلىقىنى سۆزلىگەن. (27)

ماجۇگىيىنىڭ مۇزىكىنى ھەقىقەتەن ياخشى كۆرەتتى. ئۇ كونىراپ كەتكەن، پۈۋلەپ چالىدىغان تىللىق چالغۇ ئەسۋابىنى بارغانلىكى يەرگە بىللە ئاپىرىپ، بىكار چاغلىرىدا ئۇنى چېلىپ ھۆكمەت (دىنىي ناخشا) ئوقۇيتتى. ئۇنىڭ باشقا بىر ياخشى كۆرىدىغان ئىشى بولسا كوچىدا ئۇچقاندەك چېپىپ كېتىۋاتقان ئىككى دانە تۇلپارنىڭ ئىگىرى ئۈستىدە سېرىكچىگە ئوخشاش ئۆرە تۇرۇپ ماۋزېرى (تاپانچىسى) بىلەن يول بويىدىكى ئۇنىڭ ئۈچۈن تەييارلانغان نىشانلارغا ئوق ئېتىش ئىدى.

شۆھرەتپەرەسلىك، رەھىمسىزلىك، سەبىيلىك ۋە ئارىسالدىلىق ماجۇگىيە خاراكتېرىنىڭ مۇھىم ئالاھىدىلىكلىرىدىندۇر. ئۇ چىڭگىزخان، ناپالىئون، بىسمارك، ھىندېنبۇرگ ۋە زوزۇگناكى ئۆزىگە ئۆرنەك قىلغان.

ئۈرۈمچىدىن كەلگەن ۋەكىللەر ئۆمىكىنى قوبۇل قىلغاندىن كېيىنلا قىلغان ئىشى ئۇلارنى پاراۋان مەيدانغا ئاپىرىش بولدى. بۇ يەردە ئۇلار مايكا ۋە كۇسار كىيگەن يۈز نەپەر ئوغۇلنىڭ مەيداندىن ئالتە ئىنگىلىز مىلى يىراقتا پارالل قوبۇلغان بىر يۈرۈش بالداقلارنىڭ ئالدىدا تىزىلىپ توختاپ تۇرغانلىقىنى كۆردى. بالداقلار ئۈستىدە قىيىن مەشىق ھەرىكەتلىرىنى ئىشلەۋاتقان بىر ئورۇق گەۋدىنى كۆرگىلى بولاتتى. ئۇ ماجۇگىيە بولۇپ، ئۆزىنىڭ ئارمىيىسى ئىچىدىكى ئەڭ ياخشى تەنھەرىكەتچى ئىكەنلىكىنى ئىسپاتلاۋاتاتتى. ئۇندىن كېيىن قېلىچچۇزلىق مەشىقى بولدى. يىگىتلەر ئىنتايىن چاققان ۋە دەل قېلىچ سالاتتى. مەشىق تۈگىگەندىن كېيىن ماجۇگىيە يۈزلىرى قىزغىنلىقتىن پارلاپ تۇرغان ھالدا ئۆمەكتىكىلەرنىڭ يېنىغا كەلگەن:

«— ياقتۇردىڭىزمۇ؟» دەپ سورىغان. ئەيىچىن ۋۇ جاۋاب بېرىپ، بۇ يىگىتلەرنىڭ يېقىندا ئۆلۈپ كېتىدىغانلىقىنىڭ ئىنتايىن ئەپسۇسلىنارلىق ئىش بولىدىغانلىقىنى ئېيتقان. ماجۇگىيە:

«— بۇ ئۆرۈشنىڭ تەقدىرى» دېگەن. دىپلومات ئۇنىڭغا:

«— ئۇرۇش ھەمىشە بالا - قازا ئېلىپ كېلىدۇ» دەپ رەددىيە بەرگەن. ۋەكىللەر ئۆمىكىدىكىلەر ھەر ھالدا ئۆزىنىڭ مىننەتدارلىقىنى كۆرسىتىش ئۈچۈن ئۇلارغا قىرىق قوي، تۆت تۇڭ شىكەر ۋە ئىككى ساندۇق چاي سوۋغا قىلغان.

1935 - يىلى تارىمنىڭ جەنۇبىدا تۇڭگانلار ئىشغالىيەتچى يەرلەرنى كەزگەن پېتېر فېلمىڭ باھالاپ: «مەن جۇڭگودا ئۇلار دەك قاتتىق تەربىيەلەنگەن قوشۇننى ھېچقاچان كۆرمىدىم» دېگەن. (28)

ئاتلىق قوشۇنلىرى ماجۇگىيەنىڭ ئىپتىخارى ۋە خۇشاللىقى ئىدى. يۈرۈشتە تۇڭگان ئارمىيىسىنى باشتا ئۆزىنىڭ خاس قىسمى يېتەكلەپ ماڭاتتى. بىر قانچە ھەپتە بۇرۇن تۇڭگان ئارمىيىسىنىڭ شىنجاڭغا قاراپ يولغا چىققانلىقىنى كۆرگەن گېئورگى ۋاسېل مۇنداق يازغان: «كېلىشكەن ئاق ئاتلارغا مىنىپ ماڭغان ئەسكەرلەرنىڭ ئېغىر مىسران قېلىچلىرى ئات چاينۇرغاندا جاراڭ - جۇرۇق ئاۋاز چىقىرىپ تۇراتتى. ئۇلار كونا تىپتىكى خىلمۇ خىل مىلتىقلارنى مۇرىسىدە توشۇپتتى. «ئاق ئاتلىق» قوشۇننىڭ كەينىدە بېغىرەڭ، ئۇنىڭ كەينىدە قارا ئاتلىقلار ئەگىشىپ كېلەتتى. ھەر بىرى 2000 كىشىلىك ئىدى. ئاتلىقلارنىڭ كەينىدە «يۇقىرى ئاۋازدا جەڭ مارشلىرىنى توۋلاپ ماڭغان» پىيادىلەر قىسمى كېلەتتى.» يېڭى ئېلىنغان ئەسكەرلەر قېچىپ كەتمەسلىكى ئۈچۈن ئاتلىق قىسىم بىلەن پىيادە قىسىمنىڭ ئوتتۇرىسىغا ئورۇنلاشتۇرۇلاتتى. يۈك - تاقار ئېگىز چاقلىق كالا ھارۋىلىرى بىلەن بويىدا قوڭغىرىقى جىرىڭشىپ تۇرىدىغان نەچچە يۈز تۈگىگە يۈكەنگەن ئىدى. دەشت - باياۋان (Gobi) نى كېسىپ ئۆتكۈچە ئەسكەرلەردىن ئىككى مىڭ بەش يۈز (2500) ئۆلدى.

ۋەكىللەر ئۆمىكى قارىماققا گېيىنى ئۆتكۈزگەندەك قىلاتتى. ماجۇگىيە ئۇرۇش توختىتىشقا ماقۇل بولدى ۋە قوشۇنلىرىنى ئېلىپ ئۆلكىنىڭ جەنۇبىغا قاراپ ئاتلاندى. ئەمما ۋەكىللەر كەتكەندىن كېيىن ماجۇگىيە قارارنى ئۆزگەرتىپ قىستاپ كېلىشنى داۋام قىلدى. 1933 - يىلى ئىيۇندا ئۇ بۇغدا تېغىنىڭ شىمالىدىكى زىلچۈەندە شېڭ شىسەينىڭ قوشۇنلىرى بىلەن ئۇچراشتى. بۇ قوشۇنلار جىمجت ئىلگىرلىمەكتە ئىدى. ماجۇگىيە قوشۇنلىرى غەلبە قىلاي دەپلا تۇرغاندا تۇيۇقسىز مۇز - مۆلدۈر يىغىپ يېلىڭ كىيىم كىيگەن مۇسۇلمانلار قوشۇنى سۇغۇقتا ئۇششۇپ كەتتى. شارائىت ئۇلار ئۈچۈن زىيانلىق ۋەزىيەتكە ئۆزگەردى. ماجۇگىيە كەلگەن يولنى بويلاپ رەتلىك سەپتە چىكىندى ۋە جەنۇب بىلەن شەرققە قاراپ يول ئېلىپ تۇرپانغا كېلىپ ئورۇنلاشتى. بۇ يەردە سۆھبەتلىشىشكە تەييار بولۇپ، ئەگەر ھۆكۈمەت ئۇنىڭ ئەسكەرلىرىگە تەمىنات بەرسە قۇمۇلغا چىكىنىشنى خالايدىغانلىقىنى ئوتتۇرىغا قويدى. شېڭ شىسەي ئۇنى سېتىۋېلىپ، ئۆزىنىڭ قول ئاستىدىكى «شەرقىي گارنىزون كوماندىرى» قىلدى. ئەمما 12 - ئايدا شېڭ شىسەينىڭ قول ئاستىدىكى بۇ يېڭى كوماندىر تۇيۇقسىز پايتەختنىڭ غەربىي تەرىپىدە پەيدا بولۇپ، ھۇجۇم باشلىدى.

بۇ چاغدا شېڭ شىسەي ئۆزىنىڭ ھەقىقىي ئەپتى - بەشىرىسىنى ئاشكارىلىدى. ئىيۇن غەلبىسىدىن ئۇزۇن ئۆتمەيلا ئۇ ئۈرۈمچىگە قايتىپ كېلىپ، ئۆزىنىڭ باغچىسىدىكى كابىنت، ياكى ئۆلكىلىك ھۆكۈمەت يىغىن زالىدا پەۋقۇلئاددە يىغىن چاقىردى. گەرچە ئۇ كۈنى ئەيىچىن ۋۇنىڭ قۇرسىقى ئاغرىپ ئىچى سۈرۈپ قالغان بولسىمۇ، ئەمما ئالاھىدە قىزىقىش بىلەن

قاتنىشىپ بارلىق ئىشلارغا گۇۋاھ بولغان. ئۇ ئۈرۈمچىنىڭ سىياسىي سۈپەت بىلەن توشقان ئاتموسفىراسىدىن غەم قىلغان ئىدى.

سائەت 10 دا باغچىدىكى راۋاقتا ئېچىلىدىغان يىغىنغا بالدۇرلا كەلگەن ئەيچىن ۋۇ ھويلىنىڭ ئىچى تەرەپتىكى ئىشىككە ئەسكەر قويۇلغانلىقىغا دېققەت قىلدى. شېڭ شىسەي راۋاق سىرتىدا قولىدا يەلپۈگۈچ تۇتۇپ جىمجىت ھالدا يالغۇز ئولتۇراتتى. ئىچىدە غەلىتە بىر تىمتاسلىق بار ئىدى. تۇيۇقسىز تاشقىرىدىن ئېغىر ئۆتۈكلەرنىڭ دۈپۈرلىگەن ئاۋازى ئاڭلاندى. شېڭ شىسەيگە بىر ئالاقىچى كەلگەن ئىدى. شېڭ شىسەي ئۇنى تەكرار يولغا سالدى.

بىر قانچە مىنۇتتىن كېيىن يەتتە پاي ئوق ئاۋازى ئاڭلاندى. «شېڭ شىسەي ئاستا مېڭىپ كېلىپ لىيۇ دوتەينىڭ نەپىسى توختىغىچە ئۇنىڭغا قاراپ تۇردى» ئاندىن دەس تۇرۇپ ئۈچ مىنىستىر، يەنى باش كاتىپ، باش مەسلىھەتچى ۋە ئاۋىئاتسىيە مىنىستىرىغا سۈپەتتە قاتناشقانلىقى ئۈچۈن ئۆلۈم جازاسى ئىجرا قىلىنىدىغانلىقىنى ئېلان قىلدى. ئاندىن بۇندىن كېيىن ئۆزىنى بىر كومىتېتنىڭ باشقورالمايدىغانلىقىنى، بەلكى ئىستىپا بېرىدىغانلىقىنى جاكارلىدى. (30)

ئەلۋەتتە ئۇنىڭ مەقسىتى بۇنىڭ ئەكسىچە ئىدى. ئۇ ئۆزىگە قارشى كىشىلەرنى ئاسانلا يۇغۇشتۇردى. بۇ چاغدا نەنجىڭدىن كەلگەن ئالاھىدە بىر خادىم شەھەردە بار ئىدى ھەم ئۆلتۈرۈلگەنلەردىن ئىككىيلەن ئۇنىڭ دوستى ئىدى. بۇ خادىم ئۆزىنىڭ بىخەتەرلىكى ئۈچۈن، شېڭ شىسەي ئۆزىنىڭ ئورنىنى مۇقىملاشتۇرۇشى كېرەك دېيىشكە مەجبۇر بولدى. لىيۇدوتەي ئۆلۈپ بىر ئايدىن كېيىن شېڭ شىسەي ئۇنىڭ ئورنىغا چىقتى.

شېڭ شىسەي ئۆزىگە قارشى چىققانلارنى ۋەھشىيانە باستۇردى. 1933 - يىلىنىڭ ئاخىرىدا ئۆزىدىن ئىلگىرىكى جىن شۇرېن قىلغاننى قىلىپ رۇسىيەلىكلەرگە يېقىنلاشتى. مۇسكۇغا بىر ۋەكىللەر ئۆمىكى ئەۋەتتى. بۇ يەردە ستالىن ئۇنىڭغا قىزغىنلىق بىلەن ياردەم بېرىدىغانلىقىنى بىلدۈردى.

ماجۇگىياڭ قوشۇنىدا ئىككى نەپەر ياپونىيەلىك بولغانلىقى ئۈچۈن، ستالىن بەلكى تۇڭگان قوشۇنلىرى ياپونىيەنىڭ ھەمىشەرىكى دېگەن سۆز - چۆچەكلەرنى ئاڭلىغان بولۇشى مۇمكىن. ياپونىيەلىكلەرنىڭ بىرى مۆلدۈر ئۇرۇشىدا ئەسەرگە چۈشكەن ۋە بۇ ئىشنىڭ ئۇلار ئۆزلىرىنىڭ يېڭى مۇستەملىكىسى مانجۇرىيەدىكى مانجۇگۇغا كېلىشتىن ئاۋۋال شىنجاڭغا تەھدىت سېلىش ئۈچۈن بولغانلىقى سۆزلىنىپ قايىل قىلدۇرۇلغان. ستالىن بەلكى يەنە تۇڭگانلارنىڭ غەلبە قىلىشىنىڭ رۇسلارنىڭ مەركىزى ئاسىيادىكى پىلانلىرىنى قالايمىقان قىلىپ قويىشىدىن قورققان بولۇشى مۇمكىن.

قانداق بولمىدىن قەتئىينەزەر بىر كۈنى ماجۇگىياڭ قوشۇنلىرى تۇيۇقسىز ئۆزىنىڭ كۈچىنى بايقاپ قالدى ۋە 1934 - يىلى 1 - ئايدا سوۋېت ئىتتىپاقىنىڭ بومباردىمان قىلىشى، تانكىسى ۋە ئېغىر زەھىرە كلىرى بىلەن ئۇچراشتى. كېيىن مەلۇم بولدىكىچە بەزى بومبىلار ئىچىدە زەھەرلىك گاز مۇبار ئىكەن. قىزىل ئارمىيىنىڭ ئىككى بىر ئىگىسى جەمئىي يەتتە مىڭ (7000) كىشى جۇڭگوچە دائىمىي ئەسكەرلەردەك ياسىنىپ، ئۈرۈمچىنىڭ غەربىدىكى تۇدۇڭخابا دەرياسى تەرەپكە قاراپ ئىلگىرىلەپ كەلدى. تۇڭگانلار ئەنئەنىۋى قەھرىمانلىقىنى جارى قىلدۇرۇپ، قوي تىرىسى جۇۋا كىيىپ قار ئىچىگە يوشۇرۇنۇپ ئۆمىلەپ يۈرۈپ قىزىل ئارمىيىگە قارشى پىلىمۇتلىرىنى سايىرىتىپ ۋە ئۇلارنىڭ بېشىدا قىلچ ئوينىتىپ دەھشەتلىك زەربە بەردى. ئەمما ئۇلار رۇسلارنىڭ رەقىبى ئەمەس ئىدى. ئۇلار قولىنى قولغا تۇتۇشۇپ بىر قانچە دانە برونلىق ماشىنىنى تاغدىن پەسكە دومىلىتىپ چۈشۈرۈۋەتتى. ماجۇگىياڭ مەجبۇرەن كورلىغا چېكىندى. بۇ يەردە ئۇ ئېكسپېدېتسىيىچى سېۋىن ھېدىنگە ئائىت قارا ماشىنىلارنى بۆلدى (بۇ سېۋىن ھېدىننىڭ ئەڭ ئاخىرقى قېتىم جۇڭگودىكى ئېكسپېدېتسىيىسى ئىدى). ۋە قۇملۇقنىڭ شىمالدىكى يولنى بويلاپ كۇچا ۋە ئاقسۇغا قاراپ قاچتى. ئېكسپېدېتسىيە ئەترىتىنىڭ يۈك ماشىنىلىرى ماجۇگىياڭنىڭ چاخچاقلىرى ۋە ناخشىلىرىغا ئەگىشىپ دەلدەكشىپ كېتىۋاتقاندا، ماجۇگىياڭ «ھالاكەتكە يۈزلەنگەن بۈيۈك گېنېرال» غا قارىغاندا تەتلى باشلىنىۋاتقان بىر ئوقۇغۇچىغا بەكرەك ئوخشاپ قالغان ئىدى. (31)

بۇ چاغدا جەنۇبىي شىنجاڭدا ئىشلار ئىنتايىن مۇرەككەپلىشىپ كەتكەن ئىدى. 1915 - يىلى دوتەي ياڭ زېڭشىن ئادەتتە مادوتەي ئىسمى بىلەن تونۇلغان تۇڭگان يىرگىنشىلىك مافوشىڭنى قەشقەرگە ئامباللىققا تەيىنلىدى. ئەنگىلىيە كونسۇلى كلارمۇنت سكرىن مافوشىڭنى «كۆزلىرىدىن شۇملۇق يىغىپ تۇرىدىغان، پاكىنەك، ئىنچىكە ئۇزۇن چار ساقاللىق، ئېشەككە ئوخشايدىغان ئادەم» دەپ تەسۋىرلىگەن. (32) مادوتەي ساۋانسىز ۋە ھارافكەش بولۇپ، ئۆزىنى پادىشاھتەك كۆرەتتى. ئۇنىڭ

ھەرىمگە تۈرك گۈزەللىرى قامالغان ئىدى. ئۇ ھاقتى - سوقتى قىلىشقا ئىنتايىن ئۇستا بولۇپ، تارىم ئۆيىملىكىنىڭ كان بايلىقلىرىدىن نېفىت، كۆمۈر ۋە قاشتېشىنى مۇتھەملىك بىلەن ئۆزى ئىگەللەشكەن ئىدى. ئەمما ئېھتىياتچانلىق بىلەن ئالتۇن، ئالماس ۋە نەخ پۇل قاتارلىقلارنى ئۈرۈمچىدىكى خوجايىنىغا پات - پات يوللاپ تۇراتتى.

ھالبۇكى، مادوتەينىڭ ھەقىقىي ئالاھىدىلىكى پاجاق كېسىش ۋە مىخلاپ ئۆلتۈرۈش ئىدى. ئۇنىڭ بىر دانە بىدە توغراش ماشىنىسى (جادۇ) بار بولۇپ، ئۇ بۇنىڭ بىلەن دۈشمەنلىرىنى پارچە - پارچە قىلىپ توغرايتتى. رۇسىيەلىك زىيارەتچى پائۇل نازاروفنىڭ ئېيتىشىچە، مادوتەي كېسىلگەن پۇت - قوللارنى شەھەر دەرۋازىسىغا مىخلاپ، يېنىغا كىمىنىڭ ۋە نېمە ئۈچۈن كېسىلگەنلىكىنى ئەسكەرتىپ يېزىپ قويىدىكەن، بەزىدە بۇ پۇت - قولنىڭ ئىگىسىنىمۇ زەنجىر - كىشەندە باغلاپ بىللە يېنىدا مىخلاپ قويىدىكەن. ئاخىرىدا ياڭ زېڭشىن مادوتەي بەكلا ھەددىدىن ئېشىپ كەتتى دەپ قاراپ، 1924 - يىلى باشقا بىر تۇڭگان ماشياۋۇۋى ئەۋەتتى. ماشياۋۇۋۇ مادوتەي (مافوشىڭ) نى ئېتىپ ئۆلتۈرۈپ، جەستىنى ئىككى كۈن ياغاچ جازىغا ئېسىپ سازايى قىلدى. بۇ پادىشاھ (مادوتەي) خەلققە قانداق قىلغان بولسا ئۆزىمۇ شۇنى كۆردى.

1928 - يىلى ياڭ زېڭشىن ئۆلتۈرۈلگەندىن كېيىن تاكى 1933 - يىلىغا قەدەر تارىم تىنچ بولدى. ئەمما زالىم مادوتەي ھاكىمىيىتى تۈركلەر بىلەن تۇڭگانلارنىڭ مۇناسىۋىتىنى يامانلاشتۇرۇۋەتتى. بۇ ئەنسىز يىللاردىكى كەسكىنلەشتۈرگۈچ بىر ئامىل بولدى. بىزنىڭ كۆرگىنىمىزدەك، شىمالدا تۇڭگانلار بىلەن تۈركلەر كۆپىنچە چاغلاردا ئۆز ئارا ئىتتىپاقداشلار ئىدى. جەنۇبتا بولسا ئۇلار ئىلگىرىدىن تارتىپلا ئۆز ئارا دۈشمەن ئىدى. بۇ تۈركلەر، يەنى ئۇيغۇرلار بىرلىككە كەلگەن ئىدى دېگەنلىك ئەمەس. قەدىمكى «قارا تاغلىقلار» بىلەن «ئاق تاغلىقلار» دىن مىراس قالغان ئۈچ - ئاداۋەت غۇجىلار زامانىدىن باشلاپ ھازىرغىچە ساقلىنغان. «قارا تاغلىقلار» ئاساسلىقى قەشقەرگە يېقىن ئاتۇشتا ياشايتتى ۋە جۇڭگو ھاكىمىيىتىگە نىسبەتەن بىر قەدەر سەۋرچان ئىدى. «ئاق تاغلىقلار» بولسا كۇچادا ياشايدىغان تۈرك مىللەتچىلىرى ئىدى. شىمال بىلەن پەرقلىق يېرى شۇكى، تارىم سوۋېت ئىتتىپاقىنىڭ تەسىرىدىن خالى قالغان ۋە ھەقىقەتەن مۇتەئەسسىپلەر، ئوڭ قانات مىللەتچىلەر ۋە ئىسلامىي ئەنئەنىچىلەرنى يېتىشتۈرىدىغان مۇنبەت تۇپراق بولغان ئىدى. 1932 - يىلى كەلگەن قىرغىزلارغا ئوخشاش، ستالىننىڭ كولىكتىپلاشتۇرۇش ھەرىكىتىدىن قاچقانلار قىزغىن قارشى ئىلىناتتى.

جەنۇبتىكى ئۇيغۇرلارنىڭ جۇڭگو ھاكىمىيىتىگە بولغان ھېسسىياتى 1933 - يىلى خوتەن رايونىدىن يېزىلغان بىر نامسىز ئىلتىجادا ئەينەن بايان قىلىنغان. ئۇنىڭدا «كاپىر» ۋە «شەھىد» دېگەندەك ئىبارىلەرنىڭ قوللىنىلغانلىقىغا قارىماستىن، ئۇ ئېغىر كۈلپەت ئىچىدە ئۈمىدىنى يوقاتقان بىر بىچارىنىڭ تىلەك ئىلتىجاسى ئەمەس، بەلكى بىر ئەسەبىي دىندارنىڭ ئېغىر ھالدىكى ئەيىبلىشىگە بەكرەك ئوخشايدۇ:

«ھەقىقىي دوست دوستىنىڭ كەمچىلىكلىرىنى ئوچۇق سۆزلەپ، ئۇنى كەمچىلىكلىرىنىڭ ئاقىۋىتىدىن قۇتۇلدۇرىدۇ. (يەنى دوست يىغلىتىپ ئېيتار، دۈشمەن كۈلدۈرۈپ) سىز ھۆكۈمرانلار بۇنى ھېس قىلىشنىڭ ئورنىغا ھەدىسىلا ئىسلامنى قوللىغۇچىلارنى تۇتۇپ ئۆلتۈرۈشنىڭ كويىدا يۈرۈۋاتىسىز. سىزگە ئوخشاش ئەخمەق كاپىرلار باشلىق بولۇشقا لايىق ئەمەس... دوست بىلەن دۈشمەننى پەرق ئېتەلمىگەن كاپىر قانداقمۇ باشقۇرغۇچى بولۇشقا لايىق بولالسىۇن؟ سىز كاپىرلار: مىلتىقىمىز، تاپانچىمىز ۋە پۇلىمىز بار، شۇنىڭغا تايىنىمىز دەپ ئويلايسىز. ئەمما بىز بىزنىڭ ھاياتىمىزنى تەمىن ئەتكۈچى ئاللاھقا يۆلىنىمىز. سىز كاپىرلار: سەنلەرنىڭ ھاياتىڭ بىزنىڭ قولىمىزدا دەپ ئويلايسىز. ئەگەر بۇ ئاگاھلاندۇرۇشقا جاۋاب بەرمىسىڭىز بىز تەييار، ئۆلسەك شەھىد، قالساق غازى. بىز ئۆلۈمگە تەشنا بولۇپ ياشاۋاتىمىز.» (34)

خوتەن ۋە كېرىيەدىكى ئالتۇن كان ئىشچىلىرى ئۆتمەس (قىممىتى يوق) قەغەز پۇللارغا ئالتۇن تېگىشىشتىن جاق توپىغانلىقى ئۈچۈن يۇقىرىقى ئىلتىجادا ئاگاھلاندۇرغاندەك قوزغىلىپ قارشىلىق كۆرسەتتى. بۇۋاق گېنېرالنىڭ تۇڭگان - ئۇيغۇر ئارمىيىسى قۇملۇقنىڭ شىمالىدىكى يولىنى بويلاپ يۆتكىلىپ 1933 - يىلى 2 - ئاينىڭ 25 - كۈنى ئاقسۇنى ئالدى، ئۈچ كۈندىن كېيىن خوتەنلىكلەر جۇڭگولۇق ھاكىم ۋە بەزى خەنزۇ ئەمەلدارلارنى ئۆلتۈردى. كېرىيە خەلقى بۇ يەردىكى جۇڭگولۇقلار مۇسۇلمان بولۇشقا رازى بولغاچقا ئۆز بوستانلىقىنى قان تۆكۈستىن ئۆز قولىغا ئالدى. ھەر تەرەپتىن قاپسىلىپ قالغان قەشقەر ئامبىلى ئېغىر قېيىنچىلىقتا قېلىپ ياردەم سورىدى. ئەمما ئۈرۈمچىدىكى جىن شۇرېننىڭ ئۆزىمۇ چوڭقۇر پاتقاققا پاتقان بولۇپ، ئۇنىڭ قىلالايدىغان ئەڭ نوچا ئىشى ئۆزىنىڭ قول ئاستىدىكى ئەمەلدارغا بۇيرۇق چۈشۈرۈپ ئىچكىرى

جۇڭگودىكى شەخسى بانكا ھېساباتىغا كۆپرەك پۇل ئەۋەتىش ۋە بۇ ئەمەلدارغا «ئارقا سەپتىكى باش باستۇرغۇچى باندت» ئۇنۋانى ئىنئام قىلىش ئىدى. قەشقەر ئامبىلى جىددىلىشىپ ھېچنىمىگە قارىماستىن تاغ ئۈستىدىكى قىرغىز باندىتلارغا قورال تارقىتى. ئەمما ئۇلار ناھايىتى تېزلا ئامبالغا ئاسىيلىق قىلدى.

بۇ يەردە تارىمدىكى بارلىق قوزغىلاڭلار، ئىتتىپاقلىشىشلار ۋە ئاسىيلىق قىلىشلارنىڭ ھەممىسىنى سۆزلىشىمىزنىڭ ھاجىتى يوق. كۆزگە چېلىقىدىغاندىن ئۈچى بار. بىرى كۆچمەن قەبىلىنىڭ ئاقساقلى رەھبەرلىكىدىكى بۇلاڭچى قىرغىزلار، ئىككىنچىسى كۇچالىق بىر مەپكەش باشچىلىقىدىكى ئۇيغۇرلار، ئۈچىنچىسى تۇڭگان قوزغىلاڭچىلار. تۇڭگانلارنىڭ مەقسىتى: ئۈرۈمچىدىكى دوتەينى ئاغدۇرۇپ تاشلاش، ئەمما نەنجىڭدىكى گومىنداڭ ھۆكۈمىتىگە سادىق بولۇش، ئۇيغۇرلارنىڭ مەقسىتى تۇڭگانلارنى يوغۇشتۇرۇش ۋە جۇڭگودىن ئايرىلىپ چىقىپ مۇستەقىل بولۇش، قىرغىزلارنىڭ مەقسىتى بولسا كۈچىنىڭ يېتىشىچە كۆپ غەنىمەت ئېلىپ ئۆيىگە قايتىش ئىدى.

بىر قېتىم بۇ غەلىتە ئىتتىپاقداش ئارمىيە جۇڭگولۇقلاردىن ھوقۇقنى تارتىپ ئالغان ھامان، ئۇلارنى غەپلەت باسقان. ئەنگىلىيە كونسۇلىنىڭ ئېيتىشىچە، ئۇلارنىڭ ئۈچ نەپەر رەھبىرى «ئولتۇراقلىشىپ، خوتۇن ۋە يايلىق توپلاش بىلەن ھەلەك بولۇپ كەتكەن».(35) ئېيتىشلارغا قارىغاندا قىرغىزلارنىڭ باشلىقىنىڭ ھەرىمىدە ئوتتۇر خوتۇنى بارمىش.

ئۇيغۇرلارنىڭ مۇستەقىللىققا كەلسەك، بۇ ئاللىقاچان كۈنتەرتىپكە قويۇلغان ئىش ئىدى. 1932 - يىلىدىن ئىلگىرىلا ئوتتۇر نەچچە ياشلاردىكى ئىلىملىك كىشى مۇھەممەد ئىمىن بۇغرا ۋە ئۇنىڭ ئىنىلىرى ئابدۇللاھ بىلەن نۇرئەھمەد «مىللىي ئىنقىلاب كومىتېتى» نى قۇرغان. ئۇلارغا ئاتۇشلۇق سابىت دامۇللام قوشۇلغان. سابىت دامۇللام بىر مۇدەررىس ۋە سابىق ھاكىم ئىدى. ئۇ چەتئەللەردە ساياھەتتە بولۇپ، سوۋېت ئىتتىپاقى، تۈركىيە، مىسىر ۋە ھىندىستانغا بارغان. بۇ كومىتېت كوممۇنىزمغا، خرىستىئانلىققا، تۇڭگانلارغا ۋە خەنزۇلارغا قارشى ئىدى. ئۇنىڭ ئەزالىرى 300 گە يەتكەن ۋە 50 دانە كونا تىپتىكى مىلتىقى بار بولغان. 2 - ئاينىڭ 20 - كۈنى بۇ كومىتېت ئۆلكىلىك ھۆكۈمەت تەسىس قىلدى. سابىت دامۇللام رەئىس¹، مەمتىمىن بۇغرا ئەسكىرىي قوماندان بولغان.

بۇ ھەرىكەتتىكى يەنە بىر مۇھىم سىما قۇمۇللۇق يولۋاسخاننىڭ بۇرادىرى غۇجانىياز ھاجى، ئۇنىڭ سالاھىيىتى تۈپەيلى ئۇيغۇر جەڭچىلەر ئۇنى ئۆزىنىڭ مەنۋى رەھبىرى دەپ قارىغان. ئەمما غۇجانىياز ھاجى ئۆزىنىڭ زادى قايسى تەرەپتە تۇرىدىغانلىقىنى ئېنىق قارار قىلالىمىغان. دەسلەپتە ئۇ ماجۇڭنىڭ بىلەن ئىتتىپاق تۈزگەن. كېيىن شېڭ شىسەي بەرگەن ئۆلكىلىك ھۆكۈمەتتىكى ۋەزىپىنى قوبۇل قىلغان. ئەمدىلىكتە بولسا ئايرىلغان ئۇيغۇر ھۆكۈمىتى ئۇنى رەئىس (زۇڭتۇڭ) بولۇشقا تەكلىپ قىلغان.

1933 - يىلى 3 - ئاينىڭ 16 - كۈنى خوتەن فەتھى قىلىنىپ، شەرىئەت قانۇنى يۈرگۈزۈلدى ۋە جۇڭگولۇقلار ئىسلام دىنىغا كىرىشكە مەجبۇر بولدى. شەھەردىكى شوتلاندىيەلىك دىن تارقاتقۇچىلار قوغلاندى ۋە كەشىمىدىن كەلگەن نۇرغۇنلىغان ھىندى جازانخورلار ئۆلتۈرۈلدى. بىر ئايدىن كېيىن خوتەن ئەمىرى جەنۇبىي شىنجاڭدىكى بارلىق بوستانلىقلارنى كونترول قىلدى. قەشقەر سىرتىدىكى گارنىزون بۇنىڭدىن مۇستەسنا. ئاندىن 11 - ئاينىڭ 12 - كۈنى ئۇلار كومىتېتتىكى سودىگەرلەر ئوتتۇرىغا قويغان مۇسۇلمان ھاكىمىيىتىدە سودا مۇئامىلىسى قانداق بولىدۇ؟ دېگەن مەسىلىنى مۇزاكىرە قىلغاندىن كېيىن، سايلام ئېلىپ بېرىپ شەرقىي تۈركىستان تۈرك ئىسلام جۇمھۇرىيىتى قۇرۇلغانلىقى جاكارلانغان. قەشقەرنى پايتەخت، شەرىئەتنى قانۇن قىلغان. ھىلال ئاي بىلەن يولتۇز چۈشۈرۈلگەن تۇغنى دۆلەت بايرىقى قىلغان ۋە ئۆزىگە خاس پۇلى بولۇشى كېرەكلىكىنى ئوتتۇرىغا قويغان.

بۇ يېڭى جۇمھۇرىيەت (قىسقارتىلىپ ش ت ئى ج دېيىلىدۇ) نۇرغۇن جەھەتلەردىن ياقۇپ بەگ ئەمىرلىكىگە مەنۋى ۋارىسلىق قىلغان.(36) ياقۇپ بەگكە ئوخشاش ئەنگىلىيەدىن ياردەم تەلەپ قىلغان. قەشقەردىكى يېڭى كونسۇل كولونېل J. W تومسون گلوۋېر ھېسداشلىق قىلغان، ئەمما ئەنگىلىيەنىڭ پەقەت نەنجىڭدىكى ھۆكۈمەتنىلا ئېتىراپ قىلىدىغانلىقىنى ئېيتقان. دېھلىغا ئەۋەتىلگەن ۋەكىللەر ئۆمىكى قۇرۇق قول قايتقان. تۈركىيە ئېھتىيات قىلىپ يىراق تۇرغان. ئافغانىستان شاھى مۇھەممەد زاھىر ئۇلارغا قورال سېتىپ بېرىشكە قوشۇلغان ۋە دېگەندەكلا بىر ئاز تاپانچا كەلگەن. بۇ ھاكىمىيەت ئۆزىدىن

¹ بۇ ھۆكۈمەتنىڭ رەئىسى سابىت دامۇللام ئەمەس، مۇھەممەد نىياز ئەلەم ئاخۇنۇم دېگەن كىشى ئىدى — مۇھەررىردىن.

باشقا شىنجاڭدىكى ئۈچ ئاساسىي كۈچ: ئۆلكىلىك ھۆكۈمەت، تۇڭگانلار ۋە سوۋېت ئىتتىپاقىغا دۈشمەن بولغاندىن تارتىپلا، ئۇلارنىڭ مەغلۇپ بولىدىغانلىقى پىشانىسىگە پۈتۈلگەندەك قىلاتتى.

مۇسۇلمان قوزغىلاڭچىلار خىيىم - خەتەرگە دۈچ كەلگەن ئىدى. ماجۇگىيىڭ قوشۇنى 1934 - يىلى 1 - ئايدا تۇدۇڭخابا دەرياسى بويىدا سوۋېت ئىتتىپاقى قوشۇنلىرىنىڭ ئېغىر زەربىسىگە ئۇچرىغاندىن كېيىن، سېۋىن ھېندىن زومىگەرلىك بىلەن تارتىۋالغان ماشىنىلاردا شىمالىي قۇملۇقتىكى يولنى بويلاپ غەربكە قاراپ تېز سۈرئەتتە ئىلگىرىلىدى. دەرۋەقە ئۇلار خوتەن ئەمىرى رەھبەرلىكىدىكى تۇڭگانلارغا قارشى قوزغىلىپ چىققان ئۇيغۇر قوشۇنى بىلەن توقۇنۇشتى. 2 - ئايدا ماجۇگىيىڭ ئالدىدا ئىلگىرىلىگۈچى قوشۇنلىرى قەشقەر بوستانلىقىغا كەلدى ۋە ش ت ت ئى ج رەھبەرلىرىنى تەختتىن چۈشۈشكە زورلىدى. دېمىسىمۇ غۇجىنىياز ھاجى تۇنجى بولۇپ مەيداننى ئۆزگەرتتى. ئۇ سوۋېت چېگرىسىغا قېچىپ بېرىپ، شېڭ شىسەيگە قوشۇلۇشقا ۋەدە قىلىپ كېلىشىم ئىمزالىدى ۋە بۇنىڭ بەدىلىگە ئەمەل ئالدى.

ھازىر ماجۇگىيىڭ قوشۇنلىرى قەدىمىي شەھەرگە ھۇجۇم قىلىپ ئىككى مىڭ (2000) دىن كۆپرەك ئۇيغۇرنى ئۆلتۈردى. ئۇرۇش تازا قىزىۋاتقاندا، چىنۋاغدىكى كونسۇل بىناسىنىڭ ئۆگزىسىگە چىقىپ تاماشا كۆرۈۋاتقان ئەنگىلىيە كونسۇلىنىڭ رەپىقىسىنىڭ مۇرىسىگە ئوق تەگدى. بۇ خانىم تۇڭگانلارنىڭ ئۇيغۇر ۋە قىرغىزلارنىڭ قالايمىقان قوشۇنلىرىنى ھەيدەپ قوغلاۋاتقانلىقىغا قاراپ تۇرغاندا، بىر تۇڭگان ئەسكەر ئۇنى ئاتقان ئىدى. ھۇدۇقۇپ تەمتىرەپ كەتكەن بەزى ئۇيغۇرلار كونسۇل ھويلىسىغا تامدىن ئارتىلىپ كىرىپ بىر مۇھاپىزەتچىنى ئۆلتۈردى ۋە تۆت نەپەر ئەنگىلىيەلىكنى يارىلاندى. بۇلارنىڭ ئىچىدە كېيىن ئۆلۈپ كەتكەن دوختۇر مۇ بار ئىدى.

يىراقاق جەنۇبتا شەرقىي تۈركىستان قوشۇنلىرى قىيىن ئەھۋالدا قالدى. ئۇرۇشتا ھەر ئىككى ياش ئەمىر ئۆلتۈرۈلدى. ئابدۇللاھنىڭ كاللىسى قەشقەردىكى ھېيتگاھ جامەسىنىڭ سىرتىغا ئېسىلىپ سازايى قىلىندى. تۇڭگانلار خوتەنگە يىقىنلاشقاندا ئىنقىلابچىلارنىڭ رەھبىرى ئەمىر مۇھەممەد ئىمىن بۇغرا قېچىشقا مەجبۇر بولدى. ئۇ دەسلەپ 3000 نەپەر ھىمايىچىسى بىلەن بىرلىكتە كېرىيەگە كەتتى. ئاندىن تېز قايتىپ كېلىپ، مەھرەملىرىنى تاشلاپ، بىر قانچە تايچاققا ئالتۇن يۈكلەپ كۆتۈرۈلۈپ تاغلىرى ئارقىلىق ھىندىستان تەرەپكە ئۆتۈپ غايىپ بولدى.

4 - ئايدا ماجۇگىيىڭ ئۆزى 10 مىڭ كىشىنى باشلاپ قەشقەرگە كەلدى. ھازىر ئۇ ئىنتايىن ھېرىپ كەتكەن ئىدى. ئۇنىڭ تۇراقسىزلىقىنى پەرەز قىلغىلى بولاتتى. ئۇ شۆھرەت ئۈچۈن ياردەم سوراپ ئەنگىلىيە كونسۇلىنى قىسقا زىيارەت قىلدى ۋە قەشقەردىكى سوۋېت كونسۇلىنىمۇ زىيارەت قىلدى. ئەيچىن ۋۇنىڭ ئېيتىشىچە، سوۋېت كونسۇلى ئۇنى باشلىغان ئىشنىڭ تامامەن بىر ئۈمىدسىز ئىش (مەغلۇپ بولىدىغان ئىش) ئىكەنلىكىگە قايىل قىلىپ، ئۇنىڭغا قېچىش يولى كۆرسەتكەن. 6 - ئاينىڭ ئاخىرىدا ئۇ ئادەملىرىگە شەھەردىن چېكىنىش بۇيرۇقى چۈشۈرۈپ، دادا بىر ئانا باشقا ئۆكسىنىڭ قوماندانلىقىدا يۆتكىلىشىنى بۇيرىغان، ئەمما شۇ كۈنى كەلگەندە ئۆزى ئۇلارغا قوشۇلمىغان. رۇسىيە كونسۇلىدىن بىر - ئىككى ئادەمنى ئۆز ئىچىگە ئالغان ئەللىك كىشىنىڭ ھەمراھلىقىدا 7 - ئاينىڭ 7 - كۈنى قەشقەردىن ئايرىلىپ ئەركەشتامدا چېگرىدىن ئۆتۈپ سوۋېت ئىتتىپاقىغا كەتكەن. كېيىن غايىپ بولغان.

ماجۇگىيىڭنى بېيجىڭدا، ھىندىستاندا، ياكى شەنشى ئۆلكىسىدىكى مىلتارىست جەمەتى ئائىلىسىدە ئىمىش دېگەندەك سۆز - چۆچەكلەر بولغان. بىر يىلدىن كېيىن پېتىر فلېمىڭ ئۇنىڭ بىر پارچە سۈرىتىنى كۆرگەن. سۈرەتتە ئۇ قىزىل ئارمىيىنىڭ ئاتلىق قوشۇنىنىڭ ئوفىتسېر فورمىسىنى كىيگەن. تۇرقىدىن تېنى ساغلاملىقى چىقىپ تۇرغان، ئۇ موسكۋادىن خوتەندىكى تۇڭگان قوشۇنلىرىغا ئۆز قولى بىلەن مەكتۇپ يازغانىمىش. (37) 1936 - يىلىنىڭ باشلىرىدا بەزىلەر ئۇنى موسكۋادا كۆرگەن. ئەمما ئىككى يىلدىن كېيىن ستالىننىڭ بۇيرۇقى بىلەن ئۆلۈمگە ھۆكۈم قىلىنغان دەپ قارىلىدۇ.

ھەممەيلەننىڭ قارىشىدا بۇۋاق گېنېرال بىر سىر بولۇپ، بەلكى ئۆزىگە نىسبەتەنمۇ شۇنداق بولشى مۇمكىن، ئۇنى ياپون ئىشپىيۇنى، موسكۋا جاسۇسى، ئەنگىلىيەنىڭ ھىندىستاندىكى كۆز - قۇلقى دېگەندەك خىلمۇ خىل تەسۋىرلەشلەر بار. ئۇنىڭ ھەقىقىي غايىسى بولسا يېڭى تېمۇرلەك بولۇش خىيالىنى ئەمەلگە ئاشۇرۇش بولشى مۇمكىن. گېرمانىيەلىك ئېنرېنېر گېئورگى ۋاسېل ئۇنى ئىچكى ئاسىيانىڭ تىپىك مەھسۇلاتى دەپ قارايدۇ. «ئۇ غەلبە قىلسا تارىخىي قەھرىمان، مەغلۇپ بولسا ھاياتى تۈرمىدە ئاخىرلىشىدىغان يېرىم قوماندان ۋە يېرىم قاراچى تىپىدىكى كىشىلەرنىڭ بىرىدۇر» (38).

شېڭ شىسەي ھازىر شەرقىي تۈركىستان ئۆلكىلىرىنىڭ كۆپىنچىسىنى جۇڭگوغا قايتۇرۇپ كەلدى. ئەمما توغرىسىنى ئېيتقاندا، ئۇ ئۇلارنى رۇسىيەلىكلەرنىڭ قولىغا تاپشۇردى. كۆرۈنۈشتىكى ۋەزىيەتنى ياخشىلاش ئۈچۈن بەزى ئۇيغۇر باشلىقلارنى ئۆستۈرۈپ يۇقىرى ۋەزىپىلەرگە تەيىنلىدى. رەسمىي سورۇنلاردا خەنزۇلارنىڭ ئۇيغۇرلارنى «سەللە باش» (چەتئۇ) دەپ ئاتىشى چەكلەندى. ئۇنىڭ ئورنىغا «ئۇيغۇر» دېگەننىڭ تەرجىمىسىنى ۋېيۋېر (weiwuer) دەپ ئاتايدىغان بولدى. تۇڭگان ئارمىيىسىنىڭ قالدۇق كۈچلىرى جەنۇبى يولىدىكى ئۇيغۇر دېھقانلارنى بوزەك قىلىپ، پات - پات ھەربىي ھۇجۇم قوزغاپ تۇراتتى. ئەمما 1937 - يىلى شېڭ شىسەي سوۋېت ئىتتىپاقىنىڭ باشقا بىر قوشۇنلىرىنى تەكلىپ قىلىپ ئەكىلىپ ئاقسۇنى تىنچىتتى. بۇ جەنۇبتىكى تۇڭگانلار ئۈچۈن يېتەرلىك بولدىكى، ئۇلار قۇمغا سىڭىپ كەتكەن سۈدەك تەلتۈكۈس يوقالدى.

1935 - يىلى سودا ۋەزىپىسى بىلەن قەشقەرگە كېلىپ ساياھەتتە بولغان ئەنگىلىيەلىك دىپلومات ئېرس تېچمەن ئىشلارغا ئومۇمەن جۇڭگولۇقلار نۇقتىئىنەزىرىدە قاراپ، شىنجاڭ جۇڭگوغا قايتقاندىن كېيىنكى ئەھۋالنى مۇنداق يازغان: «مەن تۈركلەرنىڭ جۇڭگولۇقلار ھاكىمىيىتىنى قارشى ئالغانلىقىدىن خۇش بولدۇم. جۇڭگولۇقلارنىڭ مېتودى بىزنىڭكىدەك ئەمەس، تۈركىستاننى زىيارەت قىلغان چەتئەللىكلەرنىڭ شىنجاڭدىكى جۇڭگولۇقلار ھاكىمىيىتىنى خالغانچە تەنقىد قىلىشى باشقا ئۆلچەملەردە ئادەتكە ئايلانغان. ئەمما، ئومۇمەن ئېيتقاندا، جۇڭگولۇق خەنزۇلارنىڭ ئۆز مۇستەملىكىلىرىنى ئىدارە قىلىشتا تالانتى بار. تۈرك دېھقانلار يەرلىك مۇسۇلمانلارنىڭ ھاكىمىيىتىگە قارىغاندا جۇڭگولۇقلارنىڭ ھۆكۈمرانلىقىدا بەكرەك ياخشى ياشىشى مۇمكىن» (39).

شېڭ شىسەينىڭ ئارقا تەرەپتىن ئىشكىنى ئېچىپ بېرىشى بىلەن كرىمېل (Kremlin) بارلىق پاراكەندىچىلىكلەر 1931 - يىلى باشلانغان قۇمۇلغا قىزىل ئارمىيەنىڭ بىر ئەترىتىنى ئەۋەتتى. ئۇنىڭ ۋەزىپىسى ياپونلۇقلارنىڭ ئىلگىرىلەش يولىنى توسۇش ۋە شىنجاڭنى ئادەتتىكى خۇجايىن جۇڭگو ھۆكۈمىتىدىن ئايرىم تۇتۇش ئىدى. ئۈرۈمچىگە يېقىن بىر جايدا «يېزا ئىگىلىك سايمانلىرى» ياساش زاۋۇتى دېگەن يالغان نىقاپ ئاستىدا سوۋېت ئايرۇپىلانلىرىنى ياسايدىغان بىر يۈرۈش زاۋۇتلار قۇرۇلدى. ئەنگىلىيە مۇستەملىكىسى ھىندىستان بىلەن رىقابەتلىشىپ، ئۇلارنىڭ بازارلىرىنى ياتقۇزۇپ ئۈچۈن ئەرزان باھادا سوۋېت ماللىرى تۈركۈملەپ كىرىشكە باشلىدى. ستالىن شېڭ شىسەيگە بەرگەن ياردەملىرىنى تولۇق قايتۇرۇۋالغانلىقىنى، كان ئېچىش ھوقۇقى، نېفىت ۋە توك بىلەن تەمىنلەش، ترانسپورت ئىشلىرىنى ئۆز قولىغا ئالغانلىقىنى مۇئەييەنلەشتۈرگەن ئىدى. (40) بايلىقلارنىڭ خەقنىڭ قولىغا چۈشۈپ كېتىشىگە چىدىمىغان شېڭ شىسەي ئۆزى ئىمزالىغان خىلمۇ خىل شەرتنامىلەرنىڭ ھەددىدىن ئارتۇق بولغانلىقىنى ھېس قىلدى. ئەمما ئۇ 1938 - يىلى موسكۋانى زىيارەت قىلغاندا مولوتوفنىڭ داچىسىدا ھاراق زىياپىتىگە داخىل بولغاندا ماركسىزم تەلىماتىنى قوبۇل قىلىپ سوۋېت كومپارتىيىسىگە كىردى. شىنجاڭ ئۇزاققىن بۇيان جۇڭگونىڭ غەربتىكى ياۋايىلارغا قارشى تۇرۇشتىكى قالدۇق ئۆلكىسى بولغان بولسا، ئەمدىلىكتە سوۋېت ئىتتىپاقىنىڭ شەرققە ۋە ياپونىيەگە قارشى قالدۇق ئۆلكىسى بولدى.

1941 - يىلى 4 - ئايدا ياپونىيە بىلەن سوۋېت ئىتتىپاقى تىنچلىق كېلىشىمى ئىمزالاپ، شىنجاڭنىڭ كرىمېل سارىيى نەزىرىدىكى نەرقىنى تۆۋەنلەتتى. شېڭ شىسەي مەخپىي ھالدا گومىنداڭغا مۇراجىئەت قىلىشقا باشلىدى. ئىككى ئايدىن كېيىن گېتلىر غەربتىن رۇسىيەگە تاجاۋۇز قىلدى. ئۇنىڭ تانكا قىسىملىرى شۇ قەدەر تېز سۈرئەتتە ئىلگىرىلەۋاتاتتىكى، خۇددى رۇسىيە بەلكىم تۈگىشىدىغاندەك قىلاتتى. سودا پۈتتى، 1942 - يىلى شېڭ شىسەي رۇسىيەدىن يۈز ئۆرۈپ، ئۆزىنى جۇڭگونىڭ قۇچىقىغا ئاتتى. رۇسىيەگە ئۈچ ئاي ۋاقىت ئىچىدە بارلىق ئەسكەر ۋە مەسلىھەتچىلىرىنى چېكىندۈرۈپ چىقىپ كېتىشىنى ئېيتتى. شىڭ ئۆزى قوماندانلىق قىلىپ سوۋېتپەرەسلەرنى تازىلاشقا باشلىدى. قىيىن - قىستاققا ئېلىنىپ ئۆلتۈرۈلگەنلەر ئارىسىدا ماۋزېدۇڭنىڭ ئىنىسى ماۋزېنمۇ بار ئىدى. ئۇ 1938 - يىلى شېڭ شىسەي سوۋېت بىلەن ئاپاق - چاپاق بولۇپ تۇرغاندا ئۇنىڭ يېنىغا خىزمەتكە ئەۋەتىلگەن.

ئەمما شېڭ شىسەي بۇ سىياسىي پاي چېكى بازىرىدا ئويۇننى ئىنتايىن تەسلىكتە ئوينىۋاتاتتى ۋە چوتتى خاتا سوققان ئىدى. گومىنداڭ ئەمەلدارلىرى شېڭ شىسەينىڭ ئۆيىگە كېلىشكە باشلىغان شۇ مەزگىلدە، رۇسىيە ستالىننىڭ ئۇرۇشىدا تارىخى غەلىبىگە ئېرىشتى. بۇندىن كېيىن شىنجاڭنىڭ نېفىتتىگە مۇھتاج بولمايدىغان رۇسىيەلىكلەر بارلىق خادىملىرىنى چېكىندۈرۈپ ئېلىپ چىقىپ كەتتى. بۇنى بىلگەن يېڭى كەلگەن مىللەتچىلەر شېڭ شىسەينى ھوقۇقىدا جىم قويمايتتى.

شېڭ شىسەي 1943 - يىلى ياپونىيەنىڭ جۇڭگوغا قوزغىغان ئومۇميۈزلۈك تاجاۋۇزىدىن پايدىلىنىپ يەنە بىر قېتىم تازىلاش ھەرىكىتى قانات يايدۇردى. بۇ قېتىم ئۇ يەنە قىزىل ئارمىيىنىڭ ئارىلىشىشىنى تەلەپ قىلدى، ئەمما جاۋاب كەلمىدى. ئاخىرىدا ھېچ بولمىغاندا بىر جاۋاب كەلدى. لېكىن بۇ جاۋاب باشقا بىر تەرەپتىن يەنى ھازىر چوڭچىڭدا تۇرىۋاتقان مىللىي ھۆكۈمەت تەرەپتىن شېڭ شىسەينى يېڭى ۋەزىپىگە — ئورمانچىلىق ۋە يېزا ئىگىلىك مىنىستىرى بولۇشقا چاقىرىغان جاۋاب ئىدى.

غۇلجا شەھىرىدىكى خەلق باغچىسىنىڭ ئىچىدە دەرىزە ئەتراپى ۋە نوكەش گىرۋەكلىرى كۆك رەڭلىك كاھىش بىلەن ئىسلامىي ئۇسلۇپتا زىننەتلەنگەن، ئىككى قەۋەتلىك بالكونلۇق كۆركەم بىر بىنا قەد كۆتۈرۈپ تۇرماقتا. بۇ بىنانىڭ ئارقىسىدا ئۈستى ئوچۇق سەھنىگە ئوخشايدىغان ئۇزۇن بىر ھويلا بار ئىدى. ھەممە نەرسە ئۆز پېتى (رېمونت قىلىنماي) ساقلىنىپ ئىدى. ھويلا ئىچىدىكى كىچىك ئارخېئولوگىيە مۇزىيىنى بىر ئاز كىشىلەر زىيارەت قىلىۋاتقاندا كۆرۈنەتتى. بۇ بىنا شەرقىي تۈركىستاندا قۇرۇلغان بىردىنبىر دېموكراتىك ھاكىمىيەتنىڭ ئىلگىرىكى قوماندانلىق شىتابى ئىدى.

يىراقراق تەرەپتىكى مۇزىيىنىڭ تاملىرىغا چاپلانغان چوڭ - كىچىك رەڭسىز فوتوگرافلاردا جۈل - جۈل كىيىملىك ئەسكەرلەر، پۈتۈل كوماندىسى قىياپىتىدە تۇرغان ھەر مىللەت كىشىلىرى ۋە ئوفىتسېرلەرنىڭ ئاياللىرى بىلەن بىللە تۇرغان چاغدىكى نەق مەيدان خاتىرىلىرى بار ئىدى. دەرىزىلىك بىر يول بىر قىسمى كەڭرى پەشتاقلىق ۋە بىر ئاز ئېگىز قىلىپ تاش بىلەن قوپۇرۇلغان قەبرىستانلىققا باشلاپ باراتتى. بۇ يەردە توققۇز قەبرە تىزىلىپ ياتقان بولۇپ، قەبرە تېشىغا ئۇلارنىڭ ئىسمى يېزىلغان ۋە سۈنئىي گۈللەر قۇيۇلغان. قەبرىلەرنىڭ ئالدىدىكى بىر تۈۋرۈككە ماۋجۇشنىڭ بېغىشلىما سۆزى ئۇيغۇرچە ۋە خەنزۇچە يېزىقتا يېزىلغان. بۇلار 1944 - يىلى 11 - ئايدا شىنجاڭدا ئومۇميۈزلۈك ئىنقىلاب قىلىش بىلەن قۇرۇلغان شەرقىي تۈركىستان جۇمھۇرىيىتىدىن قالغان يالداملاردۇر.

گەرچە شېڭ شىسەي ۋە ئۇنىڭ زورلۇق زۇمبۇلۇقى كەتكەن بولسىمۇ، ئەمما ئۇلار مۇسۇلمانلار ئارىسىغا غەلىيان ئۇرۇقى چېچىپ قويۇپ كەتتى. شېڭ شىسەي ھۆكۈمىتىنىڭ ساقچى باشلىقى 400 دىن كۆپرەك سىياسىي مەھبۇسنى ئوچۇقتۇرۇپ ئۆچۈن، ھوقۇقىنى ئۆتكۈزۈپ بېرىشنى ئارقىغا سوزغاندا ئاۋامنىڭ كۆڭلى قاتتىق بىئارام بولدى. ئۇيغۇرلار ھازىر ئورۇنلاشقان كۆپ ساندىكى قوشۇنلارغا ۋە يەرلەشكەن نامرات خەنزۇ دېھقانلارغا ئىنتايىن نەپەت بىلەن قارايتتى. گومىنداڭچى ھۆكۈمرانلار خۇددى شېڭ شىسەي ۋە ئۇنىڭ قول - چۇماقچىلىرىغا ئوخشاشلا ئەزگۈچى ۋە ئىككىسىلاتاتىسىيىچى ئىدى. مال باھاسى ئۆرلەپ كەتكەن، ئىقتىساد ۋەيران بولغان ئىدى.

بۇ قوزغىلاڭ قارماققا بىر قانچە يىللاردىن بۇيان شىمالدىكى يايلاقلاردا بۇلاڭچىلىق قىلىپ كېلىۋاتقان قازاق كۆچمەن چارۋىچىلاردىن باشلانغاندەك قىلاتتى. ئۇلارنىڭ نۇرغۇنى سوۋېت ئىتتىپاقىدىكى كوللىكتىپلاشتۇرۇش ھەرىكىتىدىن قېچىپ كەلگەنلەر ئىدى. ئۇلار ئۆزلىرىنىڭ ئۆي قۇشلىرى ۋە چارۋا ماللىرىنى ئۆلتۈرۈۋېتىشكە رازىكى، ئۇنى ھەرگىزمۇ دۆلەتكە (كوللىكتىپقا) تاشلاپ بەرمەيتتى. ھازىر ئۇلار گومىنداڭگىمۇ ھېچ تۇتۇق بەرمەيۋاتاتتى. قازاق قارشىلىق كۆرسەتكۈچىلەر ئۆزلىرىنىڭ تالانتلىق رەھبىرى ئوسمان باتۇرنىڭ يېتەكچىلىكىدە موڭغۇلىيەگە يېقىن ئالتاي تاغلىرىدىن باشلاپ ئىلى ۋادىسىغىچە، شىنجاڭنىڭ غەربىي شىمال چېگرىسىغىچە ھەر يەرگە يېيىلدى. ئوسمان باتۇرنى ئەركىنلىك جەڭچىسى دېگەندىن كۆرە باندەت دېگەن تۈزۈك. ئەمما ئۇ ئادەتتىكى قوشۇنلىرى بىلەن كىچىك - كىچىك ئۇرۇشلارنى قىلىپ ھەقىقەتەن قالتىرىش غەلبىلەر قازانغان ئىدى.

ئېيتىشلارغا قارىغاندا، رۇسىيەدە ئوقىغان ئۇيغۇرلار 1943 - يىلى ئالماتادا قۇرغان «شىنجاڭ تۈركى خەلق مىللىي ئازاتلىق كومىتېتى» ئىنقىلاب ئۈچۈن زېمىن ھازىرلىغان. قازاق قوشۇنلىرى كېيىنكى كۈز پەسلىدە ئىلى ۋادىسىغا كەلگەندە، يەرلىك ئۇيغۇرلارمۇ يېزا قىشلاقلارنى ئالغان. 10 - ئاينىڭ 7 - كۈنى قازاقلار بىلەن ئۇيغۇرلار بىرلىشىپ غۇلجىنىڭ شەرقىدىكى نىلقىدا تۇرۇشلۇق گومىنداڭ گارنىزونىغا ھۇجۇم قىلغان. ئاندىن قورقۇپ كەتكەن ھۆكۈمەت خالىغانچە كىشىلەرنى تۇتقۇن قىلىۋاتقان ۋە ئېتىۋاتقان غۇلجىنىڭ ئۆزىگە قاراپ ئىلگىرىلىگەن. (41) بۇ يەردىكى نىلقا بىرىگادىسى ئوتتۇرا تەبىقىدىن كېلىپ چىققان، موسكۋادا ئوقىغان ئۇيغۇر ئوقۇتقۇچى ئەخمەتجان قاسىمىنىڭ رەھبەرلىكى ئاستىغا كىرىشكە قوشۇلغان. ئەخمەتجان قاسىمى كوممۇنىست دېيىلىپ شېڭ شىسەي تۈرمىسىدە ياتقان. ئۇنىڭ چەتئەلدىكى

ئازاتلىق كومىتېتىنىڭ ۋەكىلى بولۇشى ئېھتىمالغا ناھايىتى يېقىن. ئۇ ھەقىقىي پۇرۇلتارىيات ئۇرۇشى قوزغاشنى، ھەممە مىللەتكە (ھەتتا خەنزۇلارغىچە) ئوخشاش قۇچاق ئېچىشنى تەشەببۇس قىلىپ، ئىنقىلابنىڭ نۇقۇل ئىسلامىي ياكى تۈركىي فرونت بولۇپ قېلىشىنى چەكلىگەن ئىدى.

غۇلجىدا قوزغىلاڭچىلار ھۆكۈمەت ۋە ساقچى ئىدارىسىنى، ئېلېكتىر ئىستانسىسىنى قولغا ئالدى. ئۇزۇن ئۆتمەيلا خەنزۇلارنى ئۆلتۈرۈپ، ئىنتىقام ئېلىش ئىشلىرى مەخپى باشلاندى. ئۈرۈمچىدىكى ئەنگىلىيە كونسۇلى خادىمىنىڭ ئېيتىشىچە، خەنزۇلارنى ئۆلتۈرۈش دەسلەپتە ئازراق بولۇپ، كېيىن ئەۋجىگە چىققان. خەنزۇ ئەسكەرلەر ۋە ئاممىۋى مەمۇرلار ھەممىسى دېگۈدەك ئۆلتۈرۈلگەن. شېڭ شىسەينىڭ يۇرتى مانجۇرىيەدىن كەلگەنلەر خەنزۇلاردىن قالسىلا ئاسان ھۇجۇمغا ئۇچرايدىغان نىشانلاردىن بولغان. ئەڭ بىخەتەر قالغانلار گېنېرال زوزۇڭتاڭنىڭ بارگاھىدىن قېلىپ قالغانلارنىڭ نەسلى بولۇپ، كۆپىنچىسى «تۇل خوتۇن ۋە ئىپتىتىنى ساتىدىغانلار» ئىدى. ئاياللار ۋە بالىلار ھەر زامان كەچۈرۈم قىلىنغان.

11 - ئاينىڭ 12 - كۈنى شەرقىي تۈركىستان جۇمھۇرىيىتى قۇرۇلغانلىقى جاكارلىنىپ، ئاق ھىلال ئاي ۋە يۇلتۇز چۈشۈرۈلگەن كۆك بايراق باغچىدىكى باش شىتاب بىناسى ئۈستىدە جەۋلان قىلدى. شەرقىي تۈركىستان جۇمھۇرىيىتىنىڭ نامىدىكى رەھبىرى ئىلىخان تۆرە (ئۆزبېك) بولسىمۇ، ئەمما ھەقىقىي ھوقۇق ئەخمەتجان قاسىمىنىڭ قولىدا ئىدى. قازاقلار ۋە ئۇيغۇرلار بىلەن بىرلىكتە بۇ يەردە يەنە قىرغىزلار (سوۋېت كۆلخۇزىدىن قاچقانلار)، موڭغۇللار، شىبە قاتارلىق ئاز سانلىق مىللەتلەر، بۇندىن 180 يىل ئىلگىرى چىيەنلۇڭ ھاكىمىيىتى دەۋرىدە قەپالغان قالدۇق چېرىكلەرنىڭ ئەۋلادلىرى قاتارلىقلار بار ئىدى. يەنە رۇسلارمۇ بار ئىدى. ئىلى ۋادىسى سوۋېت قازاقىستان بىلەن خوشنا ئىكەنلىكىنى ھېسابقا ئالمىغانىمۇ، ياقۇپ بەگ زامانىدا چار پادىشاھ بۇ يەرنى ئون يىل يۇتۇۋالغان ئىدى.

سوۋېت كومپارتىيىسىنىڭ ئىنقىلابقا قانچىلىك دەرىجىدە ياردەم قىلغانلىقى ھەققىدە تارىخچىلار تالاش - تارتىش قىلىشقان. گەرچە سوۋېت ھۆكۈمىتى ئېتىراپ قىلمىغان بولسىمۇ، ئەمما 1967 - يىلى 5 - ئايدا تاشكەنت رادىئوسىدىن ئاڭلىتىلغان ئۇيغۇرچە خەۋەردە قورال - ياراق ۋە «تەربىيەلەنگەن يېتەكچى كادىرلار» نى رۇسلارنىڭ ئەۋەتكەنلىكى ئاشكارىلانغان. قوزغىلاڭچىلار رۇسچە نۇسخىدىكى ھەربىي فورمىلارنى كىيگەن بولۇپ، ئۇنىڭغا رۇسچە «شەرقىي تۈركىستان رېسپوبلىكىسى» دېگەننىڭ قىسقارتىلمىسى سىلاۋيان يېزىقىدا VTR دەپ يېزىلىپ بەلگە قىلىنغان. ھەتتا شۇنداق دېيىشكىمۇ بولىدۇكى، ئادەتتىكى كىشىلەر، ھەقىقىي قارشىلىق كۆرسەتكۈچىلەر دۈشمەنلەرنىڭ يۇرتىنى ئىشغال قىلىۋالغانلىقى، قېرىنداشلىرىنى خارلىغانلىقى دىن ۋە ئۆرپ - ئادىتىنى ئاياغ - ئاستى قىلغانلىقى ئۈچۈن غەزەپلىنىپ ئۇرۇش قىلىش غەيرىتىگە كېلىپلا قالماستىن، بەلكى ئۇلارغا ئىدىئولوگىيە ۋە «سىياسىي تەربىيە» مۇبىر ئاز تەسىر قىلغان. ئۈرۈمچىدىكى ئەنگىلىيە كونسۇلى يېزىپ قالدۇرغان بىر خەۋەر بۈگۈنكى كۈندىن ئالدىن بىشارەت بەرگەندەك كۆرۈنىدۇ.

«جۇڭگولۇق نوپۇزلۇقلار قوبۇل قىلالمايدىغان بىر پاكىت شۇكى، مەيلى بۈگۈنكى نارازىلىق ياكى كەلگۈسىدىكى زور يانغىن بولسۇن، بۇلارنى تاشقى سەۋەب ياردىمىدە تولۇق چۈشەندۈرۈشنىڭ ھاجىتى يوق، شىنجاڭنىڭ ئىچكى قىسمىدا يېتەرلىك سەۋەبلەر بار.» (42)

1944 - 1945 - يىلى قىش پەسلىدە قوزغىلاڭچىلار گومىنداڭنىڭ زور قوشۇنلىرىنى مەغلۇپ قىلىپ چېكىندۈردى. ئۈرۈمچىنى قورقۇنچ قاپلىدى. ئەنگىلىيە كونسۇلى تەمكىنلىك بىلەن شۇنى كۈزەتكەنكى، جۇڭگو قوشۇنلىرى ئۆزلىرىنىڭ «ھەيران قالدۇرغۇچى سۇر رەقىبى» قازاقلار بىلەن ئوخشاشمىغان ھالدا، شۇنچى قىشنىڭ سوغۇقلىرىغا چىدىيالمىغان ئىدى. گەرچە ھەرەمباغدىكى بىر جۇڭگو ئىستېھكامىنى 8000 ئەسكەر چىڭ ساقلاپ تۇرۇۋاتقان بولسىمۇ، ئەمما 1945 - يىلى 1 - ئاينىڭ ئاخىرىدا پۈتكۈل ئىلى ۋادىسى قوزغىلاڭچىلارنىڭ قولىغا ئۆتتى. ئۇرۇش دەھشەتلىك بولدى. ھەر خىل تەرەپلەرنىڭ مەھبۇسلارنى خارلىغانلىقى ئاڭلىنىپ تۇردى. ئوسمان باتۇر ۋە ئۇنىڭ قازاق قوشۇنلىرى قوشۇلۇپ سوۋېت چېگرىسىدىكى تارباغاتاي ۋە يىراق شىمالدىكى سارسۇمبىنى ئالدى. 1945 - يىلى 9 - ئايدا شىخودا قوزغىغان قايتۇرما ھۇجۇمدا قوزغىلاڭچىلار جۇڭگو قوشۇنلىرىنى قاتتىق تارمار قىلدى. بەلكى سوۋېت ئايرۇپىلانلىرى ياردەم بەردى. ئۆلكىلىك ھۆكۈمەت قۇمۇلغا چېكىنىشكە تەييارلىنىۋاتقاندا ئۈرۈمچى ئاھالىسى (خەنزۇلار) شەرقتە قاراپ قېچىشقا باشلىدى.

جەڭگە ماھىر قازاقلار باشچىلىقىدىكى جەڭچىلەر تارىمغا كەلگەندە، جاڭ كەيشى كېمىلىغا ئۇرۇش توختىتىشقا كېيىللىك قىلىش ياكى جۇڭگولۇقلارنىڭ ئىگىلىك ھوقۇقىغا دەخلى - تەرۇز قىلىۋاتقان بۇ تاجاۋۇزلارنى مۇزاكىرە قىلىپ كۆرۈشى

ھەققىدە ئولتوماتوم ئەۋەتتى. ھەيران قالارلىقى شۇكى، ستالىن بۇنىڭغا قوشۇلدى. 1945 - يىلى شەرقىي تۈركىستان جۇمھۇرىيىتىنىڭ رەھبەرلىرى ئەگەر شىنجاڭغا جۇڭگو ئىچىدە ئۆزىنى ئۆزى ئىدارە قىلىش ھوقۇقى بېرىلسە، ئايرىلىپ كېتىش نىيىتىدىن ياندىغانلىقىنى ئېيتىپ سۆھبەتلىشىشكە ماقۇل بولدى. ھالبۇكى، جەنۇبتا ئۇرۇش داۋام قىلىۋاتاتتى. بۇنىڭ كوممۇنىستلارنىڭ تاجاۋۇزى تۈپەيلى بولغانلىقى، ياكى دىندار مىللەتچىلەر باشچىلىقىدىكى ئىچكى ئىش ئىكەنلىكى ئېنىق ئەمەس.

1946 - يىلى 2 - يانۋاردا ئېتىقاد، مەتبۇئات، يىغىلىش ۋە سۆز ئەركىنلىكى بېرىشكە ۋەدە قىلىنغان بىتىم ئىمزالاندى. ۋىلايەت ئەمەلدارلىرى تەيىنلەنمەستىن سايلىنىش كېرەك. ئۇيغۇر ۋە قازاق تىلى خەنزۇ تىلى بىلەن بىرلىكتە رەسمىي تىل بولۇشى، خەنزۇ بولمىغانلار باشلانغۇچ مەكتەپتە ئۆز ئانا تىلىدا دەرس ئوقۇشى، پەقەت ئوتتۇرا مەكتەپكە چىققاندىلا ئاندىن خەنزۇ تىلىنى دەرسلىكلەر قاتارىغا كىرگۈزۈش كېرەك. باج نىسبىتى «خەلقنىڭ ئەمەلىي ئىشلەپچىقىرىش كۈچى» ۋە «تۆلەش ئىقتىدارى» غا ئاساسەن بەلگىلىنىشى كېرەك. مەدەنىيەت - سەنئەتنىڭ ئەركىن تەرەققى قىلىشىغا يول قويۇش كېرەك. بىرلەشمە ھۆكۈمەت شەرقىي تۈركىستان جۇمھۇرىيىتىگە يەرلىك سايلاپ چىققان ئۆلكىلىك ھۆكۈمەت ئەزالىرىدىن 15 كىشىنىڭ ئىچىدىكى ئالتە نەپىرنى بېكىتىش ھوقۇقىنى بەردى. باشقا 10 نەپىرنى چوڭچىڭ تەيىنلەيدۇ. گومىنداڭ مىللىي ئارمىيىسىنىڭ قالدۇقلىرى ياكى ئۆلكىلىك «تىنچلىقنى قوغدىغۇچى ئالاھىدە قىسىم» بىلەن بىرلىكتە سانى 12 مىڭدىن ئاشمىغان ھالدا ئارمىيە ساقلانغان رۇخسەت. ساقچى قىسىملىرىنى يەرلىك ئويۇشتۇرىدۇ ۋە باشقۇرىدۇ.

بىتىمنى ھەر ئىككى تەرەپ ماقۇل كۆردى. بۇ سوۋېت ئىتتىپاقىنىڭ بۇ رايوننى مەخپىي تىزگىنلەپ تۇرغانلىقىنى ئىسپاتلىدى. شۇنداقلا گومىنداڭ رەھبەرلىرىگە ئۆزلىرى تەسەۋۋۇر قىلغان پىشاڭنى، يەنى ياپون باسقۇنچىلىرى مەغلۇپ بولغاندىن كېيىن يېڭىۋاشتىن ئىچكى ئۇرۇش قوزغىغان كوممۇنىست دۈشمەنلىرىگە قارشى كۈچ بەردى. كوممۇنىستلارغا كەلسەك، ئۇلار شەرقىي تۈركىستان جۇمھۇرىيىتىنى دەسلەپكى كوممۇنىزم ئىنقىلابى دەپ ئىنتايىن ھۆرمەتلىگەن قىياپەتكە كىرىۋالدى. 1949 - يىلى 8 - ئايدا ماۋزېدۇڭ ئەخمەتجان قاسىمغا «سىزلىرىنىڭ بىر قانچە يىللىق كۈرەشلىرىڭىز پۈتۈن جۇڭگو خەلقىنىڭ دېموكراتىك ئىنقىلابىي ھەرىكەتلىرىنىڭ بىر تەركىبى قىسمىدۇر» دەپ بېغىشلىما يازدى.

قوزغىلاڭچىلار بىلەن يېقىن ئالاقىدە بولغان گومىنداڭ گېنېرال جاڭ جىجۇڭ ھازىر رەئىس بولدى ۋە ناھەقچىلىقنى ئوڭشاش ھەم سىياسىي جىنايەتچىلەرنى قويۇپ بېرىش ئىشلىرىنى ئورۇنلاشتۇردى ھەمدە ئۆزىنىڭ ئىشخانىسىنىڭ ئالدىدا شېڭ شىسەي مونوپول قىلىۋالغان سودا شىركىتىدە ساقلانغان 710 كىلوگرام (25 مىڭ ounce) ئەپيۇنىنى كۆيدۈردى. ئۇنىڭ مىنىستىرلىرىنىڭ ئارىسىدا سابىق خوتەن ئەمىرى مۇھەممەد ئىمىن بۇغرا (ئۇ ھىندىستانغا قېچىپ كەتكەندىن كېيىن قايتىپ كېلىپ گومىنداڭ پايتەختىگە بارغان) ئۇنىڭ سەپىدىشى ئىيسا يۈسۈپ ئالىپتېكىن (ئۇ شېڭ شىسەيدىن قاچقان ئۇيغۇر زىيالى ئىدى) ۋە بۇرھان شەھىدى (ئىلگىرى ئۈچ ھاكىمىيەت ئۈچۈن خىزمەت قىلغان تاتار سودىگەر. ئۇ 1955 - يىلىغا قەدەر كومپارتىيە ھاكىمىيىتى ئاستىدا ھوقۇق تۇتقان¹) بار ئىدى. (43) 1947 - يىلى ئۇيغۇرلارنىڭ نامايىشىدىن كېيىنلا جاڭ جىجۇڭنىڭ ئورنىغا مەسئۇد سەبىرى رەئىس بولدى. ئۇمۇ ئوخشاشلا چەتئەلگە چىقىپ كەتكەندىن كېيىن مۇھەممەد ئىمىن بۇغرا ۋە ئىيسا يۈسۈپ ئالىپتېكىنلەر بىلەن بىللە قايتىپ كەلگەن. ئەمما ئادەتتە كىشىلەر ئۇنى دۈشمەن بىلەن بىرلەشكەن دەپ قارايدۇ.

ئاتالمىش بىرلەشمە ھۆكۈمەت ساق تۇرالمىدى. شىنجاڭ يەنە بىر قېتىم غۇلجا بىلەن ئۈرۈمچى ئوتتۇرىسىدىكى بىر - بىرى بىلەن ئۈچەكەشكەن ھاكىمىيەت ئارىسىدا بۆلۈندى. ئۈرۈمچىدىكىلەر بولسا جەنۇبتىكى خەلقنىڭ كۆڭلىنى ئېلىشقا تىرىشاتتى. ئىلگىرى مىسلى كۆرۈلمىگەن دەرىجىدە يۈرەكلىك قەدەم ئېلىپ مۇھەممەد ئىمىن بۇغرا بىلەن ئىيسا ئالىپتېكىن «يالقۇن» ۋە «ئەرك» ناملىق مىللىي ژۇرناللارنى نەشر قىلدى.

1947 - يىلىنىڭ ئاخىرىدا ئوتتۇرا جۇڭگودا كوممۇنىستلار ھۇجۇمغا ئۆتتى. قارىغاندا ئىچكى ئۇرۇشتا غەلبە قىلىشقا باشلىغاندەك قىلاتتى. 1949 - يىلى يازدا خەلق ئازاتلىق ئارمىيىسى شىنجاڭ چېگرىسىغا كەلدى. 25 - سىنتەبىر كۈنى گومىنداڭچىلار قارشىلىق كۆرسەتمەستىن تەسلىم بولدى.

ئەمما چوڭ ھوقۇقنى ئۆتكۈزۈپ بېرىشتىكى بىر سىرلىق ۋەقە دىققەتنى تارتتىكى، بۇنىڭ ھازىرغىچە مۇۋاپىق ئىزاھاتى يوق، گومىنداڭ قوشۇنلىرى تەسلىم بولۇشتىن تەخمىنەن بىر ئاي بۇرۇن غۇلجا ھۆكۈمىتىنىڭ ئەخمەتجان قاسىمى باشلىق

¹ بۇرھان شەھىدى ئۆمۈر بويى خىتاينىڭ غالىچلىقىنى قىلىپ 1989 - يىلى ئۆلگەن — مۇھەررىردىن.

رەھبەرلىرى پايتەختتە ئېچىلىدىغان جۇڭگو خەلق سىياسىي مەسلىھەت كېڭىشىنىڭ 1 - ئومۇمىي يىغىنىغا قاتنىشىشقا چاقىرىلغان بىر تەكلىپنامە تاپشۇرۇۋالدى. ئۇلار قازاقىستاننىڭ ئالماتادا ئايرۇپىلانغا چىقىپ ئاندىن بېيجىڭغا بارماقچى ئىدى. كېيىن ئۇلار غايىپ بولدى. دېكابر كەلمەستىن، كومپارتىيە ھۆكۈمىتى قۇرۇلغاندىن كېيىن ئايرۇپىلاندىكىلەرنىڭ 27 - ئاۋغۇست كۈنى ئايرۇپىلاننىڭ مانجۇرىيەدىكى بىر تاغقا سوقۇلۇشى بىلەن قازاغا ئۇچراپ، ھەممەيلەننىڭ ئۆلگەنلىكى ئۆتۈرۈلدى.

1979 - يىلى بىر ئىسمى نامەلۇم «ئىلگىرىكى بېيجىڭ ئوقۇغۇچىسى» قازاغا ئۇچرىغانلاردىن بىرىنىڭ نەۋرە قىزى ئاغزىدىن ئايرۇپىلاننى جۇڭگو كومپارتىيىسىنىڭ غەزەپلىك يوغۇشتۇرۇۋەتكەنلىكىنى ئاڭلىغانلىقىنى ئېيتقان. ئەينى يىلدىكى ئاخبارات ساھەسى خەۋىرىگە قارىغاندا، شەرقىي تۈركىستان جۇمھۇرىيىتىنىڭ مائارىپ مىنىستىرى سەيپىدىن ئەزىزى «ئايرۇپىلاننىڭ مەنزىلگە يېتىپ بارغانلىقىدىن گۇمانلىنىدىغانلىقىنى ۋە ئۆزىنىڭ كېسەللىك سەۋەبىدىن شۇم پىشانە ھەيئەتلەر ئارىسىغا قۇشۇلالمىغانلىقىنى ئېيتقان» (44) ئەخمەتجان قاسىمى ئۇنى خاتىرجەم قىلماقچى بولۇپ، بىر خەنزۇنىڭ ئۇنىڭ بىلەن ھەمراھ بولۇپ بارىدىغانلىقىنى، كوممۇنىستلارنىڭ ئۆز ئادىمىنى ئۆلتۈرمەيدىغانلىقىنى ئېيتقان. سەيپىدىن ئىشەنمىگەن ۋە ئارقىدا قېلىپ قالغان. بۇ ئايرۇپىلان ۋەقەسىنىڭ بىر كۆتۈلمىگەن قازا ياكى غەزەپلىك يوغۇشتۇرۇش بولۇشىدىن قەتئىينەزەر، بۇ جۇڭگو كومپارتىيىسىنىڭ كۆڭلىگە ياقىتى. چۈنكى ئۇ غۇلجا ئىنقىلابچىلىرىنى قورقۇتتى ۋە سوۋېتنىڭ شىنجاڭنى يۇتۇۋېلىش قارا نىيىتىگە زەربە بولدى. جۇڭگو كومپارتىيىسى كېيىن غۇلجا ھاكىمىيىتىنىڭ قالدۇق كۈچلىرىنى تازىلاپ مىڭدىن ئارتۇق كىشىنى قولغا ئالدى.

ھېكايىنىڭ باشقا بىر ۋارىيانتىدا دېيىلىشىچە، ھېچ يەردە ئايرۇپىلان سوقۇلمىغان. شەرقىي تۈركىستان رەھبەرلىرىنى تاشكەنتتە (KGB) ك گ ب قولغا ئېلىپ موسكۋاغا ئەۋەتكەن ۋە بۇ يەردە «ئۇچۇرۇلغان» (45) ئەنقەرەدىكى بىر ئۇيغۇر تارىخشۇناس بۇ بەش كىشىنىڭ ستالىن تەرىپىدىن باغلىنىپ ئۆلتۈرۈلۈپ، شەرقىي تۈركىستان جۇمھۇرىيىتىنىڭ يىقىلىشىغا سەۋەب بولغانلىقىغا ئىشىنىدىغانلىقىنى ئېيتقان. «بۇ ئاشكارا لانغان مەخپىيەتلىكى» دەيدۇ ئۇ: «سوۋېت ئىتتىپاقى پارچىلانغاندىن كېيىن، ئەينى چاغدا شەرقىي تۈركىستان رەھبەرلىرىنى قىيىن - قىستاققا ئالغان (KGB) ك گ ب ئوفىتسىپىرلىرىدىن بىرسى ماقالىسىدا يېزىپ نەشىر قىلدۇرغان» چەتئەلگە چىقىپ كەتكەن ئۇيغۇرلار موسكۋاغا بېرىپ ئۇ ئىشنى ئېنىقلىغان ۋە بۇ ئىشقا ئارىلىشىپ قالغان كىرىمىلىنىڭ سابىق دوختۇرى بىلەن سۆزلەشكەن. دوختۇر ئۇلارغا بەش كىشىنىڭ چار پادىشاھىنىڭ ئات بېغىلىدا تۇتۇپ تۇرۇلغانلىقى ۋە شۇ يەردە ئۆلتۈرۈلگەنلىكىنى ئېيتقان. (46)

غۇلجىدىكى شەرقىي تۈركىستان جۇمھۇرىيىتى كوماندىرى راخمانوۋ ئايرۇپىلاننىڭ قازاغا ئۇچرىغانلىقىنى ئاڭلاپ خەنزۇلارنى ئۆلتۈرۈپ ئىنتىقام ئېلىشقا بۇيرىغان ۋە 7000 كىشىدىن ئارتۇقراق خەنزۇ ئۆلتۈرۈلگەن. كومپارتىيە كەلگەندە ئۇلارمۇ ئىنتىقام ئېلىپ راخمانوۋ ۋە ئۇنىڭ نۇرغۇنلىغان ئەسكەرلىرىنى ئۆلتۈرگەن.

بۈگۈن، ئۇيغۇر مەكتەپ بالىلىرى بايراقلىرىنى كۆتۈرۈپ پىئونىرلىق قىزىل گىلاستۇكلەرنى تاقاپ، ئىككى سەپ بولۇپ تىزىلىپ ئىلى «قەھرىمانلىرى» قەبرىستانلىقىغا بېرىپ قەبرىلەرگە گۈل قويىدۇ ۋە خاتىرە سۈرەتكە چۈشىدۇ. ئۇلارنىڭ ئۆتۈش يولىدىكى بىر قۇرۇلۇش يېرىدە تېخىمۇ چوڭ ھەيۋەتلىك بىر قەھرىمانلار زىيارەتگاھى بىنا قىلىنماقتا. بۇ يېڭى قۇرۇلۇش بىر چۈشنىكىسىز ئىش. نېمە ئۈچۈن ھۆكۈمەت پۇل خەجلىپ ئانا ۋەتەندىن ئايرىلىشقا ئۇرۇنغان سوۋېتپەرەس بۆلگۈنچىلەرنى خاتىرىلىمەكچى بولىدۇ؟

بۇنىڭ جاۋابى شۇكى بۈگۈن كومپارتىيە ھۆكۈمىتى بۇ ۋەقەگە ئىككى بىسلىق مۇئامىلە قىلىدۇ. ئۇلار ئىلىدىكى مۇستەقىل جۇمھۇرىيەت رەھبەرلىرىنى دەسلەپكى ئىنقىلابچىلار دەپ ماختاش بىلەن بىر ۋاقىتتا يەنە ئۇلارنى مىللەتچى، ئىسلامچى ۋە سوۋېت ئىتتىپاقىنىڭ يالاقچىسى دەپ ئەيىبلەيدۇ. ئادەت بويىچە، تارىخ بۈگۈنكى مەقسەتلەرگە خىزمەت قىلىش ئۈچۈن ياسىلىۋاتىدۇ. بۇ يېڭى بىنا بەلكى 1944 - يىلى يۈز بەرگەن ئىشلارنى باشقىچە چۈشەندۈرۈش مەقسىتىدە لايىھىلەنگەن بولۇشى مۇمكىن. ئېھتىمال ھەممىنىڭ ئاخىرىدا، ئىلى ئىنقىلابى ھېچقاچان جۇڭگوغا قارشى ئەمەس ئىدى، پەقەت گومىنداڭ «ئەكسىيەتچىلىرى» گىلا دۈشمەن ئىدى خالاس دېيىشى مۇمكىن. بەلكىم ئۇلارنىڭ ۋەتەننى ئارات قىلىشى، ئۇنى تېخىمۇ چىڭ قۇچاقلاش ئۈچۈن ئىدى دېيىشى مۇمكىن.

ئىزاھاتلار

(1) ئەيچىن ۋۇ: «تۈركىستان قوزغىلىڭى» 4 - 43 - بەتلەر.

- (2) مىللۇلارد: «تاغ يولىنىڭ نېرسى» 232 - بەت. يازغۇچى بۇ ناخشىنى خەنزۇلار كۆچمەنلەرگە ئىلھام بېرىش ئۈچۈن ئىجاد قىلغان بولۇشى مۇمكىن دەيدۇ.
- (3) ھامادا: «شەرقىي تۈركىستاندا مىللىي ھەرىكەتلەرنىڭ يېپىلىشى» 30 - بەت. «شىنجاڭ خەرىتىلىرى» 1923 - يىلى.
- (4) شەرقىي تۈركىستان ئۇچۇر مەركىزى. 2000 - يىلى 3 - ئاي.
- (5) جېرېنت: «جۇڭگو مەدەنىيەت تارىخى» 617 - بەت.
- (6) كابلې ۋە فرەنچ: «قاقاس چۆل» 218 - بەت.
- (7) فوربېس: «مىلىتارىستلار بىلەن مۇسۇلمانلار» 37 - بەت.
- (8) ئەيچېن ۋۇ: «تۈركىستان قوزغىلىڭى» 9 - 48 - بەتلەر.
- (9) ئەيچېن ۋۇ: «تۈركىستان قوزغىلىڭى» 52 - بەت.
- (10) ياكى ئۇنى ئېكسپېدىتسىيەچى نىكولاس روتېرىچ ئېيتقان. فوربېس: «مىلىتارىستلار بىلەن مۇسۇلمانلار» 37 - بەتكە قاراڭ.
- (11) ۋاسپېل: «جۇڭگودىكى رۇس گۈندىپايلىرىم» 9 - 97 - بەتلەر.
- (12) ئەيچېن ۋۇ: «تۈركىستان قوزغىلىڭى» 59 - بەتلەر.
- (13) فوربېس: «مىلىتارىستلار بىلەن مۇسۇلمانلار» 43 - بەت.
- (14) لى كوڭ: «چىن تۈركىستاندىكى قۇمغا كۆمۈلگەن بايلىقلار» 104 - بەت.
- (15) بۇ فوربېس نەقىل قىلغان ئېنژىنېر پېترو ئىدى. «مىلىتارىستلار بىلەن مۇسۇلمانلار» 8 - 57 - بەتلەر.
- (16) كابلې ۋە فرەنچ: «قاقاس چۆل» 8 - 237 - بەتلەر.
- (17) كابلې ۋە فرەنچ: «قاقاس چۆل» 2 - 241 - بەتلەر.
- (18) كابلې ۋە فرەنچ: «قاقاس چۆل» 241 - بەت.
- (19) كابلې ۋە فرەنچ: «قاقاس چۆل» 244 - بەت.
- (20) ئەيچېن ۋۇ يازغان «تۈركىستان قوزغىلىڭى» نىڭ 1984 - يىلى قايتا بېسىلغان نۇسخىسىغا درېۋ يازغان تونۇشتۇرۇش سۆزى. 6 Vi بەت.
- (21) ئەيچېن ۋۇ: «تۈركىستان قوزغىلىڭى» 2 - 81 - بەتلەر.
- (22) ئەيچېن ۋۇ: «تۈركىستان قوزغىلىڭى» 104 - بەت.
- (23) ئەيچېن ۋۇ: «تۈركىستان قوزغىلىڭى» 139 - بەت.
- (24) ئەيچېن ۋۇ: «تۈركىستان قوزغىلىڭى» 142 - بەت.
- (25) ئەيچېن ۋۇ: «تۈركىستان قوزغىلىڭى» 149 - بەت.
- (26) ئەيچېن ۋۇ: «تۈركىستان قوزغىلىڭى» 157 - بەت.
- (27) ۋاسپېل: «جۇڭگودىكى رۇسىيەلىك گۈندىپايلىرىم» 7 - 56 - بەتلەر.
- (28) فلېمىڭ: «Tartaty دىن كەلگەن خەۋەرلەر» 291 - بەت.
- (29) ۋاسپېل: «جۇڭگودىكى رۇسىيەلىك گۈندىپايلىرىم» 3 - 102 - بەتلەر ۋە 115 - بەت.
- (30) ئەيچېن ۋۇ: «تۈركىستان قوزغىلىڭى» 83 - 179 - بەتلەر.
- (31) ئەيچېن ۋۇ: «تۈركىستان قوزغىلىڭى» 8 - 237 - بەتلەر.
- (32) سكرېنې: «جۇڭگوچە مەركىزى ئاسىيا» 86 - بەت.
- (33) فوربېس: «مىلىتارىستلار بىلەن مۇسۇلمانلار» 114 - بەت.
- (34) بۇ ئىلتىماس 26 - فېۋرال كۈنى قاراقاشتا ئوتتۇرىغا چىققان. فوربېس: «مىلىتارىستلار بىلەن مۇسۇلمانلار» 75 - بەت.
- (35) ن. فېزما ئورس فوربېسنىڭ «مىلىتارىستلار بىلەن مۇسۇلمانلار» 83 - بەتتىن نەقىل ئالغان.
- (36) فوربېس: «مىلىتارىستلار بىلەن مۇسۇلمانلار» 114 - بەت.
- (37) فلېمىڭ: «Tartaty دىن كەلگەن خەۋەرلەر» 301 - بەت.
- (38) ۋاسپېل: نامسىز ماقالە. فوربېس: «مىلىتارىستلار بىلەن مۇسۇلمانلار» دىن نەقىل ئېلىنغان. 126 - بەت.
- (39) تېچمەن: «تۈركىستانغا سەپەر» 50 - 149 - بەتلەر.
- (40) فوربېس: «مىلىتارىستلار بىلەن مۇسۇلمانلار» 146 - بەت.
- (41) چېن: «شىنجاڭ ھېكايىسى» 212 - بەت.
- (42) گ. تۇررال: فوربېس: «مىلىتارىستلار بىلەن مۇسۇلمانلار» دىن ئالغان نەقىل 182 - بەت.
- (43) فوربېس: «مىلىتارىستلار بىلەن مۇسۇلمانلار» 237 - بەتتە ئۇنى «شىنجاڭدىكى» سىياسەتلەردىن ئامان قالغان پىشانىسى ئوڭ كىشى» دەپ تەسۋىرلىگەن.

- (44) «بىراق شەرق ئىقتىسادىغا نەزەر» 1979 - يىلى 14 - سېنتەبىر. فورېبىس بۇنى «مىلىتارىستلار بىلەن مۇسۇلمانلار» 222 - بەتتە نەقىل قىلغان.
- (45) «يەكشەنبىدە مۇستەقىللىق» 1992 - يىلى 19 - ئاپرىل.
- (46) ئەركىن ئەكرەم. ھاجىتەپە ئۈنۋىر سىتېتى (تۈركىيە) شەرقىي تۈركىستان ئۇچۇر تورىدا سۆھبەت «ئەركىنلىك ۋە مۇستەقىللىق» 8 - بەت.